
मनोगत 


म्हजें पयले पुस्तक "घोडकां" हाका वाचप्यानी बरो येवकार 
दिलो. तशेंच गौय कोंकणी आकादेमी, राजा राममोहन रॉय लायब्ररी 
फाऊंडेशन, कोंकणी सेवा केंद्र सांखळी, गौय सरकारचें कला आनी 
संस्कृती संचालनालय आनी गोंय राज्य मध्यवर्ती वाचनालय ह्या 
संस्थानी म्हज्या पुस्तकाक पालव दिलो. मजगर्ती म्हजें ब्लॉग बरौवप 
चालू आशिल्ले पूण जाय तसो नेट येनाशिल्लो. ल्हान ल्हान संकेत 
बरोवन दवरिल्ले पूण दिसपट्टी कामांक लागून बरोवपाक व्हांवती 
लागनाशिल्ली. मळबांत गच्च काळीं कुपां आसतात, मुसळधारेचो पावस 
पडटा आनी अचळय आयिल्ल्या वा-यान दारांतल्या सोप्यार वावझडीचो 
शिंवर पडटा तशें जालें. 


२२ मार्च २०२० दिसा "लॉकडाऊन-१" ची घोशणा जाली. केन्नाच 
चिंतूक नाशिल्लो असो एक वेळ आमचेर आयलो. टी.वी. चेर खबरांपत्र 
पळयत जाल्यार निरशेवणे खेरीज कांयच मतीत येनाशिल्ले. हावे चितलें 
हया खबरांची वितरावणी पळयत जाल्यार तकली विरार जातली. हाका 
एक उपाय म्हणून तकली कसल्या तरी पर्यायी विशयांत .घोळोवपाचै 
थारायलँ. ब्लॉग बरोवप चालू केले. परत एकदां वाचप्यांचो उत्तम 
प्रतिसाद मेळूंक लागलो. फेसबूकाचे "कोंकणी स्पिक्स" ह्या 
फांट्यावयल्यान व्हड संखेत वाचक मेळळे. 


म्हज्या शैक्षणिक जिवीतांत कोंकणी आस शिकप जालें ना. 
बरप करतलो जाल्यार भास सारकी व्याकरण शास्त्र शुध्द आसप 
गरजेचे. दिसपड्टी उत्लोवणे गजाली संभाशण खेरीत आनी बरयल्लीं उतरां 


खेरीत. पयलें पुस्तक ”घोडकां” वेळार घेतिल्ल्या अणभवाचो हे खेपेक 
उपेग जालो अशें म्हळ्यार अतिताय जावंची ना. 


दुस-याच्या दोब्यांतलें कुस्कुट दिश्टी पडटा पूण आपल्या 
दोळ्यांतलें मुसळ दिश्टी पडना हैं मानून घेवन वावझडींतलैं बरप हांवे 
बाय पूनम बुर्ये हांचेकडसून तपासून घेतलें. ताणें आपुलकीन केल्ल्या 
हया कामाखातीर मनाकाळजासावन दिनवास. 


हया पुस्तकाची प्रस्तावना म्हजी धाकटी भयण दोतोर शैलजा 
शिरवयकार हाणे बरयल्या. आमच्या दोगांयचो कॉकर्णीत बरोवपाचो 
प्रवास सुमार पन्नास वर्सा पयलीं सुरु जालो. गोंयचे सुटके झुजारी 
सर्गेस्त निकुबाब कारापुरकार हाणी त्या काळांत कोंकणी भाशेविशी मोग 
आमच्या काळजांभितर जागयलो आनी आज लेगीत तो फुलून येता. 
दोतोर शैलजान आपुलकीन केल्ल्या ह्या कामाखातीर मनाकाळजासावन 
दिनवास. 


हया पुस्तकाचे मुखचित्र म्हजो पूत निखिल हाचे ह्या संदर 
सोबित कामाखातीर ताचे फाटीर अपरबायेचे दोन धमके 


"घोडकां" परस एक पावल चड येवकार हया "वावझड" 
पुस्तकाक मेळटलो अशी आशा बाळगितां. सगळ्यांक देव बरें करू 


अरुण साळकार 
दिवचल गोंय 


वावझड 


उ 


| 


प्रस्तावना 


अरूणान म्हाका ताच्या पुस्तकाची प्रस्तावना बरोवपा विशीं 
सुचयत्रे. पुस्तकाचे प्रस्तावनेत कितें बरयतात हाचेर हांवे विचार केलो 
तेन्ना म्हाका जाणवल्यो तीन गजाली. एक तर प्रस्तावनेत त्या 
पुस्तकांत मांडिल्या विचार वा विशयाचेर भासाभास करतात. प्रस्तावना 
बरोवपी वयान, मानान मोठो आसत जाल्यार तो त्या विचारांची तुस्त 
करता करता आपलेय बी कांय विचार मांडटा. दुसरेतरेची प्रस्तावना ही 
पुस्तक बरोवप्याविशीं आसता. बरोवपी मनीस म्हणून कसो आनी ताचे 
एकंदरीत कार्य, मोठेपण लोकांमुखार हाइप हो प्रस्तावनेचो विशय 
आसता. तिसरे तरेचे प्रस्तावनेत पुस्तक बरोवपी आनी प्रस्तावना 
बरोवपी हांचेमदल्या नात्याविशरयी वा तांचेमदल्या घड़णुकी विशी 
मांडतात. 


हांव पयले तरेची प्रस्तावना बरोवंक सोदीना, भरील्ले ताट 
तुमच्यामुखार मांडिल्ले आसताना, तें जेवचे पयलीं, तातूंतले कुडके 
काडून तुमकां भरोवन, तुमची उमळशीक कित्याक इबाडप? 


बरोवप्या विशयी आनी आमच्या दोगांयतल्या नात्या विशयी 
बरोवप म्हाका चड सोपें वतलें. 


अरूण आनी हांव फाटलीं-फुडलीं भावणां. ताका लागून हांवे 
ताची मनीस म्हणून घडवणूक म्ह-यांतल्यान पळयल्या आनी आता तो 
एक बरोवपी म्हणून नांवाजता, ताचे फाटली मोख सोदपाचो हो येत्न. 


आमचे भाग्य म्हणून आमी एका गिरेस्त घरांत जल्मलीं. 
गिरेस्तकाय पयशांपरस मनशांची. लग्नाचे व्हडपण जशें लग्नान कितलो 

लोक जेवलो हाचेर थारता तशें घराचें व्हडपण थंय कितलो लोक येता. 
रावता, खाता जेवता हाचेर आसता. आमर्चे घर नातेसंबद जपपी, लोकांक 
आदार दिवपी, सामाजिक जाण दवरपी आशिल्यान आमच्या घरांत 
लोकाचो राबितो आसतालो. आमी सातूय भावणां मनश्यानी भरील्या 
घरांत वाडलीं. इतल्या मनश्यांभीतर तरतरांच्यो घडणुको घडताल्यो तांची 
अरुणान त्रयस्थ नदरेन पळोवणी केली आनी त्यो शब्दरुपान मांडल्यो. 


म्हाका आनी अरुणाक ल्हानपणापासून वाचनाची आवड. तेन्ना 
ल्हान काणयांचीं पुस्तकां मेळटाली. तीं वाचून आमकां सोद लागलो की 
आमी लेगीत काणयो बरोवंक शकता. ह्या सगळ्या काणयांचीं मोख 
म्हळ्यार एक जादूची वस्त जी कोणतरी लिपयतालो आनी ती सोदपाची 
जापसालदारकी कोणाचेरतरी येताली. बाकी इल्ल्यो हयो आनी इल्ल्यो 
त्यो घडणुको घाल्यो की काणी तयार. 


हो सोद लागल्याबरोबर आमी एक आमचें म्हयनाळें काडपार्चे 
थारायलें. नवनीत, अमृत वाचून काणयां बगर बाकी कितें आसूक जाय 
ते आमकां कळील्लें. थोडीशी चित्रां आनी माहिती. अरुणाच्या निर्मळ 
अक्षरान अर्शी दोन-तीन म्हयनाळीं आमी काडील्लीं आनी ताचेर किंमत 
बरयल्ली आसुनूय वाइयावयल्या भुरग्यांक फुकट वाचपाक दिल्ली. 


ल्हान टेप रीकॉर्डर घरांत आयलो आनी लोकांच्या नकळत तांचे 
संभाषण रिकॉर्ड करपाचो नाद अरुणाक लागलो. एक दिस माई आनी 
काकी "पापड कितले करप आनी कोण कितले खाता" हाचेर भासाभास 
करताना तांचे उलोवप रिकॉर्ड करुन ताणे मागीर ते तांकाच आयकयल्लें. 
अशी कितलीशींच संभाषणा ताणे आपले मतीन रीकॉर्ड करुन दवरील्ली, 
ती आता तो कागदार उतरायता आनो ते ते प्रसंग जीवे जातात. 


आमचे घरचे वातावरण मेकळें आशिल्यान आमच्या आवणां 
भितर वाद आनि संवाद सदांच आसतालो. आमी भावणां तांतल्या तातूत 

| बरो सिनेमा आयलो की दनपारच्या खेळाक वताली आनी परत येतकूच 


दोन वरां च्या बरोबर त्या सिनेमाच्यो तिस्त्यौ वाद्रयो करताली. म्हज्या 
आवयन एकदां म्हणील्लें की इतलो वायट आशिल्लो जाल्यार किद्याक 
वैशे वगडावन सिनेमा पळोवंक गेल्लीं? तांतल्या तातूंत ऋषिकेश 
मुखर्जीचो आसल्यार बारीकसाणेंत काय गोष्टींची तुस्तय जाताली. 
एकूण प्रत्येक गजालीचेर आपले मत मांडप आनी दुस-याचे आयकपाची 
संद असो हो संवाद. 

वाद म्हजे आनी अरुणा मदीं चलतालो तो मागीर राजकारण, 
क्रिकेट, विज्ञान अश्या कसल्याय विशयाचेर आसतालौ. धाकटी भावणा 
"ताई सांगला तें बरोबर" वा "तातो म्हण्टा तें सामकें खरें" अशीं मदी 
मदी फोण्णां घालताली. वाद जिकपाखातीर आवाजाची न्हय तर 
मुद्स्याची गरज आसता हाचेर आमचे एकमत. मुद्दयो तेन्ना सुचलौ ना 
जाल्यार थोइ्यावेळापुरतँ फाटीं सरप पूण आपल्या मतार ठाम रावप ही 
आमची दोगांयची तरा. अरुणाच्या बरोवपान हैँच जाणवता की तो 
प्रमाणासयत मुद्दयो तुमचे सामकार मांडटा, पूण तातुंतल्यान बोध घेवप 
काय ना हैं तो वाचप्याचेर सोडून दिता. 


आमची कोकणींत बरोवपाची सुरवात घरापसून पयस वतकूच 
जाली. अरुण कोल्हापुरांत आनी हांव नाशिक वतकूच आमी कॉकणीत 
पत्रा बरोवंक लागलीं. हांव लग्न जावन नाशिक आयले आनी हावे नव्या 
जागैत नोकरी तश्योच इश्ट इर्टिणी जोडल्यो पूण कुळारच्या लोकांच्यो 
यादी येताल्यो. म्हजो बापूय न चुकतां म्हयन्याक एक अतर्देशीय पत्र 
तय कॉकर्णीत बरयतालो जाका लागून म्हाका मुखेल खब-यो कळटाल्यो. 
पूण म्हज्या फाटल्यान खूब घडणुको जाताल्यो ते कळपाची संद म्हाका 
अरुणाच्या पत्रांत मेळटाली. त्या प्राचो कागद विंगड विंगड तरेचौ 
आसतालो केन्ना एवन सायज तर केन्ना सुरनळी, आनी तातूंतले विशय 


माई जिवाण्याक भियेताली. कोठये कुडीन नाल्ल हाडपाक 
गेल्ली. दिवड दिश्टी पडलो म्हणून हि थंय आशिल्या बाज्जेर चडली. 
दिवड बाज्जेपोना गेलो, तशें ती बाज्जेर आशिल्या भांडार चडली. तिच्यो 
हुयेली आयकून दादा थंय आयलो आनी ताणे तिका उखलून भायर 
हाडली. ही खबर घडल्या तेन्ना हांव थंय ना पूण अरुणाच्या पत्रांतसून 
म्हाका ह्यो सगळ्यो घडणुकी कळताल्यो. फोन आनी मागीर मोबायल 
आयिल्ल्यान पत्रां बरोवप बंद जालें. 


आनी अचकित अरुणान ब्लोग बरोवपाक सुरवात केली. 
तातूंतल्यान “घोडकां” पुस्तकरुपांत तुमच्या मुखार आयली. ताची रुच 
सगळ्याक मानवली. आता सुपुल्या यादीची ही “वावझड” तुमच्या मनाक 
सुखायतली हातूंत म्हाका इल्लोय दुबाव ना.. 


दोतोर शैलजा शिरवयकार 


वावझड चच हा 


| 
| 


॥. अडेचें सवंग 

2. अडेच्यो घुडयो 

ज्य तंत 


अडेचें सवंग 


कुशळटाय आनी कला हांचो संगम, कॅमरा आनी दिग्दर्शनाचो 
ताळमेळ करून, कथेक उत्तम रित्या न्याय दिवन, कल्पना आनी 
वास्तवताय हांकां अचळय गुंथुन एक सुंदर रचणूक लोकां मुखार 
दवरपी सिने जगतांतल्या कांय नांवां पैकी बासु चटर्जी हैं नांव याद उर 
सारकें. फाटल्या शतकांतल्या सत्तर दशकाचे सुरुवातीक ताणी 
दिग्दर्शित केल्लो राजश्री प्रॉडकशनाचो "पियाका घर" हो हिंदी चित्रपट हैं 
एक सुंदर उधारण. 


दिग्दर्शक बासु चटर्जी हांची सर्जनशील कुशळटाय नदरेक 
हाइपी चित्रपटांतली एक घडणूक तुमच्या मुखार दवरतां. व्हंकल 
पावणीची कार्यावळ, फुड़ें ब्रास बँड वाजता, न्हंवरो-व्हेकल जाण्ट्यांक 
पायां पडटात अशी चित्रां नदरे मुखार दिसतात. अचकित बेंड 
पथकालल्या त्रांपेट वाजोवप्याचेर कॅमेरा येता. चित्रपट पळोवपी 
सगळ्यांची नदर त्या त्रांपेट वाजोवप्याचेर थिरावता. कॅमेरा हळू हळू 
तोंडावयल्यान पांयांवटेन वचपाक लागता. त्रांपेट वाजोवप्याचे जणू 
निरुपण चल्ला. सोबित सुंदर झालरी आशिल्ले चेपै, घासून चकचकीत 
केल्ले त्रांपेट.... कॅमेरा हळू हळू सकयल येता.. भागराळे बटण आनी 


वावझड न्या. 


अडेचें सवंग 


पट्टे आशिल्ले खोमिस..कॅमेरा हळू हळू सकयल येता..तांबडो पट्टो 
आशिल्ले धर्वेफुल्ल कलसांव...कॅमेरा हळू हळू सकयल येता आनी 
ताच्या अनवाणी पायांचेर थिरावता. काळेकुट्ट अनवाणी पांय ही ताची 
खरी वळख, बाकी सगळो पोटाची खळी भरपाक केल्लो नकली साज. 
थोड्याच खिणांनीं खूब सांगपाची बासु चटर्जीची कला तोखणाय करपा 
सारखी. चित्रपट पळयल्यार पंचेचाळीस वर्सा जालीं पूण तातूतलो हो 
खीण आजुय मतींत आसा. 


ही जाली चित्रपटांतली खबर. कांयसो असोच अणभव म्हज्या 
गांठीक आसा. गांठ तुमच्या मुखार सोडयतां! 


निखिल चार-साडेचार वर्साचो आसतलो. ताका घेवन आर्मी, 
म्हळ्यार हांव आनी म्हजी घरकान्न खास आपोवणे आशिल्ल्या एका 
ल्हान भुरग्याच्या जल्मदीसाच्या दबाज्याक गेल्लीं. मे म्हयन्याचे 
उज्याचे दिस, दबाजो पंचतारांकीत हॉटेलांत आशिल्लो. दबाज्याच्या 
सुवातेच्या प्रवेशदारार भुरग्यांक येवकार दिवपाक निखिल्लाचे उंचायेचीं 
आंगभर दाट दाट मुस्तायकी आनी तोंडाक रुपडं घाल्ली, फामाद 
व्यंगचित्रांचो भेस घेवन कांय पात्रा उबी आशिल्लीं. गुफी, मिकीमाउस, 
टोम, जेरी अशी हरतेरेची पात्रां आमंत्रित भुरग्यांक हातांत हात घेवन 
येवकार दितालीं. फोटोग्राफर ह्या पात्रा बरोबर भुरग्यांचे फोटो 
काडतालो. हो येवकार सुवाळो अर्दवर सुमार चल्लो. सगळी भुरगीं 
मुखेल कार्यावळी खातीर हॉटेलाच्या वातानुकुलीत सभाघरांत गेलीं. 


भीतर खुबश्यो कार्यावळी भुरग्यांखातीर आशिल्ल्यो देखून हांव 
भायरुच रावलों. 





|, आज 


सहज म्हजी नदर दावेवटेन गेली. येवकार दिवपी पात्रां 
एकठांय जमिल्ली. हांव लागीं गेलों. तोंडावयली रुपडी काडून ती लांब 
उस्कार घेतालीं. मे म्हयन्याचो उजो आनी रुपडें घालून तोंड 
धापिल्ल्यान तांचो घुस्मटमार जाल्लो. निखिलाच्या वयाची आसतली. 
तांची काया तांची गरिबी दाखोवन दिताली. पयशांकलागून वा दबावाक 
लागून त्या माणकूल्यांचेर आगड निबर वेळ आयिल्ली. हैं पळोवन मन 
अस्वस्थ जालें. कार्यावळ सोंपसर हांव मुखेल सभाघरांत गेलो ना. 
कार्यावळीची खूब तुस्त जाली पूण काळजाक मात ख्यास्त जाली. 








अडेच्यो घुडयो 


अडेच्यो घुडयो 


१९८७-८८ चो काळ आसूंये, दिवचल औद्योगिक वसाहतींत 
गोवा हस्तकला आनी ग्रामोद्योग संस्थेच्यो कांय कार्यशाळा आसात. 
तातूंत चिकण मातयेचे तरतरेचे नग तयार करतात. दिवचले कुमारांचो 
वेवसाय तसो नामनेचो. ह्या कार्यशाळेत दिवचल वाठारातले खुबशे 
कुमार काम करतात. ह्या कार्यशाळेत काम करपी कुमार-भावांनी 
कार्यशाळेच्या मुखावयल्या भागांत संत गोरा कुंभार हांचो एक ल्हानसो 
पुतळी बसयलो. ह्या पुतळ्याच्या उक्तावणाचो दबाजो दिवचलचे 
नामनेचे फुडारी भौ. हरिषबाब झांटये हांचे हस्तुकीं जालो. 


देड फुट सुमार उंच पुतळ्याची घडणूक तोंड आनी छाती 
इतल।च. सकयल अडीज फुटांची लहानशी बसका. जाळवणदारांनी अति 
उमेदीच्या भाराचेर ह्या लहानश्या बसकेच्या आंगार एक पाटी बसयली 
जाचेर "ह्या पुतळ्याचे अनावरण श्री हरिष झांटये यांच्या हस्ते झाले" 
अशे कोरुन बरयलें. तातूंत "श्री हरिष झांटये" है नांव मोठ्या आनी 
ठळक अक्षरांत बरयलें. सांगपाचें म्हळ्यार पयससून पळयल्यार 
उतळ्या सकयल हैं नांव नदरेंत भरतालें. त्या काळांत गोयांत येवपी 
पर्यटकांक घेवन बशी दर दिसा हया कार्यशाळेंक भेट दिवपाक येताल्यो. 








आहेच्यो पुढची 

विंगड विंगड वाठारांतले पर्यटक येताले. कार्यशाळेत भीतर सरतना 
तांकां संत गोरा कुंभाराच्या पुतळ्याचै दर्शन जातालैं, पुण ठळक नदरैंत 
भरतालें तें "श्री हरिष झांटये" हैं नांव आनी गैरसमजाक आपोवणे 
हटकून येतालें. जाळवणदारांचो खुबसो वेळ पर्यटकांचो गैरसमज पयस 
करपाक वतालो. कालांतरान ताणी तो पुतळो थंयचो काडलो, कारण 
मात कळलें ना. तो पुतळो आतां थंय ना म्हणटकच तो कसो दिसतालो 
हैं समजप मात्शें अडचणीचे पूण तुमकां अदमास बांदपाचो आसा 
जाल्यार दिवचले पोस्टाचे कुशीक महात्मा गांधीचो पुतळो पळोवचो. 
सगळी लक्षणां सारकीं पूण हया पुतळ्याचो आवाठ मात्सो व्हडलो. 


ब्हडल्या-गोंयां महात्मा गांधीचो एक पुर्णाकृती पुतळो उंच 
चिरेबंदी सोबित बसकेचेर उबो आसा. बसकेचे चारुय वटेन वैचारिक 
बरपावळ आसा. बसकेच्या दाव्या वटेन गोंयचे नामनेचे कवी सर्गेस्त 
ब्राकीबाब बोरकार हांच्यो काय ओळी पितारल्यात. 


यज्ञी ज्यांनी देऊनि निजशिर 
घडिल्ले मानवतेचे मंदिर 

परि जयांच्या दहनभूमिवर 
नाही चिरा नाही पणती 

तेथे कर माझे जुळती 


महात्मा गांधी युग पुरुष आशिल्ले, सगळो संवसार जांचो 
आदराचो उमाळो बाळगिता, तांचेर बरयत तितलीं उतरा थोडीं. " तेथे 
कर माझे जुळती" हातूंत इल्लोय दुबाव ना पूण अन्य वळी मात तांकां 
लागू जायनात. जांच्या "दहनभुमी"चेर चिरो आनी चिरंतर पट्टा अशी 





वावझड -l5- 


अडेच्यो घुडयो 


पणटी आसा अशे हाताचे बोटार मेजपा इतले लोक आसतले. तातूंत 
महात्मा गांधी हे नांव सगळ्यांत वयर. दिल्ली शारांत यमुना न्हंयेच्या 
कांठार, राज घाटार तांच्या दहनभुमीचेर यादस्तिकेच्या रुपांत 
आशिल्लो काळ्या फातराचो चोखणो आनी चिरंतर पेटपी वात प्रत्येक 
भारतियाच्या मनांत तांचे विशर्यी बाळगिल्ल्या आदराचें प्रेरणास्थान 
आसा. हो जालो शाब्दीक अर्थ. भावनिक नदरेन पळयल्यार लेगीत 
तांका हीं उतरां फाव जायना. ताणीं केल्ल्या म्हान कार्याची दखल दर 
एकलो भारतिय मनापासून घेता. 


बाकीबाबांन "तेथे कर माझे जुळती" ही कविता महात्मा 
गांधीच्या निधना पयलीं बरीच वर्सा बरयल्ली. १९३४ वर्सा बडोदे हांगा 
जाल्ल्या वाडमय परिषर्देत तांच्या ह्या रचनेक कविता लेखन आनी 
कविता गायना खातीर भांगरा पदक फाव जाल्ले ही कविता बरयताना 
ताच्या मनांत विसरायेर गेल्ल्या आवयभंये खातीर परमोच्च बलिदान 
दिल्ल्या क्रांतिवीरां विशयी लोकांमदीं आशिल्ल्या अनादरा खातीर खंत 
आसूंये. 


खयचीय घुडी खंयच्याय सवातेर सोबना हो लेख बरयतना 
कोणाचोय अनादर करपाचो हेतू ना. मन दुखावले जाल्यार 
काळजासावन माफी मागतां 

आजनेर 





"फाटल्या शेनवारची खबर. सांजेची साडेसात-आठ वरां 
_ ज्ञाल्यां आसतलीं, हांव मोटरसायकली वयल्यान वाळपयसून दिवचले 
येलालों. फाटल्यान दादी बसला, हांव आपलो सुशेगाद गाड़ी चलयतां 
' वाटेर खुरीसा कडेन आजनेर जाली मरे! " दिवचलच्या खेळ मैदानाच्या 
दांइ्यार बशिल्ल्या कांय जणांक पांडलो काचाबुल जावन आपकाणी 
_ सांगतालो. 


चवदा वसाचो हांव, उंडे घेवन सायकली वयल्यान घरा वताना 
वाटेर म्हाका म्हजो एक इश्ट मेळळो म्हणून हांव खेळ मैदाना कुशीक 
थांबिल्लों, तेन्ना पांडल्याची उतरां म्हज्या कानार पडलीं. 


"कसली आजनेर? ओगीच बंडलां मारु नाका. अशें जालें तरी 
` किते?" खेळ मैदान दुरगाच्या दांड्यार बशील्ल्या गणपतान विचारलें. 


"आरे किते सांगू तुका, कालच्या शेनवारा म्हाका खुरीसा कडेन 
| दोन भुतां दिसलीं." भिरांकुळ तोंड करीत पांडल्यान जाप दिली 





आजनेर 


"ओगी राव रे, भतां बीतां कांय नासतात, त्वे कोणाक तरी 
मनशांकुच पळयला आसतलें आनी तूं भियेला म्हणून तूं भूत भूत | 


करता" गणपतान पांडल्याक समजावपाचो यत्न केलो. 
"ना रे गणा ना, आवयच्यान हांव फट उलयना. ख-यानीच, 


चेड्याच्या माथ्यार हात दवरून जाय जाल्यार प्रमाण जातां." पांडलो | 


काकुळटेन सांगतालो. 


"भूतां कशी आसता रे?" गणपतान फकाणा करपाचो सुर | 


काडीत प्रशन केलो. 


"हांवें प्रत्यक्ष पळयलां. म्हजे बरोबर दादी आशिल्लो. ताकाय 
विचार. दोनूय भूतांक तकली नाशिल्ली, आंग,हात धवेफल्ल आनी 
काळेकुट्ट परते पांय." भूतांचे वर्णन करता म्हणसर पांडल्याचो ताळो 

सुकील्लो. हीं उलोवणीं आयकताना, जागो, तारीख, वेळकाळ कानार 


पडटकूच म्हज्या तोंडार हांसो फुल्लो. वयाक लागून म्हणा वा सवकळ | 
ना म्हणून, हांव तांच्या भासाभाशी मदीं पडलो ना. सायकलीचेर बसलो | 


आनी घराची वाट धरली. म्हज्या तोंडार हांसो कित्याक फल्लो हाचे 
तुमका अजाप जाला आसतलेंच, तशेंच ताचे फाटलें कारण जाणां जावन 
घेवपाची उमळशीकूय मनांत फुलल्या आसलली. 


श्री शांतादुर्गा हायस्कूलांत हांव जेन्ना सातवेंत शिकतालों 
शैक्षणीक वर्स १९६५-६६, तेन्ना आमचे शाळेत साळुंके सर नांवाचो पी.टी 
शिकोवपी नवीन शिक्षक रुजू जाल्लो. ह्या शिक्षकान त्या काळार आमचे 
शाळेत आपल्या नवीन पद्दती, सुदारणा आनी बदलांनी एक नवी उर्बा 
निर्माण केल्ली. तातूंतली एक उल्लेख करपा सारखी खबर म्हळ्यार 

| आजनैर 
_ ताणें शाळेखातीर तयार केल्लें संचलन बॅड पथक. वर्स भरांतूच शाळेच्या 


` संचलन बॅड पथकान आपल्या कार्यकुशळटेन दिवचल वाठारांत बरीच 
नामना मेळयल्ली. 


फुडल्या वर्सा म्हळ्यार हांव आठवत आसतनाची ही, खबर. 
_ दिवचलच्यान सात-आठ किलोमिटरांचेर साखळे नगर आसा. थंयच्या 
प्रोग्रेस हायस्कूलाच्या व्यवस्थापनान आपले शाळेखातीर संचलन बॅड 
पथकाचे सामान हाडलें. बॅड कशें बाजोवप हैं शिकोवपाखातीर ताणी 
आमच्या स्कूलाचे व्यवस्थापनाकडेन मजल मागली. ताच्या उल्याक 
मान दिवन, एका शेनवारा श्री शांतादुर्गा हायस्कूलाचें बॅंड पथक साखळे 
गेलें आनी दिस भर प्रोग्रेस हायस्कूलाच्या निवडक भुरग्यांक बॅड कशें 
वाजोवप हाचें प्रशिक्षण दिलें. काम पूर्ण जाता म्हणसर सांजेचीं पांच वरां 
जालीं. वीस एक जाणाचो आमचो चोमो आशिल्लो. त्या काळांत बशींची 
येरादारी खूब कमी, तातूंत येदो व्हडलो घोळको बसकारांक नसायेचो. 
बरोच वेळ आमी "मुमताज" बशीची वाट पळयली. कांय वेळांत काळोख 
पडपाक सुरुवात जावपाची. 


"आरे आमी हांगाच उरता कितें रे!" भिमाकरन म्हळे, " हैं पळय 
आमी दिवचले वटेन चलपाल सुरु करुया. वाटेर बस खंय तरी मेळटली." 


सगळ्यांचे एक मत जालें आनी आमची पदयात्रा सुरु जाली. 
सुरुवातीक एक चोमो कसो आमचे "प्रशिक्षक" चलताले, ल्हवू ल्हवू 
ताची एक रेग जाली, आनी कांय वेळांत ती रेगुय शिपिडल्या बशेन 
पातळ जाली. एकमेकांक हाळी घालीत आमचो परतीची भोंवडी चालू 

आजनेर 


साखळे आनी दिवचलच्या मर्दी रस्त्याक लार्गी असो एक 
खुरीस आसा. खुरी जावन दिवचले वटेन देवती आसा थंय आमी 
पाविल्ले. साडे-सात सुमार वरां जाल्यां आसतलीं, हांव मात्सो फुडें 
चलतालों आनी म्हज्या फाटल्यांत आमच्या पंगडांतले पिरायेन व्हड 
दोन भुरगे चलताले. रातकिड्यांच्या कीर कीर आवाजा मर्दी साखळे 
वटेनच्यान येवपी मोटार सायकलीचो फट फट असो आवाज येवपाक 
लागलो. कांय वेळांत मोटार सायकलीच्या दिव्याचो उजवाड दिसूंक 
लागलो. म्हज्या फाटल्यान चलपी दोगांयच्या मनांत त्या मोटार 
सायकलवाल्याक भेश्टावपाची कल्पना आयली. त्या दोगांयनी 
आपापल्यो लांब हाताच्यो खोमश्यो उखलून माथ्यार घेतल्यो आनी पोके 
हात हालयत कुका-यो घालीत नाचपाक सुरुवात केली. 
मोटारसायकलवाल्याची हांचेर नदर पडल्या जांवये. ताणे काचाबूल 
जावन मोटरसायकल दिवचले वटेन दफरायली. तांकां प्रत्यक्ष भूत दर्शन 
जाल्ले. 


देंवतेर आजनेरीचे निर्माता-दिग्दर्शक खिदळूंक लागिल्ले. 

आत्मविश्वास 


इंजिनीअरींगची निमाणी परिक्षा जाल्या उपरांत जवळ जवळ 
णव म्हयन्यांनी दुस-या एका विद्यार्थ्याच्या चूकीक लागून आडावन 
दवरिल्लो म्हजो परिक्षेचो निकाल प्रत्यक्ष हातांत आयलो. आतां खऱ्या 
अर्थान व्यावसायीक जीवन सुरू करपाचो उद्देश मुखार दवरून हात पांय 
हाल्रोवपाक हांवे सुरुवात केल्ली. म्हाका दिसतालें चार वर्साचे 
कॉलेजीतले ज्ञाना परस प्रत्यक्ष वावराच्या क्षेत्रांतलें ज्ञान चड उपेगाचे 
आनी हैं मेळोवपाक एका बऱ्या, प्रगतीशील उद्योगांत नोकरी करप 
बुदवंतपणाचें. घरच्यांनी म्हज्या मताक पयलींच पालव दिल्लो. 


मुंबय शारांत म्हज्या बापायचो, बापूचो एक घट्ट आमीग 
रावतालो. राम परोब ताचें नांव. तो गोंयांत आयल्यार आमगेर रावतालो 
तशेच बापू मुंबय गेल्यार राम परोबागेर रावतालो. मुंबय तांच्या शेजारा 
के. आर. मोंडकार नांदाचो सदगृहस्थ रावतालो. कालातरान बापूची 
ताचेयकडेन बरी इश्टागत जमिल्ली. मोंडकारकाका "टेल्को" ह्या 
फामाद कंपनीत बऱ्या वयल्या पदाचेर कार्यरत आशिल्लो. 





आत्मविश्वास 


"अरुण, आमी मुंबय या आनी मोंडकाराक मेळूंया." बापून म्हळें 
"ताचें इंजिनीअरींग क्षेत्रांतर्ले गिन्यान खुप व्हड. तुजे नोकरी संबंदान 
ताचे कडेन मार्गदर्शन घेतल्यार बरें अशें म्हाका दिसता." 


म्हज्या निकालाचे बाबतीत मुंबय विश्‍वविदयालयांत जाल्लो 
गोंदळ आनी ताका लागून जाल्लो कळाव, हाका लागून नोकरी विशयी 
पसंती आनी पर्याय मात्शे फार्टी पडिल्ले. किते समोर येता ताका घट्ट वेग 
मारप असो तकलेंत विचार चलतालो. 


मोंडकारकाका कडेन पयलीं फोनाचेर उलवणी करून हांव आनी 
बापू मुंबय वचपाक भायर सरले. मुंबय रामाकाकाचे घरा आर्मी गेले. त्या 
दिसा शेनवार आशिल्ल्यान मोंडकारकाकाची आनी आमची गांठभ्ेट 
जाली. बापून प्रास्ताविक केलें, म्हजे बद्दल सगळी म्हायती सांगली. 
आनी म्हज्या वेवसायीक फुडारासंबंदान तांकां मार्गदर्शन करपाक आग्रो 
केलो. 


"बाब अरुण," मोंडकारकाकान उलोवपाक सुरुवात केली, 
"सगळ्यांत पयलीं, मुंबय विद्यापीठांत मॅकानिकल इंजिनीअरींग हे 
शाखेत भोवमानासयत पयलो वर्ग मेळयल्ल्या खातीर खूब खूब कवतूक 
आनी अभिनंदन! तुज्या वेवसायीक फुडाराचेर उलोवपाचें जालें जाल्यार 
आतां तुज्या कडेन दोन विकल्प आसात. पयलो नोकरी करप आनी 
दुसरो स्वतंत्र वेवसाय करप. स्वतंत्र वेवसाय करपाचें मनांत आसलें तरी, 
पयली कांय वर्सा नोकरी करप खूब गरजेचें. कॉलेजींतले शिक्षणापरस 
प्रत्यक्ष कामावयलो अणभव अदीक मोलाचो. तांत्रीक गिन्यानाक 
तिकतीकसाण येवपाक मशीनाचेर हात काळे करचे पडटले." 





- फुडे म्हळें," तुजें निमाण्या परिक्षेंतलें यश पळयत 

आमच्या पुणे हांगा आशिल्ल्या "टेल्को" हया मोटार गाडयो 
तयार करपी कंपर्नीत नोकरी मेळपाक कांय आडखळ दिसना. कंपनीत 
तुजी निवड खंयच्यातरी एका विभागांत जातली. पूण ह्या नोकरे पासत 
तुका तांत्रीक गिन्यान रुपी फायदो कितलो जातलो हाचे बद्दल म्हाका 
दबाव आसा. आमच्या टेल्को कंपनीत काम केले जाल्यार कांय तैपान तूं 
तांत्रीक जाणकार जावचे परस एक उच्चशिक्षित कारकून जावपाची चड 
_ शक्यताय आसा." 


"हया वाठारांतलो तुजो अणभव खर, त्या पासत तुंच मोलादीक, 
लायक असो मार्ग सुचय." बापून म्हळै. 
है 


न 


"तुजो फुडार परजळीत जांवचो आनी "फाऊंड्री टेक्नोलोजी" जो 

' तुजो पदवी परिक्षेत ऐच्छिक विशय आशिल्लो तातूंतल्या तांत्रीक 

_ गिन्यानांत भर पडची म्हणून हांव तुका खाशेली सुचोवणी करतां 

_ कोल्हापुरात म्हजो एक इश्ट आसा, जयकुमार पाटिल ताचें नांव. 
कोल्हपुरापासून ल्लागींच उचगांव हांगा ताची घाटगे पाटिल इंडस्ट्रीज 
नांवाचो ल्रोखंडाचे ओतकाम, तशेंच मोटार गाड्यांचे सुटे भाग तयार 
करपाचो व्हडलो कारखानो आसा. थंय दोन मेक म्हणजे परवां शिकाऊ 
इंजिनीअरांखातीर मुलाखती जांवपाच्या आसात. थंय तुवै नोकरी करची 
म्हाका खात्री आसा तुका ताचो खूब फायदो जातलो. साळकारबाब, 
तुज्यान आतां सुशेगाद घरा वचूं येता. अरुणाची नीट वेवस्था हांव 
करतां." मोंडकारकाकान निमाणें बापूकडेन पळोवन म्हळें. 


॥ 

j 

॥ै 

है 

हर हमर आशा 

आत्मविश्वास 
"बाब अरुण," मोंडकारकाकान म्हजे कडेन पळोवन म्हळें, 


"आज शेनवार, फाल्यां आयतार तेन्ना परवां तूं म्हज्या कचेरीत यो. हांव | 


तुका जयकुमार पाटिलाचे नांवान शिफारस पत्र दितां तें घेवन तूं 
कोल्हापुरा वच." 


आयतारा बापू गोंयांत वचपाक गेलो. सोमारा हांव 
मोंडकारकाकाचे कचेरींत गेलों. तांणी तांचो इश्ट जयकुमार पाटिल्र हाचे 
नांवान एक पत्र बरयलें आनी एका पाकीटांत घालून म्होरबंद करून म्हजे 
कडेन दिलें. 


एप्रिलाचो निमाणो आठवडो, रखरखीत वत आनी कडक गरमी 
असल्या वातावरणांत हांव मुंबयसून कोल्हापुराक वचपाक भायर सरलां. 
सुटयांचो मोसम आशिल्ल्यान बशीच्यो लिकेटी मेळप कठीण. 
आशिल्ले. हांवे भागीक टॅक्सी करून पुणें पावलों. पुरणे 
बसस्थानकाचेर तीच परिस्थिती. हावाशिवा करून कोल्हापुरा वचपी 
गाडयेंत जागा मेळयली आनी साडे-सच्या सुमाराक कोल्हापुरात 
पावलों. 


कोल्हापुरांतल्या आमच्या एका सोय-यांगेर रातीकडेन रावलों. 
फाल्यां घाटगे पाटिल इंडस्ट्रीज ह्या कंपनीत वचपाचें आनी कंपनीचो 
मॅनेजींग डायरेक्टर जयकुमार पाटिल हांका मेळपाचें हेच विचार मनात 
घोळटाले. राती दोळो लागना जालो. परत परत तें शिफारस पत्राचे 
पाकीट दोळ्यांफुडे येतालें. मुंबय विद्यापीठांत मेकानिकल इंजिनीअरींग 
ह्या शाखेत भोवमानासयत पयलो वर्म प्राप्त करून लेगीत एके 
फावोरान नोकरी मेळोवपाची? ह्या विचारान तकलेंत एक वादळ 


वावडी. 


>.” 


TN ह्या 


आत्मविश्वास 


घुंवतालें, म्हजो आत्मविस्वास थरथरपाक लागिल्लो. किते करूं? किते 
करूं? अशे परत परत स्वताकूच विचारतालों. आशिल्ले नाशिल्ले 
बुद्धिसामर्थ्याचें बळगें एकठांय केलें आनी मतीत एक ठाम निर्णय 
घेतलो.... शिफारस पत्र दिवप ना.... मन शांत जालें, बरी न्हीद लागली. 


दुसरे दिसा उचगांवा घाटगे पाटिल इंडस्ट्रीज हे कंपनींत गेलो. 
थंय कितलेशेच उमेदवार मुलाखती खातीर आयिल्ले. तांचे बरोबर हांवें 
लेखी आनी मागीर तोंडी परिक्षा दिली. साडेतीन वरांचेर सुमार कंपनीचे 
एक अधिकारी श्री डिंगणकर हांणीं म्हजें अभिनंदन करून शिकाऊ 
इंजिनिअर म्हणून वेचून काडिल्याची म्हायती दिली आनी दुसरे दिसा 
पासून रुजु जावपाक सांगलें. हांव मुंबयच्यान थेट कोल्हापुराक 
आयिल्ल्यान म्हजी कांयच तयारी नाशिल्ली. हांवें चार दिसांची मुदत 
वाडोवन घेतली. दिवचले घरा आयलो जाय तितलें सामान घेवन 
शेनवारा मे म्हयन्याच्या पांच तारखेक कोल्हापुरांत आयलों आनी सात 
मेक घाटगे पाटिल इंडस्ट्रीज हया कंपनीत म्हज्या वेवसायीक जीवीताचो 
आरभ जालो. 


एकेचाळीस वर्सा जालीं मोंडकारकाकान जयकुमार पाटिल हाका 
दिवपाक दिल्लें तें शिफारस पत्राचे म्होरबंद पाकीट आजुनूय हांवे 
यादस्तिक म्हणून सांबाळून दवरला. 


उमळशीक 


उमळशीक 


सुख, खोस, धादोसकाय म्हणून कसलेतरी खीण ह्या 
संवसारांत नासता ते जण एकल्याक तयार करचे पडटात. 
धादोसकायेच्या मोठ्या खीणाची वाट न पळयतां सुपुल्ले खीणांचो 
वळेसर जाका गुंथपाक आयलो तो खरो फीन. असोच एक वळेसर 
गुंथपाची कल्पना म्हजो एक आमिग बाब चंद्रशेखर गावणेकार हाचे 
मतीत आयली. कांय दिसां फार्टी ताचो म्हाका फोन आयलो. 


"फेब्रेराचे २८ तारखेर,सकारळी धा वरांचेर धेपे कॉलेज ऑफ 
आर्टस आनी सायन्सच्या दारांत मेळपाचें." 


"आरे कसलो बेत?" हांवे विचारलें. 


ते तुका हांव मागीर सांगतां, हेमंत दळवी, नरसिंह 
भटगांवकार, नारायण (आना) माशेलकार आनी अनिल डिंगे हाणी 
येवपाचो हयकार दिला." शेखरान म्हळे. 


हेमंत, नरसिंह, आना, अनिल आनि शेखर हीं नांवां आयकतकच 
१९७० चो कालखंड दोळ्यांमूखार उबो रावलो. धेपे कॉलेज ऑफ आर्टस 

उमळशीक 


आनी सायन्सचे हे वांगडी सुमार पन्नास वर्सानी मेळपाचो योग आयलो 
म्हणून काळीज उमेदीन भरून आयलें. 


"पावलें म्हजेर, २८ तारखेर सकाळी पावणे धांक सुमार 
मिरामार कॉलेजीचे दारांत पावतां." हांवे शेखराक उतर दिले. 


"येतना सांखळेच्यान भट गांवकाराक घेवन यो." शेखरान एक 
काम म्हजेर सोंपयलें. 


शुक्रारा २८ तारखेर पावणे धांक सुमार हांव भट गांवकाराक 
घेवन थारिल्ल्या जाग्यार पावलों. हेमंत,आना,अनिल आनि शेखर थय 
आमची वाट पळयताले. 


"आज कसलो सुवाळो? कित्याक आपयल्या आमका?" हावे 
शेखराक विचारलें 


आमच्यांतल्या कांय जाणांक हे कॉलेजीत भीतर सरल्या 
पन्नास वसी जाल्लीं तर कांय जाणांक येतत्या जूनांत जावपाची आसा, 
हैं मतीत धरून शेखरान कॉलेजीक पुनर्भटीची कायौवळ येवजिल्ली. 
कॉलेजीच्या दारांत एक यादस्तिक फोटो काडून आमी प्राचार्याच्या 
कचेरीत प्रवेश केलो. धेपे कॉलेज ऑफ आर्टस आनी सायन्सच्यो प्राचार्य 
दोतोर वृंदा बोरकार हाणी आमकां घसघशीत येवकार दिलो. प्राचायौनी 
आमचे बरोबर येवन कॉलेजीची एक खाशेली भोंवडी आमकां अणभवली. 
तेन्नाचे आमचे वर्ग, कार्यशाळा, उपहारघर आनी अन्य जाग्यांक भेट 
दिवन यादींवयलीं जळमटां पैस केलीं. निमाणे कडेन कॉलेजीच्यो 
उपप्राचार्य मंजिरी बर्वे हाणी आमच्या भोंवडेक पालव दिलो. 


क 

उमळशीक 

कॉलेजींतल्या पयल्या दिसा ज्या वर्गात बशिल्लो हांव त्या 
वर्गात गेलों. आतां थंय वर्ग ना, पूण कार्यशाळा, परिशद घेवपाक खाशेली 
येवजण केल्या. बाकांचे जागेर सोबित कदेलां आसात. ज्या जाग्यार हांव 
बसतालों थंय बसून हांवे मुद्दाम एक यादस्तिक म्हणून फोटो काडून 
घेतलो. 


हे जागे वयली एक घट्ट याद म्हाका आसा. एका दिसा मध्यंतर 
उपरांत प्राध्यापक मिलिंद मसुरकारः हांचो आलजेब्रा-गणित हया 
विशयाचो तास आशिल्लो. म्हज्या सामकार आशिल्ल्या डेस्काचेर 
पारव्यान हागून दवरिल्ले, म्हणटकच त्या बांकाचेर कोणूच बसूंक 
नाशिल्ले. बेल जाली आनी सर वर्गा सामकार आशिल्ल्या वारांदांतल्यान 
येवपाक लागलो. आमच्या वर्गातलो प्रकाश बेगिबेगीन त्याच बांकाचेर 
बसपाक गेलो. 


"प्रकाश थंय बसूं नाक, बांक बुरसो आसा." अशें हांवे किळांच 
मारुन सांगले. म्हजी किळांच बरोब्बर प्रोफेसर मिलिंदाचे कानांत आनी 
नदरॅत गेली. ताणीं वर्गात भितर येतकच म्हजे कडेन बोट दाखोवन 
मागीर परतो आखणो दारावेटेन करून "आउट" अशी ओर्द सोडली. म्हजे 
सांगाताक आनीक चार भुरग्यांकूय भायर घाले. गेली अकरा वर्सा शाळेंत 
बरो शिकपी विद्यार्थी, सदांच पयल्या दोन नंबरांत आसपी हांव. म्हजेर 
वर्गा भायर धांवडावन वचपाची खेप केन्नाच येवंक नाशिल्ली. 
दोळ्यांतल्या दुकां सयत हांव तकली सकयल घालून मोन्यानीं वर्गा 
भायर गेलों. बरोबर आशिल्ल्या एकान म्हज्या खांद्यार हात घालो आनी 
म्हळें ..... 

उमळशीक 


"चल रै, वायट धरून घेवंक नाका, आमी मिरामार वेळैर भोवन 
येवया." 


ह्या घडणूकीचो म्हजेर खोल परीणाम जाला आसूंये. गेली 
चोवीस वर्सा हांव दिवचलच्या विदयावर्धक मंडळ संचालीत शैक्षणीक 
| आस्थापनाच्या विंगड विंगड उपक्रमांत वावूरतां. ताका लागून मंडळाचे 
| शाळांत म्हजे येवप वचप आसताच. केन्नाय जर म्हाका विद्यार्थी वा 
- विदयार्थीनी वर्गा भायर उबीं दिसत जाल्यार हांव मुजरत त्या वर्गाच्या 
 शिक्षकाक मेळून तांका वर्गा भितर घेवपाक विनवणी करतां. म्हज्या 

हुदयाक लागून वा म्हज्या वयाचो मान म्हणून जांवये, ते शिक्षक 
_ म्हज्या उतराक मान दितात. 


धेपे कॉलेज ऑफ आर्टस आनी सायन्सच्या वाठाराच्या भोंवडेन 
ब-योच यादी टवटवीत केल्यो. धादोसकायेच्या सुपुल्ल्या खीणांचो 
वळेसर आमच्या हातांत आशिल्लो. 


~ 


ई 


ऑपारीची उस्तवणी 


ओंपारीची उस्तवणी 


कांय दिसां फाटल्या मधुराबाय प्रभुदेसाय बुर्ये हांणी 
फेसबुकाचेर एक पोस्ट घाल्लो. 


"कांय जाण 'काडली जीभ, लायली टाळ्याक' अशे वागतात. 
आपुण व्हडले विचारवंत आणि दुसरो पिसो. सवंग प्रसिद्धी! नाका थंय 

नाक खुपसुवप. नसाय जाल्लेवरी ! एक प्रकारची तिडक काड़ील्लेवरी! 


देव तांका बरी बुद्ध दिवं !" 


ही पोस्ट वाचतकच म्हाका मधुराबायन वापरिल्ल्या 
ऑपारीचेर कांय विचार मांडचे अशें दिसले. कोंकणी म्हण "उखलली 
जीब, लायली ताळक्याक" जाल्यार त्याच अर्थाची मराठी म्हण 
“उचलली जीभ, लावली टाळूला" अशी आसा. ताळकें (कोकणी) वा टाळू 
(मराठी) म्हणजे इंग्लिश भाशेंत जाका "प्लाटेट" अशें म्हणटात तो भाग. 
मराठी भाशें टाळू ह्या शब्दाचो आनीक एक अर्थ, तकले वयलो भाग. 
इंग्लिश भाशेंत ताका "स्काल्प" अशे म्हणटात. जाणे कोणे ही ओंपार 


तयार केल्या तो चड करून व्याकरणांत जाणकार तज्ञ आसूक जाय अशें 
म्हाका दिसता. 

शब्दांचे उच्चार करपाक आमकां ताळो, ताळकें, दांत, ओंठ, 
किंवा हांचे जोड वापरचे पडटात. देखीक अ, आ, क ,ख, ग, घ, ह, हीं स्वर, 
व्यंजना उच्चारपाक आमी ताळो (कंठ) वापरतात. च,छ,ज,झ,य,श हीं 
ब्यंजना उच्चारपाक वयल्या दांता फाटल्यान ताळक्याच्या फुडल्या 
भागाक जीब लावची पडटा. तशेंच ट, ठ, ड, ढ, ण, र, ळ हीं व्यंजना 
उच्चारपाक जीब दोडून ताळक्याक लांवची पडता. तर त, थ, द, घ, न, ल, 
स हीं व्यंजना उच्चारपाक जीबेचें पोत वयल्या दातांक लावचे पडटा. प, 
फ, ब, भ ,म हीं व्यंजना उच्चारपाक ओठाक ओंठ लावचो पडटा. 


हैं पळोवन तुमच्या लक्षांत आयलां आसतलें की जीब 
लाळक्याक लावन कांय थोड्याच उतरांची सुरुवात जावंक शकता. हातूंत 
तर ठ, ढ, ण, ळ ह्या व्यंजनान सुरु जावपी उतरां खुबूच विरळा. 
सांगपाची मोख म्हळ्यार जाचे कडेन कांयच म्हायती ना, वा मर्यादित 
म्हायती आसता आनी तो जेन्ना गिन्यान वांटपाक भायर सरता तेन्ना 
ताका उतरांची वळेरी मेळपाची शक्यताय सामकी कमी आसता. 
अळेकारीक अर्थान सांगपाचें म्हळ्यार जीब ताळक्याक लावन काडपाचीं 
उत्तरां घेवन तो उलोवपाक सुरुवात करता म्हणजे साप्प थोडी 
उत्तरां घेवन आपूण व्हडलो विचारवंत जाल्याचे मिरोवंक तो फुडे 
सरता. 


"उखलली जीब, लायली ताळक्याक" ह्या ऑपारीचो खोलायेन अभ्यास 
करताना म्हज्या मतीत आयिल्ले विचार तुमच्या मुखार दवरले. 
तुमचो विचार एखादैर विंगड आसपाची शक्यताय आसा. आसल्यार 
मुजरत सांगचँ, जाणां जावपाक खुब खोशी जातली. 

ओडलायणें 


ओडलायणें 


अकरावी शालांत परिक्षे उपरांत हांवे महाविद्यालयीन शिक्षण 
घेवपाक धेपे कॉलेज ऑफ आर्टस आनी सायन्स, मिरामार पणजे 
हांगां प्रवेश घेतलो. त्या काळांत दर दिसा दिवचलच्यान पणजे 
येवन वचप म्हणजे आगड आनी कटकटीचे. हे कॉलेजीत वसती 
घराची वेवस्था आशिल्ली. सगळे वटेन विचार करून म्हज्या 
घरच्यानी म्हजी राबित्याची तजवीज ह्या वसती घरांत केली. 


मिरामार दर्या देगेर, तळमजलो आनी वयर दोन मजले 
अशी सोबीत आनी नवी खाशेली इमारत चल्या खातीर आनी 
तशीच आनीक एक खाशेली इमारत चल्रयां खातीर सुमार शंबर 
मीटर पैस आशिल्ली. दोनूय इमारती मदीं दोन वेगवेगळ्यो 
जेवपाकूडी आशिल्ल्यो . 


म्हजी वेवस्था तळमजल्यार कुड नंबर चार हातूत जाली. दर 
कुडीत तीन भुरगे रावपाची वेवस्था आशिल्ली. म्हाका सहकारी म्हणून 
दिवचल्रचो म्हजो वर्गमित्र नारायण माशेलकार जाका आमी आना हयाच 
नावान चड वळखताले आनी म्हापशेंचो आयव्हो फरनान्डीस . आयव्होक 

खूब आवड. ताच्या सामानांतलें सोबित सुंदर गिटार आनी 
र ट्रांजिस्टर रेडिओ ताच्या छंदाची गवाय कशी! आयव्होचो 
रंजक, खेळीमेळीचो आनी नखलामी, ताका लागून तो आमच्या 
वर्गात सगळ्यांच्या घोस्ताक वतालो. 


एक दिस आमचो फकाणेर आयव्हो सदांच्या बशेन वर्गात 
आयलो. आयज नवीदाद म्हणजे ताणे आपले बोल्साचेर एक वाटकुळो 
रंगबेरंगी आकर्शक बिल्लो लायिल्लो. आनी ताचेर इंग्लीशींत बरयल्लें 
"डोन्ट स्टॅअर, स्टुपीड". कितें बरयलां तें पळोवपाक बरेंच लागीं वचचें 
पडटाले. 


। "आरे आयव्हो,कसलो रे हो बिल्लो?" अशें म्हणून लागीं वचून 

| जो वाचपाचो येत्न करतालो ताका "डोन्ट स्टॅअर, स्टुपीड" ही छापील 
जाप मेळटाली आनी सांगाताक भोंवतणच्या भुरग्यांच्यो हांसोळ्यो. कांय 
न्हय म्हळ्यार तो बिल्लो पळवपी भुरग्याचे तोंड पळोवपासारखें जाताले. 
त्या दिसा चडसो वर्ग परिवार आयव्होच्या हया नखलामीत 

| घुस्पल्लो. संपूर्ण वर्गात हो बिल्लो फामाद जाल्लो. 

? 

क 


धपे कॉलेज ऑफ आर्टस आनी सायन्सचो गणित विभाग 

म्हणजे कुशळटाय आनी बुदवंतकायेचो सोबीत जोड. कॅंलकुलस हो 

विशय खासा कॉलेजीचे प्राचार्य दोतोर बी. व्हाय. ओक शिकयताले, तर 

| त्रिकोणमिती प्रोफेसर नाडकर्णी, बिजगणीत प्रोफेसर मसुरेकार, 
| | भुमिती प्रोफेसर कुमार आनी संख्याशास्त्र प्रोफेसर मिनेझीस. 

त्या दिसा निमाणो तास प्रोफेसर मिनेझीस सराचो. सराक 

' शिकयताना सगळ्या वर्गात भोंवपाची सवंय आशिल्ली. भोवतां 









ओडलायणें 


भोवतां तो आयव्हो म्ह-यांत पावलो. ताचे नदरॅत तो वाटकुळो 
रंगबेरंगी आकर्शक बिल्लो आयलो. ताणें आयव्होच्या फाटीर हात 
मारून "व्हॉट इज धीस माय सन?" असो प्रस्न विचारून पोंग 
घालून आयव्होचो बिल्लो पळोवंक लागलो. प्रस्नाची जाप 
बिल्ल्याचेर आशिल्ली. सगळ्या वर्गात खदखदीत हांसोळ्यांचो फार 
जालो. प्रोफेसर मिनेझीसाचे तोंडार एक गोंदळलेवरी हास्य 
आशिल्ले. 

करता कौण भरता कोण ! 


करता कोण भरता कोण ! 


| 

तुंच तुज्या जीवीताचो शिल्पकार वा रचनाकार आसा अश्या 
| अर्थाचे एका जाणकाराचें वाक्य हांवें खुबदां वाचला, आयकलां. पूण 
' म्हाका एक वेगळो अणभव आयलो ताची ही काणी. खुबदां मनीस आपले 
` बेत आंखता, येवजणी तयार करता. केन्ना केन्ना परिस्थितीक लागून 
वा तेन्ना घडिल्ल्या कांय घडणूकींक लागून बेत, येवजणी थारिल्ल्या 
` वाटे पासत कुस्कुटभर हालतात. जसो जसो वेळ वता तसो तसो हो 
 कुस्कुटभर फरक वाडीक लागता. कालांतरान ही तफावत इतली व्हडली 
` जाता कीं मूळ मार्गार परत वचप आवाठा भायले जाता. 


म्हज्या इंजिनीअरींग कॉलेजींतल्या निमण्या वर्साचो निकाल 

आयलो. गोंयच्या खबरांपत्रां प्रमाण म्हाका भोवमानसयत प्रथम वर्ग 

' फाव जाल्लो. मोठ्या उमेदीम हांव, प्रमाणपत्र तशेच म्हज्यो गुणपत्रिका 

ताब्यांत घेवपा खातीर फर्मागुडयेर कॉलेजीत गेलो. ऑफिसांतसून हावे 

' म्हज्यो गुणपत्रिका ताब्यांत घेतल्यो, पूण इंजिनीअरीग पदवी 

. प्रमाणपत्र मुंबय विश्वविद्यालयान एका अज्ञात अश्या निमताक लागून 
आडावन दवरलां अशें कळीत केल्ल्याचो शेरो ताणी म्हाका दाखयलो. 

करता कोण भरता कोण ! 

हांवे बारीकसाणीन गुणपत्रिका पळयली. निकाल ह्या मथळ्या 
सकयक "फर्स्टकलास ऑनर्स" आनी ताच्या फुडें पेन्सिलीन "आर.आर." 
इतलेंच बरयल्लें आसा." आर.आर." हाचो अर्थ "रिझल्ट रिझर्वड". 
निकाल जाहीर करताना "आर.आर." अशें बरोवपाची विश्वविद्यालयाची 
पद्दत आसा, पूण ताचे फुडें एक नंबर बरयल्लो आसता तो नंबर निकाल 
कित्याक लागून आडावन धरला हाचो लार्गी लागसार म्हायती दिता. 
देखीक कॉपी प्रकरण आसत जाल्या आर.आर.२२८, अनुग्रह गुण जाय 
जाल्यार आर.आर.२२०. म्हज्या निकालाफुडे फकत "आर.आर." असो 
शेरो आशिल्ल्या हांव गोंदळांत पडिल्लों 


हे अडचर्णीतल्यांन वाट सोदपाखातीर हांवे आमच्या 
कॉलेजीच्या प्राचार्यांची भेट घेतली आनी तांकां म्हजी समस्या सांगली. 
असलो नंबर नाशिल्लो शेरो तांणी केन्नाच पळोवंक नाशिल्लो. तांणी 
समजावणीच्या सुरांत म्हळें, 


"मिस्टर साळकार, कांय काळजी करुं नाका, हांव 
विश्‍्वविद्यालयाचे कार्यालयांत फोन करून उलयतां आनी चवकशी 
करतां. म्हाका दिसता व्हडलीशी कांय बादा आसची ना. तुजो निकाल 
पंदरा एक दिसां भितर येतलो." 


हरकत ना, पंदरा दिस जाल्यार पंदरा दिस, निकाल हातांत 
पडटलो हाची म्हाका खात्री दिसताली. मॅकानिकल इजिनीअरींग पदवे 
उपरांत त्याच विशयांत पदव्युत्तर शिकपाची म्हजी इत्सा आशिल्ली. 
तेन्ना आमचे इंजिनीअरींग कॉलेजांत ही वेवस्था नाशिल्ली. हांवे दोन 
तीन कडेन अर्जीपत्रां धाडिल्लीं. तातूंत थायलंड हया देशांत बँकॉक 

कोण भरता कोण । 


'शारांत आशिल्ल्या "एशियन इन्स्टिट्यूट ऑफ टेक्नोलोजी" है संस्थेचो 
आपोवणे आयिल्लें. शिश्यवृत्तीचीय वेवस्था जाल्ली. फकत जाय 
आशिल्ले तें निकाल प्रमाण पत्र, आनी थंयच आडमेळी आयिलीं. 


"एशियन इन्स्टिट्यूट ऑफ टेक्नोलोजी" हे संस्थेक रुजू 
जावपाची निमणी तारिख २ सप्टेंबर आशिल्ली. पंदरा दिसानी निकाल 
आयल्यार पुरो अशें हांव देवा कडेन मागतालों. 


पंदरा दिसां उपरांत हांव कॉलेजींत गेलो. ऑगश्ट म्हयन्याचे भर 

' पावसांतले दिस. प्राचार्याक वचून मेळळो. थंय निकालाची कांयच प्रगती 

जावंक ना ही निरशेवणीची बातमी मेळली. हांवे प्राचायीक "एशियन 

इन्स्टिट्यूट ऑफ टेक्नोलोजी" हे संस्थेची आपोवणेची खबर सांगली. 

निकाल बेगीन मेळना जाल्यार म्हजी सुसंधी इबाडतली हाची 
जाणवीकाय तांका करून दिली. 


"हें पळय मिस्टर साळकार, म्हाका कितेतरी गडबड दिसता. 
तुवै मुंबय विश्वविद्यालयात वचून चवकशी केल्यार बरी अशें म्हजे 
मत्‌. बेगीन वच. म्हाका तुका जाता ते त्रास पळोवन वायट दिसता. थंय 
तुका कितँय मजत लागली जाल्यार म्हाका कळय हांव तुका जाय ते 


Fe की 


चड़ वेळ वगडायनासतान भर पावसांत हावे मुंबय गांठली. 
_ मुंबयच्या सोय-यांच्या वळखीन मुंबय विद्यापीठाचो कुलसचीव श्री 
चव्हाण हांची हांवे भेट घेतली आनी म्हजो वादाचो विशय तांकां सांगलो. 
ताणी ह्या प्रस्नांत लक्ष घालपाचें उतर दिले. धा दिस फावटी मारले 
| उपरांत ताणीं एक धक्को दिवपी बातमी दिली. 

करता कोण भरता कोण । 
"मिस्टर साळकार तूं सव्या सेमिस्टराचे एका विशयांत नापास 
आसा म्हणून तुजो निकाल आडावन दवरला." 


"हांव नापास?" हांवें अजापित जावंन विचारलें. हांवे एक वर्सा 
फाटीं ह्या सेमिस्टराची परिक्षा दिल्ली आनी हांव तातूंत पास जालां हैं 
म्हाका एकदम बेस बरें खबर आशिल्ले. 


चव्हाण सरान आमच्या कॉलेजीच्या सव्या सेमिस्टराची 
निकाल पुस्तिका हाडली आनी म्हाका दाखयली. त्या वर्सा म्हजो 
परिक्षाक क्रमांक १७८ आशिल्लो. हांवे जतनायेन निकाल पळोवपाक 
सुरुवात केली आनी म्हाका एक अजापीत जावपी गजाल नदरेक आयली. 
थंय एका विशयांत म्हाका दोट्टी गुण पडिल्ले. एक विशेश प्रविण्य | 
दाखयतालो तर दुसरो नापास. हांवे म्हळें, 


"सर, हे नापास दाखोवपी गुण म्हजे न्हय. म्हज्या नांवार ही | 
दोट्टी गुणांची नोंदणी जाल्या. म्हजे गुण म्हाका दियात आनी म्हजो 
निकाल जाहीर करात." 


चव्हाण सराक म्हजी ही सुचोवणी पटली. पूण तो आपले वतीन 
कायच करुं शकनाशिल्लो. विश्वविदयालयाचे कायदे पाळून ताका । 
पावलां मारचीं पडटालीं. ताणीं समजावणीच्या सुरांत म्हळें, 


"तूं कांय भियोवंक नाका, एक तुज्या हस्ताक्षरांत अर्ज बरोवन 
दी. आमी तुमच्यो उत्तर पत्रिका सोदून आयर काडटां, अर्जावयल्या 
तुज्या हस्ताक्षराक लावन अक्षर जुळोवन तुजी उत्तर पत्रिका थारायतां 
डड 

करता कोण भरता कोण । 


आनी त्याप्रमाण गुण दितां, तूं आतां गोयां वच. ही 


कार्यविधीकरून तुजो निकाल कॉलेजीत धाडून दितां." 


म्हाका निकाल मेळटलो म्हणून एकेवेटेन खोशी जाल्ली, पूण 


तो मेरेन २ सप्टेंबर जावन गेल्ली. म्हजो थायलेंडाक पदव्युत्तर शिक्षण 
घेवपाचो बेत मोडून गेल्लो. 


त्या परिक्षेक म्हज्या वर्गातलो एक भुरगो जाचो परिक्षा नंबर 
१७९ आशिल्लो ताणें त्या उत्तरपत्रिकेचेर चुकून आपलो १७९ नंबर 


' बरोवचे जाग्यार म्हजो नंबर १७८ बरयलो म्हणून हो सगळो घोळ जालो 
` आनी म्हणून म्हज्या १७८ नंबराचेर दोट्टी गुण पडिल्ले 
_ विश्वविद्यालयान तो भुरगो परिक्षक बसुंकना अशें मानलें. त्या 


s ou 


भुरग्यान आपल्याक परिक्षक गैरहजर असो शेरो कित्याक पडला हाची 
चवकशी लेगीत केली ना. 


मुंबयसून परत येवन हांव म्हज्या निकालाची वाट पळयतालों. 


दर आठवइ्याक एकदांतरी फर्मागुडयेर म्हजी फावट जाताली. तशेंच 


मुंबय ज्या सोय-याची मजत घेवन हांव मुंबय विश्वविद्यालयात गेल्लो, 
तांकां चवकशी खातीर आग्रो करतालों. दिस सरताले पूण सकारात्मक 


_ घडणूको जायनाशिल्ल्यो. 


त्याच सुमाराक आमच्या घरांत एक तणाव चलतालो. म्हज्या 


._ चुलतेची भलायकी एका खर दुर्येसाक लागून अस्वस्थ आनी हुस्को 

करपासारखी आशिल्ली. नोव्हेब्राच्या दोन तारखेक तें खर दुर्येस तिका 
जीवघेणे थारलें. घरांत निरशेल्लें आनी काळखँ वातावरण आशिल्ल्यान 


म्हजो विशय फार्टी पडिल्लो. 
क 

करता कोण भरता कोण । रजक 
हात पांय मारल्या शिवाय तड ना ह्या विचारान हांवे परत 


एकदां मुंबय गांठली आनी थेट मुंबय विश्वविद्यालयाच्या कार्यालयांत 
> 

चव्हाण सराची भेट घेतली. म्हज्या समस्येचो सुटावो जावपावटेन 

कूर्मगतीन वाटचाल चलताली. 


"सर, म्हजो निकाल केन्ना मैळटलो?” हांवे तांकां काकुळटेन 
विचारले," म्हजो पदव्युत्तर शिकपाचो विचार तर पयलींच भायर पडला. 
नोकरी खातीर म्हाका नोव्हैंबर म्हयन्यांत फ्रेश ग्रॅजुएट म्हणून कोण 
घेतलो? तुमी दुस-याच्या चुकीची ख्यास्त म्हाका दितात. म्हज्या 
समस्येचो सुटावो जावपाखातीर कितँतरी करात, निकाला बगर म्हजी 
व्यावसायीक कारकीर्द आंकुर फुटचे पयलीं बावतली" 


"तुमच्यो उत्तरपत्रिका आमी सोदतात, अजून आमकां त्यो 
मेळनात, त्यो मेळळ्यो की रोखडोच तुजो निकाल हांव दितां" चव्हाण 
सरान आपलो खुलासो केलो. 


"उत्तरपत्रिका सोदपाक जाय जाल्यार म्हजी येवपाची तयारी 
आसा. बरोबर तुमचो मनीस दियात." हांवे सुचोवणी केली. 


"ना, आमच्या नेमावळी प्रमाण आनी आयल्या मनशाक 
उत्तरपत्रिकांचे गुदांवांत धाडूं शकना." चव्हाणसरान अडचण दाखयली. 
"पूण तुज्यान एक मात्र करूं येता. तुज्यो उत्तरपत्रिका व्ही.जे.टी.आय. 
चो प्रोफेसर श्री सुंदरम हाणी तपासल्या हें आमच्या नोंदणी वयल्यान 
कळटा. तूं ताका वचून मेळ आनी ताणें तपासून जातकच खंयच्या 
तारखेक विश्‍्वविदयालयाचे कार्यालयांत जमा केल्यात तें विचार म्हणजे 
सोदपाक बरें पडटलें." 

करता कोण भरता कोण । 


दुसरे दिसा हांव नीट व्ही.जे.टी.आय. कॉलेजीत गेलों. प्रोफेसर 
सुंदरमाचो तास चालू आशिल्ल्यान म्हाका सुमार अर्दवर भायर बसचे 
पडलें. तास सोंपतकच हांवे प्रोफेसराक मेळ्ळों आनी म्हजी समस्या 
ताका विस्तारपूर्वक सांगली. ताणें अपुरबायेन म्हज्या खांदयार हात 
दवरून म्हळें " जेन्टलमॅन, चार शक्‍यतायो आसात, एक त्यो 
उत्तरपत्रिका म्हज्या घराकडेन आसतल्यो, दुसरे म्हळ्यार घडये 
आमच्या जोड-परिक्षकाचे घरा आसूं येता, तिसरे म्हळ्यार हांवे 
. विश्वविद्यालयाचे कार्यालयांत व्हरून दिल्या आसतल्यो आनी चवथे 
_ म्हळ्यार त्यो शेणल्या आसतल्यो." 


प्रोफेसर सुंदरमाचीं हीं उतरा जशाक तशी व्हरून हांवे 
चव्हाणसराचे कानार घालीं. ताणें ताका आफोवन हाडून ताचे कडल्यान 
कांय तारखो घेतल्यो आनी म्हाका एक नवीन निकाल तारखेचे 
आश्वासन दिलें. ह्या नव्या आश्वसनाचे खुस्तार हांव परत गौयां 
आयलो. 


आतां डिसेंबर म्हयनो चलतालो. मुंबय विश्वविद्यालया वयलो 
विस्वास आतां इतिहास जमा जाल्लो. हांवे आतां अदीक कितैतरी करूंक 
जाय अशें म्हाका दिसूंक लागलें. कोणाचेतरी सुचोवणे वयल्यान अशें 
थारलें की त्या १७९ नंबरवाल्या भुरग्याक मेळपाचै आनी ताचेकडसून 
ताची जाल्ली चूक बरोवन घेवपाची आनी मुंबय विश्वविद्यालयांत 
व्हरून द्रिवपाचें. विश्वविद्यालयाचे नेमावळी प्रामण हैं पत्र गोवा 
इंजिनीअरींग कॉलेजीच्या प्रचार्या मार्फत वचपाक जाय आशिल्ले. 

करता कोण भरता कोण 
खूब प्रयत्नां उपरांत हांवे त्या भुरग्याक सोदून काडलो आनी 
ताच्या कर्तुबाक लागून हांव कसो त्रासांत पडलां हाची जाणवीकाय दिली. 
हांवे ताका विचारलें, 


"आरे म्हाका एक सांग, पोरूं तुका गुणपत्रिकेचेर गैरहजर असो 
शेरो पळोवन तूं वोगी कसो रावलो?" 


"हांवे त्या विशयाचो अभ्यास करूंक नाशिल्लो, हांव नापास 
जातलो अशी म्हाका खात्री आशिल्ली. वोगी कित्याक परत तपासणी 
खातीर पयशे वगडाय अशें हांवे चितलें." 


निमाणे ताचे कडसून पत्र बरोवन घेतलें, प्राचार्याचो ताचेर शेरो 
घालूंक लायलो आनी तें पत्र कॉलेजींतल्या कचेरींतल्यान मुंबय 
विश्वविद्यालयाचे कचेरीत रजिश्टर पोश्टांतल्यान धाडून दिलें. 


दिस वता पूण निकाल हातांत पडना म्हणून जानेवारी 
म्हयन्याचे निमाण्या आठवड्यांत हांव परत मुंबय गेलों. आतां तकली 
विरार जाल्ली. अतिरेकी तरेचे विचार मनांत येवंक लागिल्ले. एक दिस 
हांवे मुंबय विश्वविद्यालयाचे कचेरीत वचून चव्हाण सराचे 
मेजासामकीर सकयल बसका मारली आनी म्हळें, " सर आतां हांव 
उठचो ना. एक तर म्हाका म्हजो निकाल म्हज्या हातांत दवर ना 
जाल्यार पुलिसांक आपोवन म्हाका भायर काड. म्हजी सोंशीकपणाची 
शीम आतां संपल्या." 


कांयच चूक नासताना म्हाका ख्यास्त पडल्या हाची 
जाणवीकाय चव्हाणसराक आशिल्ली आनी ताका म्हजी काकळट 
~> 

करता कोण भरता कोण । 


दिसताली. ताणें म्हाका हाताक धरुन उठयलो आनी कदेलार बसयलो 


आनी एक नवो उपाय सुचयलो. ताणी म्हळें, "तुजी बाजू म्हज्या मनाक 


जाणवता म्हणून तुजे खातीर विश्वविद्यालयाचे नेमावळी भायर वचून 
हांव एक उपाय सुचयतां, जर तुज्या कॉलेजीचो प्राचार्य तुमच्या नंबरांची 
जाल्ल्या तफावतीची गवाय दित जाल्यार हांव तुजो निकाल तुज्या 
हातांत दितां." 

"हो उपाय म्हाका मान्य आसा पूण हातूंत खुप वेळ वचपाची 
शक्यताय आसा." हावे म्हळे. 


"तुजो प्राचार्य जर गवायपत्र आमचे पणजेच्या ऑफिसात श्री 
खांडेकर हांचेकडेन पावते करीत जाल्यार जाता." 


हांवे लागोलाग भायर आयलों आनी पणजे म्हज्या भावाक फोन 
केलो आनी फर्मागुडयेर वचून प्राचार्याकडसून गवाय पत्र घेवन 
सी.पी.आय.आर. पणजेच्या ऑफिसांत श्री खांडेकर हांचेकडेन पावते 
करपाची वेवस्था करपाक सांगले. काम पुराय जातकच श्री खाडेकरान 
गवायपत्र आपल्या ताब्यांत पावल्याची खबर फोनावयल्यान चव्हाण 
सराक दिली. 


"फाल्यां यो आनी तुजो निकाल व्हर' चव्हाणसरान म्हळे, 
"आनी तुज्या खातीर एक खास काम करतां, पदवी दिक्षांत सुवाळो तर 
जावन गेलो, तुका एक फॉर्म हांव सय करून दितां, सकयल वच, 
आमच्या कार्यालयाचे मात्शैं फुडे बॅक ऑफ बरोडाची शाखा आसा तातूंत 
पयशे भर, फाल्यां निकालपत्रा वांगडा पदवी प्रमाणपत्र दितां." 


क 

दुसरे दिसा हांव मुंबय विश्‍वविद्यालयाचे कचेरीत गेलो, | 
फेब्रुवारी म्हयनो आसतलो, तारिख म्हाका याद जायना, चव्हाण सरान 
निकालपत्र आनी पदवी प्रमाणपत्र हातांत दवरलें. जैत मेळयल्ल्याची 
कसलीच उमेद मनांत जागी जावंक नाशिल्ली. चव्हाण सरान म्हजो हात 
आपले उजव्या हातांत धरलो आनी ताचेर आपलो दावो हात दवरून 
एकूच शब्द उच्चारलो, "सॉरी." 


परिस्थितीक लागून आनी तेन्ना घडिल्ल्या कांय घडणूकींक 
लागून बेत, येवजणी थारिल्ल्या वाटे पासत कुस्कृटभर हालल्यो. जसो 
जसो वेळ वता तसो तसो हो कुस्कुटभर फरक वाड़ीक लागलो. 
कालांतरान ही तफावत इतली व्हडली जाली की मूळ मार्गार परत वचप 
आवाठा भायले जाल्ले. केल्लें कोणे इल्लेर्शे पूण खूब फारीक करचे पडलें 
काय आजुनूय फारीक करतां जाल्यार हांव नकळो. 

विद्यावर्धक मंडळ ह्या संस्थेत हांव बरीच वर्सा कार्यरत आसा. 
शांतादुर्गा शैक्षणीक परिवारांत म्हाका अगणीत भुरगी सवकळीचीं अशें 
म्हणच्या परस अगणीत भुरग्यांक हाव सवकळीचो! 


त्या दिसा पांचवेचो वर्ग कित्याक तरी कारणाक लागून बेगीन 
सुटिल्लो. कांय भुरगी घरा गेल्ली आनी काय भुरग्यांक घरा व्हरपाक 
कोणतरी येवपाचो आसा ताची वाट पळयत शाळेच्या व्हरांड्यात 
बशिल्लीं. पाचवेंत शिकपी पुजाचेर म्हजी नदर गेली. हया भुरग्याक हांव 
ताच्या शिशुवाटिकेतल्या बाल वर्गा पासून वळखतां. म्ह-यांत पावतकच 
हांवे विचारलें, "आगो पुजा परिक्षेचो निकाल जालो?" 


"हय सर. म्हज्या वर्गात म्हजो पयलो नंबर आयला." 


"खूब खूब कवतूक गो बाय तुजे." हांवे म्हळे. पुजा एक हुशार 
चली. आदल्या वर्सा चवर्थेत लेगीत ताणे पयलो नंबर घेतिल्लो. हुशार 
` भुरग्यांचे उदरगतीक आनीक बळगै दिवपाखतीर म्हजे सदांच येत्न 

चालुच आसतात. व्हडलो शास्त्रज्ञ आलबर्ट आइन्स्टाईन हाणी म्हळा. 


चज 

"शिक्षण म्हणजे खंयच्या विशयाची म्हायती आसप न्हय, शिक्षण 
म्हणजे मेंदवाक चिंतपाचें प्रशिक्षण दिवप." 

कवाडीं सोडोवपांत मेंदवाक बरीच तकालस घेंवची पडटा, ह्या 
माध्यमातून भुरग्यांच्या मेंदवाक एक प्रकारचे काम दिवन ताका चालना 
दिवप म्हाका लाबदायक अशें दिसता. 


"बाय पुजा," हांवे म्हळे,"हांव आयज तुका एक कुवाडे घालतां. हैं 
कुवाडँ सोडोवपाचो तुर्वे मनापासून येत्न करप. तुका आठ दिसांचो कळाव 
दितां. हया कुवाड्याच्या जापी खातीर शाळेतल्या खंयच्याच शिक्षकाक 
प्रश्‍न विचारप ना. वयल्या वर्गातल्या भुरग्यांची मजत घेतल्यार जाता. 
घराकडेन, घरा शेजारा मजत घेतल्यार जाता. ह्या कुवाइ्याच्या जापी 
खातीर तूं कितले जाणांक मेळलें तो नंबर म्हाका सांग." 


पुजा कुवाडे सोडवपाचो येत्न करताना ताची भासाभास करपाची 
कला वाड़ीक लागची हीय बी एक मोख. 


'दिवचलच्या बाजारांत एक बायल आपलां विकंक बशिल्ली 
तिची आनी तिच्या गिरायकां मदली भासाभास तं लक्ष दिवन आयक 
आनी विचारिल्ल्या प्रस्नाची जाप दी. 


पयले गिरायक येता आनी तिका विचारता. 
"आगे आपलां कशीं दिलीं गे?" 


"सामकी सवाय पात्रांव " 

"दिवपाचे सांग." 


"पात्रांव, म्हजे कडेन जितली आपलां आसा तातूंतली अर्दी 
आपलां तूं घेता जाल्यार तुका अर्दे आपल फुकट दितां." 


"बरें आसा. दी." तो आपलां घेवन गेलो. दुसरे गिरायक येता 
आनी तिका विचारता. 


| "आगे आपलां कशीं दिलीं गे?" 
"सामकी सवाय पात्रांव." 
"दिवपाचे सांग." 


| "पात्रांव, म्हजे कडेन जितली आपलां आसा तातूंलली अर्दी 
. आपलांतूं घेता जाल्यार तुका अर्द आपल फुकट दिता." 


"बरें आसा. दी." तो आपलां घेवन गेलो. तिसरे गिरायक येता 
आनी तिका विचारता. 


"आगे आपलां कशीं दिलीं गे?" 
"सामकी सवाय पात्राव." 
"दिवपाचे सांग." 


"पात्रांव, म्हजे कडेन जितली आपलां आसा तातूतली अर्दी 
` आपलां तूं घेता जाल्यार तुका अर्दै आपल फुकट दितां." 


_ नमन एन 
वावझड का - 


Cn > Mein 


"बरें आसा. दी." ह्या गिरायकाक लागुन तिचे कडर्ली आपलां 
सोंपलीं. प्रश्‍न असो तिचे कडेन सुरवातेक कितली आपलां आशिल्लीं ? 
पुजा बाय! एक सांगपार्चे उरले, आपत्र कापपाक तिचे कडेन सुरी 
> 


नाशिल्ली." 


प॒जान कवाडे एका कागदार बरोवन घेतलें. बरोवन घेतना हांव 
fe) ब् 
ताका तें परत परत सांगतालो इतल्यांत म्हाका फाटल्यान कोणेतरी हात 
लायलो. वळून पयता जाल्यार सुमार धा-अकरा वर्सारचे एक चली. 


"सर एक विचारु?" 

"पयलीं सांग, तूं कितवेत शिकता आनी तुजे नांव किते?" 
"सर म्हजे नांव समृद्धी. हांव पुजाचे वर्गात शिकता." 

"तूं कितें विचारुंक सोदता?" 


“सर, पुजाक कुवाडें घालां तें हांवे सगळें आयकलां, हांव एक 
विचारु?" भिडेस्त नदरेन तें म्हजे कडेन पळयतालें. 


"कांय भियेंव नाका. मुजरत विचार.” 


"सर निमाणे ते बायलेकडेन एकच आपल आशिल्ले?" समृद्धीचे 
हैं उतर आयकना फुडे म्हर्जे तोंड आं जालें. धापिल्ल्या गोबरांत म्हाका 
कीट दिसली! धा-अकरा वर्साच्या भुरग्यान धपक्याक अचूक जाप 


दिल्ली. फकत फरक इतलोच की ताच्या मतीत तिसरी खेप पयलीं 
आयली. 

"वा! हुशार मगो तुं. फाटल्या परिक्षेत गणित विशयांत कितले 
् तुका" हांवे विचारलें. ताची हुशारकाय पळोवन हांव अजाप 


"वीसातले धा पडिल्ले सर" 
| 
समृद्धीची हीं उतरां आयकून म्हाका अशें मनांत आयले ताका 
र धा पडल्या ते गणित हो विशय येना म्हणून न्हय तर आमकां 


गणित विशय शिकोवंक येना म्हणून. 


| तुजी जाप एकदम बराबर, पूण तूं एकदम निमाणेकडेन पावलें 
आतां एक पावल फार्टी वच....मागीर आनी फार्टी वच..." समृद्धीची 
लागली. सुमार धा मिण्टांनीं ताणे कुवाइयाची योग्य जाप 

सु 


ही कीट परजळीत दवरपा खातीर हांवे समृद्धी खातीर खाशेली 
कार्यावळ आंखली. बराबर पुजाकुय घेतले. मानसिक सामर्थ्य वाडवपाची 
प्रश्नावली आसता. ती सोडोवपाक त्या दोगाय पाचवेच्या भुरग्याक दर 
_आठवड्याक एक एक वळेरी दिवन येत्न सुरु केलो. काय तेप कार्यावळ 
Fe चल्ली. आनी एक दिस तांच्या पालकांनी आमच्या येवजणीक खो 


५ 


शी 


"हैं करून तुमकां परिक्षेत मार्क पडतले? शाळैतलो अभ्यास 
(पोरशन) पयली करात." मार्क मेळोवपाचे हावेसान मानसिक सामर्थ्य 
मेळोवपाचे येत्न निर्फळ जाले. 

खुबिदार 
खुबिदार 


ल्हानपणांत आनी मागीर तरणेपणांत म्हाका हिंदी सिनेमा पदां 
आयकपाची खूब आवड. त्या वेळार ह्यां पदांभितर म्हज्याखातीर 
मनभुलयणे आनी आकर्शीत करपी आसतालें तें त्या पदाचे संगीत. 
पदाचे सुरुवातेक आसपी पुर्वरंगी संगीत, तशैंच दोन कडव्यांमर्दी वाजपी 
"इंटरल्युड" संगीत, तें पद परत परत आयकपाक भुलयतालें. हया पदांचे 
संगीतकार सुरांनी पदाक सजयताले अशें म्हणल्यार अतिताय जावंची 
ना. 


सिनेमांतल्या प्रसंगाक सोबितकाय हाइपाक केन्ना केन्ना हे 
संगीतकार कांय सुंदर प्रयोग करताले. तार्णी केल्ल्या प्रयोगा बद्दल कोण 
कांय सांगनाशिल्लो, पूण सिनेमा पळयताना ताची जेन्ना जाणविकाय 
जाताली तेन्ना एक वेगळ्याच धादोसकायेचो अणभव येतालो. घडये 
ह्याच अणभवांखातीर हे सिनेमा पळोवप जातालें. प्रसंगानूसार घेतिल्ले 
कांय भायले आवाज, पदांनी अचळय कोरांतिल्ले आसतात जे त्या 
प्रसंगाक उबारतात आनी उगडासांत उरपा सारके करतात. तांचे कांय 
दाखले मुजरत तुमचेखातीर! 


` 

खुबिदार 


१९६७ सालांतलो मिलन सिनेमा. ह्या सिनेमांतले "हम तुम 
युग युग से गाते रहे हैं" हैं पद तुमी आयकलां आसतलेंच. हैं पद नायक 
आनी नायिका एका मोटार गाडयेंत बसून म्हणटात. पयल्या कडव्या चे 
"इंटरल्युड" संगीतावेळार पावस सुरू जाता जाका लागून नायक गाडयेचे 
"वायपर" चालू करता. त्या वायपरांचो आवाज इतल्या सोबीतकायेन 

| पदाचे तालांत एकठायल्लो की तें आयकताना एका आनंदल्हाराचे 
' अणभवान आंग शिरशिरतालें. 


"किसी राह मे किसी मोडपर" हें लता मंगेशकार आनी मुकेश 
| हांणी गायिल्लें "मेरे हमसफर" सिनेमांतलें पद तसोच सुंदर अणभव 
_ हाडता. हया पदात नायक आनी नायिका एका ट्रकाचे फाटल्यात बसून 
गातात अशें दाखयलां. तिसऱ्या कडब्याचे पयलीं सिनेमांत असो प्रसंग 

येता की ट्काक रेल्वे क्रोसिंगाखातीर रावचे पडता. तेन्ना संगीतकारान 
' रेल्वेचो आवाज इतल्या कुशळटायेन "इंटरल्युड" संगीतांत एकठांयला 
| कीं तो आयकतकच तोंडांतसून कवतूकाचीं दोन तरी उतरां भायर 
 सरताच. 


"जो तुमको वो पसंग वही बात करेगे" हैं मुकेश हांणी गायिल्लें 
"धर्मात्मा" सिनेमांतलें पद तसोच दोळ्यांक आनी कानांक सोबीत 
अणभव दिता. हैं पद नायक नायिकेबरोबर एका मोटार गाडयैत बसून 

म्हणटा. गाड़ी घांटरस्त्यावल्यान वता अशे दाखयलां. पयल्याच 
"इंटरल्युड" संगीतात गाडयेचो हॉर्न आनी शेवण्यांचो चिवचिवाट हांचो 
इतलो सोबीत एकवट केला तो आनंद घेवपाक खूब मजा येता. 





खुबिदार 


"ऐरणीच्या देवा तुला" हैं "साधी माणसं" मराठी सिनेमांतले पद 
तुमी आयकलां आसतर्ले. ह्या पदांत, धपटपट्टी, धपटठोकळो आनी 
भातो हांचे आवाज पुराय पदांत जुस्त जायतशे पेरल्यात म्हळ्यार 
अतिशयोक्ती जावंची ना. 


सैमीक आवाज आनी सैमीक हालचाली हेरून तांकां स्वर आनी 
ताल हांचो सोबीत मेळ घालून सजोवन केल्ली एक उत्तम कलाकृती 
म्हणजे "शागिर्द" सिनेमांतलें "उडके पवनके संग चलूंगी". जांकां आवड 
आसा ताणी मुजरत यु-ट्युबार वचून खोशी अणभवची. 


अशे आनीक खुबिदार अणभव म्हाका तुमकां सांगूं येता पूण 
तुमचे तुमी सोदून काडशात तर अदीक मजा येतली ! 

ताकतीक 


तीस वर्सा वयर जावंक जाय हे खबरीक. हांव आनी म्हजी 
घरकान्न आमची विजय सुपर स्कुटर घेवन म्हापशां गेल्लीं. 
म्युनिसिपालीटी लागीं आशिल्ली देंवती काडून म्हापशां बाजारांत 
वचपाक हांवे दावे वटेन वळण घेतले. अचकित आमच्या सामकीर एक 


` लैंब्रेटा स्कुटर थांबली. चलोवपी म्हजो साडू नरेश, फाटल्यांन मेवणी 
सुषमा आनी फुडें चार वसौचें मयुरा. 


अयणी भयणी सामकार मेळटकच ताण खब-यो सुरु जाल्यो. 


| सुरुवातीक साडवा-साडवां भितर थोडी भासाभास जाली मागीर आमकां 


बायले-मेवणेक पळोवपा खेरीज कायच काम नाशिल्ले. 


बाय मयुरा एकदां आमचे कडेन पळयतालें एकदा आवय-मावशे 


| कडेन. आमची तळमळ ताणें हेरली जावंक जाय. 


"मावश्या" मयुरान म्हळें, " तूं आनी पप्पा तुमचीं कामा किते 
आसा जाल्यार करुन येयात. वर भरात सुद्धां आयल्यात जाता. मम्मा 
आनी मावशी हागाच आसतलीं." 

ताकतीक 
खबरानीं वेळ कसो धांवता हैं कळना. एक दिस म्हजी घरकान्न 
घरचे फाटका कडेन उबी रावन आमच्या शेजान्नी कडेन कितें तरी 
उलयताली. धा-साडे धाचो सुमार आसुंये, वत कडक आशिल्लें. अर्द वरा 
वयर जार्ले तरी वतांत उबे रावन हांच्यो खब-यो सोंपना म्हणून हांवे 
म्हळे, 


"आगो, वतांत कित्याक भाजतात? भितर येवन बसात आनी 
उलयात." 


"ना ना तिका घरा खूब कामां आसात. तिका मात्तुय वेळ ना." 
म्हज्या घरकान्नीन फाटका कडसून आडडुन म्हाका जाप दिली. 


फुडलीं पंदरा वीस मिनिटां तीं थंयच वतांत आशिल्लीं. 


RR 

तोखणाय 





महज्या तरणेपणांत हांवे हिंदी सिनेमा संगीत खुप आयकलें. 
तेन्ना आकर्शण आसतालें तें पदाच्यो चाली तशेंच तातूंत कुशळटायेन 
गुथील्लें संगीत. तींच पदां आज पन्नास वर्सा उपरांत जेन्ना आयकतां 
तेन्ना चाल आनी संगीतापरस त्या पदाच्या शब्दरचनेकडेन मुजरत लक्ष 
वता. पयलीं आमी शब्दरचनेवेटेने व्हडलेंशें पळय नाशिल्ले कारण 
` कदाचित हिंदी, उर्दु भाशेचेर आमचो जाय तसो शेक नाशिल्लो. कांय 
_ शब्दांचो अर्थ लागनाशिल्लो तर कांय शब्दांचो अळंकारीक उपेग 
 वळखूक कळनाशिल्लो. कैदी नंबर ९११ सिनेमांतलें पद "प्यार भरी ये 
. घटायें, राग मिलान के सुनाएँ, हाथों में हाथ है तेरा मेरा साथ है, देख समा 
_ छाया प्यारा प्यारा" आमी अर्थाचो अनर्थ करून "प्यार भरी ये घटायें, 
_ राग मिलान के सुनाएँ, ऑखोंमें मैं हाथ है तेरा मेरा साथ है, देख समा 
छाया प्यारा प्यारा" अशें म्हणटाले. 


पदांच्या शब्दरचनेची उस्तवणी करून कवी किते सांगूक 
सोदता ताचेर भासाभास करप, चिंतन करप आनी खोलायैत वचून अर्थ 
जाणा जावन घेवप हातूंत उमेद येता आनी मन धादोस जाता. अशाच 
कांय उस्तवण्यांचे नमुने मुजरत तुमचेखातीर! 


वावझड 55. 


तोखणाय 


भाभीकी चडियाँ सिनेमांतले पं. नरेंद्र शर्मा हाणी | 
ज्योति कलश छलके हुए गुलाबी लाल सुनहरे, रंग दल बादल के 
ज्योति कलश छलके" हें पद जेन्ना आयकताले तेन्ना आमच्या 
फुड्यात ज्योती नांवाची नायिका उदकाची कळशी घेवन चलता आनी 
तातूतलैं उदक उसळून भायर पडटा अशें कितेंतरी चित्र येतालें. 





तेच पद आतां आयकताना, ज्योती कलश म्हणजे सूर्या, तो 
जेन्ना उदेता तेन्ना सूर्याचो पयलो अंश पूर्व दिकैंतल्या आपलीं किरणां 
घेवन वयर सरता ताका कवीन "छलके" हैं उतर मोठया शिटूकसाणीन 
वापरला. ह्या तांबड्या किरणांक लागून कपांच्या आंगार दिसपी लाल 
गुलाबी छटा सोबीत आनी सुंदर दिसतात. पदाचो अर्थ जाणून घेवपाची | 
कबलात मतीत दवरून पुराय पद आयकशात तर पूर्ण आनंदाची खात्री 
दितां. । 


पैसेकी गुडिया" ह्या सिनेमांतलें वर्मा मलीक हाणी रचिल्ल्या | 
पदाची ओळ "मै तो डरती, ना डालुं करजरवा के नैनो में सजन बसते" | 
आयकणा-याक अपूर्व असो आनंद दिता. सिनेमाची नायिका आपल्या | 
दोळ्यांत काजळ लावपाक फार्टी-फडें जाता. तिका भय दिसता कीं तिचो | 
मोगी जो सदांच तिच्या दोळ्यांत राबितो करून आसता, ताका काळो ! 
दाग लागत जाल्यार? | | 
| 
"राजकुमार" सिनेमांतल्या, हसरत जयपरी रचित," तम ने 

किसी की जान को जाते हुए देखा है?” पदांतलो पयलो प्रस्न आयकतक, 
हो आनी कितें विचारता? तवें कोणाचो जीव वतना पळयला काय | 

रह. 


| 









| पूण प्रस्नाची जाप " वो देखो मुझसे रूठकर, मेरी जान जा रही 
कानार पड़टकच तोंडांतल्यान अचळय "वाह" येवकूच जाय. 


ह्याच सिनेमांत आनीक एक पद आसा," इस रंग बदलती 

दुनिया में, इंसान की नीयत ठीक नहीं. निकला ना करो तुम सज- 

धजकर, ईमान की नीयत ठीक नहीं." पावला कणकणी कात बदलपी 

ह्या संवसारांत, मनशांच्या मनांतले हावेस जाणा जावप मोठे आगड, 

' नटून थटून तूं भायर सरूं नाका, तुकां कोणाचेर पातयेवं? म्हाका 
"पातयेवष' ह्या शब्दाचेरूय पातयेन दिसना. 


ह्या पदाचो तिसरो कडवो पंचावन्न वर्सा पयलीं म्हणून पचलो. 
हैं पद आतांच्या काळांत आयिल्ले जाल्यार बोवाळ जावंपाचो. " मैं कैसे 
खुदा हाफिज़ कह देँ, मुझको तो किसी का यकीन नही" कवी म्हणटा, 
' म्हाका "देव तुजी काळजी घेतलो, देव तुका राखतलो" अशें म्हणपाक 
_ धिटाय येना, कशी येतली? म्हजो आतां कोणाचेरूच विस्वास ना. "छुप 
. जाओ हमारी आँखों में, भगवान की नीयत ठीक नहीं," निमाणो उपाय! 
यो तूं म्हज्या दोळ्यांत लिपून बस, म्हाका होच एकुच जागो सुरक्षीत 
दिसता. आतां म्हाका देवाच्या हेतुचेर (तो तुका राखीत काय ना?) दुबाव 
डन 

हसरत जयपुरी हांची शब्द रचना, शंकर जयकिशन हांचे 
सुमधुर संगीत, महंमद रफी हांचो आवाज आनी साधना आनी 
शम्मीकपूर ह्या जोडयेचो अभिनय मेळून हैं एक औडलायणै पद म्हज्या 
खूब घोस्ताचें. अशा अर्थपूर्ण पदांची मेजणी करप हाता भायले काम. 

तोखणाय 
तुमी सोदशात जाल्यार तुमकां खूब मेळटली. आयकात, समजून घेयात, 
भासाभास करात आनी धादोसकाय जोडात, देखीक... 


१) "खुदा भी आसमाँ से जब ज़मीं पर देखता होगा मेरे महबूब 
को किसने बनाया सोचता होगा" (धरती) 


२) "तेरा हुस्न रहे मेरा इश्क रहे" हया पदांतली ओळ "जो निगाह 
उठी तो पयाम मिला जो निगाह झुकी तो सलाम मिला. (दो दिल) 


३) क्या जानूँ साजन होती है क्या गम की शाम जल उठे सौ दिये 
जब लिया तेरा नाम (बहारोंके सपने) 


बाबझड ए... i, 

दोळे 


१९८० सालांत १०५२५३ ची पयली तुकडी विश्वविद्यालयीन 
पदवी परिक्षेक बसताली. आमचो भाऊ ह्या पंगडांतलो. वाणिज्य 
शाखेची पाच प्रस्नपत्रां जाल्ली आनी निमाणे एक प्रस्नपत्र उरिल्ले. हैं 
प्रस्नपत्र जावपाक मदीं चार दिसांचें अंतर आशिल्ले. 


चार दिस मेळटले म्हणून भाऊन ह्या विशयाची तयारी फाटीं 
दवरलेली. निमाणे चार दिस दाबून अभ्यास करपाचो आनी बरे भाशेन 
परिक्षेची समाप्ती करपाची हो आऊचो पयलींच थारायल्लो जुस्ताजुस्त 


आनी शिटूक बेत. 


मनीस थारायता तश्यो सगळ्यो गजाली घडनात. पाचवे 
प्रश्नपत्र सोडोवन भाऊ म्हापशेच्यान येवपाक भायर सरलो. दोळे 

क लागिल्ले. अभ्यासचे जागरणाक लागून आसतले म्हणून 
भाऊन ताचेकडेन दुर्लक्ष केलें. दिवचले घरा पावता म्हळ्यार दोळे चडूच 
दुखुंक लागिल्ले. दरवट्याची कडी काडून भितर सरता म्हळ्यार दारांत 
व्हडलै-ताईन हटकीलो. 

दोळे 
"भाऊ, कसो गेलो तुजो पेपर?" 
"बरो गेलो." भाऊन जाप दिली. 


"दोळे तांबडे गुंज दिसता मरे तुजे. जागरणां चड जालींशीं 
दिसता i 


"ना गो ताई, म्हजे दोळे भितरल्यान ओडटात आनी तकलीय 
उसळूंक लागल्या." 


"भाऊ, तुका दोळे आयल्याशे दिसता." 


परिक्षा चलताना आजनेर जाल्ली. भाऊक "दोळे आयिल्ले". 
वेळ लायनासताना भाऊक दोतोर खांडेपारकारा कडेन व्हेलो. दोतोरान 
भाऊक तपासून कांय गुळयो आनी दोळ्यांत घालपाक 
"क्लोरोमायसेटीन" पेस्ट कशें वखद दिलें. दोतोरान सांगिल्ल्या प्रमाणे 
वखद उपचार करून भाऊ न्हीदपाक गेलो. 


दुसरे दिसा सकाळीं पळयत जाल्यार भाऊचे दोळे टट्टटीत 
सुजल्यात आनी उकते लेगीत जायना. दोळे उकते जायना जाल्यार 
अभ्यास कसो करप हो पयलीं भाऊक पडिल्लो प्रस्न आतां सगळ्यांचो 
जाल्लो. सगळ्यांचो म्हणजे व्हडलें-ताई, धाकटें-ताई आनी शैकु. बरीच 
भासाभास जाली आनी निमाणे कडेन व्हडले-ताईन एक उपाय सोदून 
काडलो. 

"भाऊ, तूं अभ्यासाची कांयच चिंता करूं नाका व्हडले-ताईन 
उपाय सांगपाक सुरवात केल्ली. " तूं फकत खाटीर न्हीदुन राव. तुजे 

खंयचें तें सांग. तुका हांव वाचून दाखयतां तूं लक्ष दिवन 
राव." 

भाऊन पुस्तकाचे नांव सांगले. धाकटे-ताई तें बेगोबेग घेवन 
` भाऊचे तकले म्ह-यांत बसपाक एक कदेल हाडलें आनी व्हडले- 
ईन पुस्तक उघडपाक सुरू केलें. 


जाणकारांक सांगपाची गरज ना, पूण जांकां म्हायती ना तांचे 
, पुस्तक छापताना ताची आठ आठ पानां एका व्हडल्या 
| वैर छापतात. तेंच व्हडलें कागद दुसरे वटेन छापतात. म्हणजे वट्ट 
सोळा पानां जालीं. हीं अशीं छापिल्लीं पानां दोडयो घालून पुस्तकाचे 
[पान दाभणान वा मशीनान शिवतात. मागीर दोडी घाल्ल्यो बाजू 
_ मशिनार कापतात आनी अशें पुस्तक तयार जाता. केन्ना केन्ना दोडयो 
_ घालप फाटीं फुडें जायत जाल्यार एकसारखेपणान कापप जायना आनी 
ताका लागून पाना दसून उरतात. भाऊच्या पुस्तकाची हीच गत 
आशिल्ली. 


"पुस्तक केन्नाच उघडूंक ना काय किते?" व्हडले ताईन 


f भाऊन कानार कैस काइले. धाकटे-ताई बेगोबेग रानचेकुडीतली 
| सुरी घेवन आयलं पुस्तकाची पानां कापून मेकळी केलीं. तीन दिस 
_ केन्ना केन्ना व्हडलें ताई वाचता आनी भाऊ आयकता तर केन्ना केन्ना 
धाकटे ताई वाचता आनी भाऊ आयकता असो अभ्यास चलतालो. चवथे 
` दिसा दोळे निवळील्ले म्हणून भाऊन पुस्तक हातांत घेतले. परिक्षेचो 

दोळे 


दिस आयलो आनी भाऊ परिक्षा दिवपाक म्हापश्यां गेलो. परिक्षेची 
सांगता समाधानकारक जाली. 


दोन म्हयन्यांनी भाऊक वाणिज्य शाखेंतली पदवी 
मेळयल्याचो निकाल आयलो. 





धोंगसो 


महाविद्यालयीन शिक्षण घेवपाक धेपे कॉलेज ऑफ आर्टस 
आनी सायन्स, मिरामार पणजे आनी राबित्याक कॉलेजीचे वसतीघर हैं 
एकीकरण तशेंच १९७० ते १९७२ हीं दोन शैक्षणिक वसौ घडामोडीयुक्त, 
मनोरंजक आनी आनंददायी गेली. 


बसतीघर म्हळें की वरिश्ट वर्गातल्या भुरग्यांचें कनिश्ट 
वर्गातल्या भुरग्यांक मस्करी आनी फकाणां खातीर चाळोवप, सतावप 
आनी छळप हूँ आयलेंच! अशीच एक त्या काळांतली घडणूक तुमच्या 
मुखार दवरतां. 


आमचे बरोबर वसतीघरांत एक सादो, भोळो, गरज नासताना 
कोणाच्याच वासाक उबो न रावपी, सदांच आपलोसो आपुण आनी 
आपलो अभ्यास हया धाटणेचो भुरगो रावतालो. हे काणयेपासत ताका 
आमी एक नांव दवरुया.. मुरारी! 


त्या दिसा मुरारीक उठपाक कळाव जाल्लो. बेगीबेगीन 
संवकळीची कामा करून, नास्त्याचो बटर-जाम उणो घपाघप खावन 
जवळजवळ धांवतच लागींच आशिल्ल्या कॉलेजींत गेलो. वर्गात वेळार 

धौगसौ 

पाउपाची मोख दोळ्यामुखार आशिल्ल्यान ताका आनी कांय दिश्टी 
पडनाशिल्लै. ह्या घाईगडबडीक लागून मुरारी वर्गाभायल्या वारांदांत 
सामकीरसान येवपी एका चलयेक नेटान आपटलो. तकली सकयल 
घालून "सॉरी..सॉरी..सॉरी" म्हणत मुरारी आपल्या वर्गात गेलो. ही काणी 
इतल्यारुच सोंपपाची, पूण ही अनपेक्षीत घडिल्ली गजाल बी.एस्सीच्या 
निमण्या वर्सात शिकपी सतीशाचे नदरेंत आयली. 


सतीश हो आमच्या वसतीघरांत रावपी, कॉलेजीत हुशार 
भुरग्यांत ताची गणटी जाताली. ताची वळख-पाळख कॉलेजींतल्या 
प्रोफेसरांपासून थेट प्राचार्या मेरेन आसा ही एक फामाद गजाल आसप 
अपूर्वतायेचें न्हय. 


दनपारां वसतीघराच्या जेवपाकुर्डीत म्हाका कोणेतरी रेकाद 
हाडलो की सतीशान ताकतिकेन आफयला म्हणून. हांव नीट दुसऱ्या 
मजल्यार सतीशाचे कुर्डीत गेलो. सतिशाचे ल्हानपण दिवचलेंत गेलां 
ताका लागून म्हाका ताचेकडेन संवकळ आशिल्ली. 


"सतिशभाई, कित्याक आफयल्लो?" 


"आरे म्हाका एक सांग, तुज्या वर्गातलो मुरारी भुरगो कसो 
कितें?" 


"कोण मुरारी? तो सामको सादो. कित्यानूच नासता तो, 
आपलोसो आपुण. कितें जालां? कित्याक चवकशी करता?" 

"कांय जावंक ना रे, सकाळीं बेगोबेग कॉलेजीत वतना म्हज्या 
हो एका चलयेक आपटला. ह्या घडणुकेचेर मुरारीची मात्शी 
| मारुया. चल सकयल वच आनी मुरारीक घेवन यो" 





हांव वेळ लायनासताना तळमजल्या वयल्या मुरारीच्या कुडीत 





आयलो. 
"मुरारी, तुका वयर सतीशान आफयला." 
"सतीशान आफयला? कित्याक?" 


"हांव जाणा? पूण तुका लागून कितेंतरी किचकटीचें जालाशें 
दिसता." 


एका वरिश्ट वर्गातल्या भुरग्यान आनी तेंय बी सतीशान 
आफयला हैं आयकून पयलींच मुरारीच्या काळजांत धडधडूंक लागिल्ले. 
उपाय नाशिल्ल्यान तो म्हजे वांगडा सतीशाकडेन वचपाक तयार जालो. 


आमी दोगुय सतिशाच्या कुडीत भितर सरले. 


"तूं तो मुरारी?" सतीशान आवाज चडोवन म्हळे, "दिसपाके तर 
सादो-भोळो दिसता मरे तूं, पूण तुजी करतुबां तिडक हाडपाची जाल्यांत." 


"हावे किते केलां?" मुरारीन भयाभीत जावन म्हळे. 


"किते केलां? एका चलयेन प्राचार्याकडेन कागाळ केल्या. तुवै 
आयज सकाळी कॉलेजीच्या व्हारांदांत तिका धोंगसो मारलो म्हणून." 

धोंगसो 


"ना ना शांतादुर्गेच्यान हांवे जाणांजावन मारुंक ना, म्हाका 
कॉलेजीक कळाव जाता म्हणून हांव ताकतिकेन वतालों तेन्नां चुकून 
लागला जांवये." मुरारी सामको काकुळटीन सांगपाक लागलो. 


"तें हांव नकळो." सतीशान गंभीर तोंड केल्लें, "तुका याद आसा 
मरे पयर एका भुरग्याक व्हारांदांत चलयेच्या तोंडांत कॅडबरी कोंबली 
म्हणून कॉलेजीतल्यान काडुन उडयला तैं? म्हाका येदोळ प्राचार्यान 
आफोवन व्हेल्लो. ताणें म्हाका एका चलयेची तुजेवयली कागाळ 
दाखयली. ताणें म्हाका तुजी चवकशी कर म्हणून सांगला." मुरारी 
थरथरूक लागिल्लो. 


"तुमी हांगां शिकपाक येतात काय ही कुकर्मा करपाक?" 
सतीशान आवाज मात्सो चडयल्रो. आतां मुरारीचें सोंशीकपण सामकें 
सोंपिल्लें. फुडारचें चिंतुन दोळ्यांतसून दुकां व्हांवक लागिल्लीं. 


"सर, पायां पडटां कितेंय करून भायर काड म्हाका ह्या 
बगलांटांतसून. बापायक कळत जाल्यार म्हाका घरा बसयतलो." 
हुडक्यांक लागून मुरारीक उलॉवक आडखळ येवपाक लागिल्ली. 
सतीशाक आपुण हिसपाभायर रबर ओडतां हाची जाणविकाय जाल्ली. 
मस्करी फकाणां सोंपवपाचे कल्पनेन ताणें मुरारीच्या खांदयार हात 
दवरून म्हळें 


"असो भियोवंक नाका. हैं प्रकरण मिटोवपाक एक उपाय 
आसा." 

"कितेंय करूंक हांव तयार आसां, वांचय म्हाका!" मुरारीन 
कळवळून म्हळे. 


"आत्तां कॉलेजीत वच आनी त्या चलयेची पांय धरून चूक माग 
, मागीर हांव पळयतां किते करपाचे ते." 


सतीशाचे हया उतरांनीं मुरारीच्या जीवांत जीव आयलो. ताणे 
फार्टी फुडें चिंतीनासतना थंयसून परतलो आनी वसतीघराचीं सोंपणां 
दैवपाक लागलो. मतीत एकच विचार, कॉलेजीत वचप आनी त्या 
चलयेचे पांय धरप. 


हांव आनी सतीश वसतीघराचे दुस-या मजल्या वयल्या 
ब्हारांदांत रावन मुरारी आतां किते करता हैं पळयताले. वसतीघरापासून 
चार पावलां वतकच मुरारी परतलो आनी परत सतीशाचे कुडीत आयलो 


आनी काकुळटीन म्हणूंक लागलो 
"सर, हांव कोणाकडेन चूक मागू? हांवे त्या चलयेक पळोंवक 
लेगीत ना." 


सतीशाक हांसो लिपोवंक जमना जालें," तूं आतां खंयच 
वघपाची गरज ना. हांव त्या चलयेकडेन आनी प्राचार्याकडेन उलयता 
आनी तुजेवयलें बगळांट जाग्यार घालतां." 


मुरारीक सू जाले पूण दुकां गळयत तो आपल्या कुडीत गेलो. 


नवचेतना 


नवचेतना 


जेन्ना एक नवीन शाळा सुरु जाता, तेन्ना शाळा चलोवपी 
जापसालदारांच्या फुड्यांत विंगड विंगड अडचर्णीचो दोंगर उबो आसता. 
शाळेंत येवपी भुरग्यांच्या संख्येपासून, शाळेक गरजेक लागपी सामायन 
सरंजाम तर्शेच साधन वेवस्था हाचो मेळ बसोवप खूब म्हत्वाचे. गावांत 
तशीच आनीक एक शाळा आसत जाल्यार त्या शाळेबरोबर स्पर्धा 
आसपाची स्थिती सभावीक आसताच. 


श्री शांतादुर्गा हायस्कूल या शाळेची स्थापना फकत ८० 
भुरग्यांक घेवन गावांत तेन्ना उसळील्ल्या कांय कारणांक लागून १९६३ 
ह्या वर्सा जाली. पयल्या वर्सा पाचवी, सवी, सातवी आनी आठवी अशे 
चारच वर्ग आशिल्ले. सुरुवातीक पाचवेंत फकत तीनूच भुरगीं आशिल्लीं 
तांतूंतलो हांव एक. 


१९६५-६६ है शाळेचें तिसरें शैक्षणीक वर्स ह्या वर्सा मेरेन 
शाळेची ताकत सुमार १८० च्या घरांत पाविल्ली. शाळेचे वेवस्थापन पुणे 
बोर्डाची मान्यताय मेळोवपाचे येत्न नेटाने करताली. मार्च १९६६ ह्या 
म्हयन्यांत श्री शांतादुर्गा हायस्कूल या शाळेची पाच जाणांची पयली 
तुकडी अकरावेच्या परिक्षेक बसपाची आशिल्ली. 


वावझड ns 


-68- 








नवचेतना 


१९६५ च्या जून म्हयन्यांत "नॅशनल डिसीप्लीन स्कीम" 
(एन्‌.डी.एस.) हया येवजणे सकयल श्री शांतादुर्गा हायस्कूल या शाळेक 
श्री साळोखे नांवाचो एक शारिरीक प्रशिक्षण दिवपी शिक्षक मेळ्ळो. 
भुरग्यांभितर साळोखे सर ह्या नांवांपरस एनडीएस सर हया नांवान चड 
_ फामाद आशिल्लो. 


वर्सांतल्‍्यान कांय अशे दिस आसताले की त्या दिसा शाळेक 
आपली प्रगती, उदरगत आनी सुदारणेचो आलेख गांवच्या लोकांक 
| दाखोवपाची संद मेळटाली. देखीक वर्सुकी स्नेहसंमेलन, वर्सुकी 
 क्रिडामहोत्सव, तशेंच तिनूय राष्ट्रीय दिसा काडील्ली संचलन फेरी ह्यो 
| मुखेल संदी आसताल्यो. शाळा सुरू जावन दोनुच वर्सा जाल्ली, 
. शारिरीक शिक्षण, संचलन, आनी हे संबंद्वीत प्रकारांत शाळा बरीच 
फाटीं आशिल्ली. 


गांवांतल्या दुसरे शाळेबरोबर स्पर्धेत तग धरूक जाय जाल्यार 
हे बाबतींत एक मोठी उडकी गरजेची! एक नवी उर्बा, नवचेतना 
शाळेतल्या जण एका भितर जागोवपाची कुशळटाय ह्या एनडीएस 
सराचे आंगांत भरभरून आशिल्ली. सर एक ब-यापैकी "हलगी" 
चर्मवाद्य वाजोवपी. हलगीच्या तालान सोबीत लेझीम नाचाची त्या 
काळांत लोकांनी खूब तोखणाय केल्ली. एनडीएस सराक बरे भाशेन 
_ खबर आशिल्ले कीं गांवांत तिनुय राष्ट्रीय दिसा जावपी संचलन फेरयो, 
लोकांचेर शाळेची उदरगत आनी सुदारणेचो छाप कोरांतपाची भांगराळ्यो 
सुसंदी! सरान मोख दवरली तो सव्वीस जानेवारी १९६६ हे दिसा जावपी 
शाळेच्या संचलन फेरयेचेर. 

नवचेतना 


त्या काळांत शाळेची संचलन फेरी शाळेकडल्यान सुरू जावन, 
सोनार पेठ, भितुरली पेठ, म्युनिसीपालीटी कचेरी कडसून फुटबॉल | 
मैदान, मागीर परत शाळेकडसून भायली पेठ वडामेरेन आनी थंयसून 
परत शाळेकडेन अशी जाताली. ह्या फेरये सारकी गांवांतल्या दुस-या | 
शाळेची संचलन फेरी जाताली. दोनुय फेरयो खंयतरी एकामेकां 
लागच्यान वचप सभावीक आसतालें. त्यावेळार आपापल्या शाळेचे 
प्रदर्शन उच्च दर्जाचै राखपाक दर एक विदयार्थी आपली उर्बा अत्याधिक , 
पांवड्याचेर लायतालो. 


संचलन फेरी बरी जावपाक सगळ्यांत गरजेचे म्हणजे शाळेचे 
बॅडपथक. एनडीएस सरान शाळेच्या वेवस्थापनाचे मजतीन बँडपथकाक 
लागपी सामान हाडलें. तांतूंत, बांसरी, बिगुल, इमस्‌, व्हडलैं कासाळं हैं 
सामान बेळगांवसून हाडलें. खाशेलो बॅड शिकोवपी शिक्षक हाडून 
भुरग्यांक तयार केले. बँडपथकाचो विशेश पोशेग शिवपाक घेतलो. धवी 
फुलपट, धवो फुलशर्ट, मरून रंगाचो टाय आनी बोल्साचेर संदर सोबीत 
असो एक बिल्लो 


चल्या भुरग्यांचे चार गट केल्ले. सुमार तीस भरग्यांचो एक गट 
आसूंये. सगळ्यांक धवी मोटवी पँट आनी धवे बूट, दर गटाक वेगळ्या 
रंगाचे खोमीस. तांबडे, पांचवें हळदुवे आनी नीळें. चलयांचे दोन गट 
सगळ्याक धवो पंजाबी करर्ता-सलवार आनी धवे बट कुर्ताचेवयर मरून 


रंगाची ओडणी. त्या काळांत पंजाबी कर्ता सलवार ही एक आकर्शक 
नवीदाद! 


प 5 उपज ५ज जज... 

२६ जानेवारी १९६६ ह्या दिसा सोबीत प्रदर्शनीय अशी शाळेची 
फेरी गांवांत भोंवली. दिवचलकारांचे काळजांचेर शाळेच्या 
आलेख शिटूकतायेन कोरांतलो. एका वर्साभितर एनडीएस 
E दर्जा बऱ्याच वयल्या पांवड्यार व्हरून दवरलो. साळोखे 
सर हांणी कांय खाजगी कारणांक लागून शैक्षणीक वर्स सौपतकच शाळा 


सोडली. 

तीन वसा फार्टी म्हणजे जवळजवळ पन्नास वर्सा उपरांत तांकां 
एके राष्ट्रीय दिसा मुखेल सोयरो म्हणून आपोवन तांचो शाळेन भोवमान 
केलो. 


SP 


निमित्त 


निमित्त 


म्हर्जे कॉलेज शिक्षण वसतीघरांत रावनूच जालें. धेपे कॉलेज 


| 


ऑफ आर्टस आनी सायन्सच्या वसतीघरांतलीं दोन वर्सा आनी गोवा. 


इजिनीअरींग कॉलेजच्या वसतीघरांत काडिल्ली चार वर्सा म्हाका 
महविद्यालयीन शिक्षणा भायर गिन्यान दिवपी अशीं जावन गेलीं. 


विंगड विंगड वाठारांतसून आयिल्ले म्हजे वसतीघर आनी 
कॉलेजींतले इश्ट हांचे पासून म्हाका खूब शिकपाक मेळळें. गोवा 
इंजिनीअरींग कॉलेजांत हांव जेन्ना पयल्या वर्साक आशिल्लों तेन्ना 
कॉलेजीची वट्ट साठ नव्या भुरग्यांक घेवपाची ताक आशिल्ली. ह्या साठ 
भुरग्यां मदीं आमी गोयकार फकत २९ आनी बाकीचे भारताचे विविध 
राज्यातले. आमचो वर्ग म्हणजे एक माणकलो भारत सदृश्य! 
वसतीघरांतल्या जायल्या इश्टां मदीं समंत नावांचो एक खाशेलो इश्ट 


आशिल्लो. मुळ गोंयचो पूण चडशें भरगेपण मंबय शारात गेल्ल्यान 
मराठी उल्लोवपी 


खुप विशयांची म्हायती आशिल्ल्या समताक वाचनाची खप 
आवड. ताचें इंग्लिश भाशेवयलो शेक कवतूक करपासारखो. टायम्स 

निमित्त 


ऑफ इंडिया ह्या इंग्लिश खबरापत्रांत येवपी शब्द कुवाडी सोडोवप हो 
ताचो खाशेलो छंद. ही साहित्य वाठारांतली ताची कुशळटाय अजाप 
जावपासारखी. सुमंत म्ह-यांत आसप म्हणजे सांगाताक इंग्लिश 
आशेंतलो जाणकार, खाशेलो शब्दकोश म्ह-यांत आसप. ताचेकडेन 
चितारपाची विदया ब-यापैकी. इंजिनीअरींगच्या पयल्या वर्सा ताणे 
"जर्नल्स" तयार करपाची धाटणी ब-याच वयल्या पांवड्यार व्हरून 
. दवरिल्ली. 
सुमंत जसो विंगड विंगड विशेश गुणांचो खजिनो तसो तो कांय 
अवगुणांचोय आमीग. तातूंतल्या तातूंत धुंवर काडप आनी सोरो 
. पियोवप चड नदरेंत भरतालें. आनी हेच अवगुण फुडें ताका अल्पायुशी 
. थारावपाक जापसालदार जाले. 


| लागचो इश्ट हया नात्यान हांव ताका खूब समजावपाचो येत्न 


करतालों. वरांची वरां हया विशयांचेर आमची उलोवपां जातालीं. कितलेय 
केलें तरी कळटा पूण वळना ही सत परिस्थीती. सांजेवैळच्या पाच 
साडेपाचांक तो सकयल फरमागुडे वा फोंड्यांवचपार आयर सरलो 
म्हणजे समजपाचें बाटली घेवन बसपाचो बेत आसा. 


ele कि ला त 


एक दीस हांव म्हज्या कांय इश्टांबाराबर वसतीघरा सामकार 
खेळटालॉ. पाच साडे-पाच जाल्या आसतली, इतल्यान म्हाका म्हज्या 
तोंडामुखार सुमंत आनी ताचो आमीग अनंत भौवडेचे कपडे घालून 
दिसले. अनंत हो आमच्याच कॉलेजाचो विदयार्थी, पूण तो वसतीघरांत 
राव नाशिल्लो. केन्ना केन्ना इश्टांक "मेळपाक" अश्यो फावटी 
मारतालो. 


क 

निमित्त 
हांवे सुमंताक हटकीलो, "आरे सुमंत, खंय वता रे?" 


"खाली फोंड्याला चाललो." कित्याक म्हणून विचारपाची गरज 
नाशिल्ली.वेळ आनी ताच्या तोंडावयली उमेद तें प्रगट करताली. तरी 
हांवे नाककात-यान विचारलें 


"आयज कित्याक? कितें खाशेलें कारण?" 


"आज अंतू आला ना रे." सुमंतान स्पश्टीकरण दिलें. म्हणजे 
अंतूच्या आगमनाचो "उत्सव" मनोवपाचो बेत थारिल्लो. 


रातीकडे केन्ना "उत्सव" सोंपलो म्हाका कळूंक ना. पूण सकाळीं 
सुमार पाच वरांचेर म्हज्या कुडीचे दारार म्हाका टक टक आयकंक 
आयलें. हांवे दार उघडत जाल्यार दारांत सुमंत उबो. काल सांजेवेळा 
केल्ल्या कर्माचो ताका सकाळींफूर्डे पश्‍चात्ताप जाल्लो. 


"अरुण, चल आम्ही कैंपस मध्ये फिरायला जाऊंया." अशें 
म्हणून ताणे म्हाक भायर काडलो. सुमार वर भर आमी फिरले. चड वेळ 
तोच उलयतालो. कितले खेपो सोरो सोडपाचो सोपूत ताणें घेतलो, हैं हांवे 
मेजपाचें सोडून दिल्लें 


दोन दिसां उपरांतची खबर हाव म्हज्या कांय इश्टां बरोबर 
वसतीघरा सामकार खेळटालों. पाच साडे-पाच जाल्या आसतलीं 


इतल्यान म्हाका म्हज्या तोंडामखार समंत आनी ताचो आमीग अनंत 
भोंवडेचे कपडे घालन दिसले 


हावे सुमंताक हटकीलो, "आरे सुमंत, खंय वता रे?" 


बाहड चह 

| 

| 

| 

Eo 

"खाली फोंड्याला चाललो." 

तरी परत हांवे नाककात-यान विचारले 
"आयज किल्याक? कितें खाशेलें कारण?" 


| "आज अंतू चालला ना रे." सुमंतान स्पश्टीकरण दिलें. म्हणजे 
अंतूच्या निष्क्रमणाचो "उत्सव" मनोवपाचो बेत थारिल्लो. 


| क र सं न 


पुनरुत्थान 


पुनरुत्थान 


सुमार अकरा वर्सा फार्टी, २००८ सालांत झी मराठी वाहीनीचेर 
सारेगमप लिटल चॅम्प नांवाचो एक ल्हान भुरग्यांचे गायन कलेचेर 
आंदारीत कार्यक्रम बरोच नामनेचो जाल्लो. कार्यक्रम स्पर्धात्मक 
आशिल्ल्यान तातूंत आखील्ल्या तरतरेच्या पावंड्या वयल्यांन 
सर्तीतल्या वाटेकारांक वचचें पडटालें. अश्याच एका पावंड्यार स 
भुरग्यांचो कस लागिल्लो. निमाणे कडेन तातूंतले बाय नेहा करमरकार 
आनी बाय अनुजा कामत हांच्या दोगांयच्या गुणांची बरोबरी जाल्ल्या 
कारणान परिक्षकांक बादाबादी फोडपा खातीर खाशेलो आदार घेवचो 
पडलो. 


परिक्षक आशिल्ल्या भो. सुरेश वाडकार, भौ. अवधूत गुप्ते 
आनी भो. वैशाली सामंत हाणी सर्तीकारांक आवडटा अशा पदाचो एक- 
एक कडवो म्हणपाक लायलो. दोगांयनी आपापले परीन उत्तम प्रकारचें 


सादरीकरण करपाचो यत्न केलो. परिक्षकांक मोठें कठीण आव्हान 


वावझडी एर -76- 


. निमाणें तिनुय परिक्षकाचे वतीन भौ.सुरेश वाडकार हांणीं बाय 
करमरकार हाचे वटेन कौल दिलो. 


ताणी बाय अनुजाचें खूब कवतूक केलें. "तुज्या गायकीत 
न म्हाका मात्शी कमकुवतपणा दिसली, खूब मनापासून संगिताचो 
अभ्यास आनी रियाज कर आनी तुका म्हजे खूब खूब आशिर्वाद." अशें 
म्हणून ताका सर्तीतल्यान निरोप दिलो. 


निमण्या बारा स्पर्धकांचे फुडे किते जालें हैं तशे फामाद आसा. 
पूण नाकारील्ल्या भुरग्यांचे फुडें किते जालें हो एक शोधाशोध करपाचो 
महत्वाचो मुद्दो. 


] 


| दोन-तीन वर्सा फार्टी यु ट्युब हैं संकेत स्थळ पळयतान एक 
- दिस "अनुजा कामत" हैं नांव झळकले. लक्तुबायेन हांवें ताजेर नदर 
मारली. तातूंत अनुजान केल्लो संगीताचो अभ्यास आनी विस्कावणी 
_ आयतकच नवल आनी ताचे बरोबर अपूरबाय दिसताली. बाय अनुजान 
` यु ट्युब ह्या संकेत स्थळार घाल्ले कितलेशेच विडीओ पळोवन कवतूक 
दिसलं. बाय अनुजान जोडिल्लें संगिताचें ज्ञान पळोवन भौ.सुरेश 
वाडकार हाणी सारेगमप लिटल चॅप सर्तीत निरोप दितना दिल्ल्या 
आशिर्वचनाचो योग्य आदर दवरल्याची अनुभूती जाताली. 


॥ 

|! 

| 

| २७ एप्रिल २०१९ पणजे कला अकादेमींत टेड एक्स पणजी 
कार्यावळींत बाय अनुजाचं "संगिताक ताची अस्मिताय कित्याक लागून 

मेळटा?" ह्या विशयाचेर उलोवप, बायन केल्लो संगीत विशयाचो गहन 
अभ्यास परजळटा. निराशेवणी खोटावन, येवजील्ल्या मोखी कडेन 
शिस्तीन चलप ही देख बाय अनुजा कडसून शिकपासारखी! 


पिं अअअनययाय॒ाब॒बानाया॒ााााा 


वावझड -77- 


पुनरुत्थान 

गायन कलेचेर आदारीत कार्यक्रमांतल्यो आनी दोन देखी 
म्हणजे फामाद गायिका नेहा कक्कर आनी मोनाली ठाकूर. दोगांयनी 
विंगड विंगड वर्सा इंडियन आयडल ह्या सर्तीत वांटो घेतिल्लो. निमाणे 
धा स्पर्धाकांत ताची वेंचणी जाली, पूण सर्तीतल्यान सगळ्यांत पयलीं 
भायर पडपी हीं दोगांय आशिल्लीं. नेहा कक्कर आनी मोनाली ठाकूर 
हाणीं मेळयल्ली नामना आतांच्या पिळगेक सांगपाची गरज ना. तरी 
जाय जाल्यार गुगल संकेत स्थळार वचून तुमी अदीक म्हायती मेळोवंक 
शकतात. 


अपेश ही एक अल्पजीवी कळा मानून जैताचो हावेस बाळगप 
हातूंतच बुदवंतपण आसा. 


विद्यावर्धक मंडळ ह्या शिक्षण संस्थेत हांव बरीच वर्सा 
कार्यरत आसां. नवीन शिक्षक वेचून काडतना हांवे हिसपाभायर 
उमेदवारांच्यो मुलाखती घेतल्या. तातूंतलो वयर बरयल्ल्या विशया 
सारको दिसपी एक अणभव तुमच्या मुखार दवरतां. 


कांय वर्सा फाटीं श्री शांतादुर्गा हायरसेकंडरी स्कलाच्या विज्ञान 
विभागांत रसायन शास्त्र ह्या विशयांतलो शिक्षक वेंचपाखातीर 
उमेदवार आफयल्ले आनी तांच्यो मुलाखती चलताल्यो. 


मुलाखत घेवपी पंगडांत म्हजो आसपाव आशिल्लो. समार 
चोविस वर्सा पिरायेच्या उमेदवार चली आमचे सामकार बशिल्ले. 
उमेदवारीचो अर्ज ताणे प्रिंसिपत्राचे हातांत दिलो. ताची प्रमाणपत्रांची 
फायल हार्वे हातांत घेतली आनी आमच्या शाळेतली रसायन शास्त्रांतली 


वावझड 

पुनरुत्थान 
वरिश्ट शिक्षिका सुलक्षणा टीचर हिका त्या उमेदवारची तोंडी परिक्षा 
घेवपाक सांगले. 


एके वटेन तोंडी परिक्षा चलताली, दुसरे वटेन हांव तिची 
फायलींललीं प्रमाणपत्रां, शाळा कॉलेजांतले गुण-तकटे अशा तरतरेच्या 
कागदांचेर नदर मारतालों. रसायन शास्त्र घेवन विशेश प्राविण्यासयत 
गोवा विश्‍्वविदयालयचें पदवी प्रमाणपत्र, मागीर रसायन शास्त्र घेवन 
विशेश प्राविण्यासयत गोवा विश्‍वविद्यालयचें उच्च पदवी प्रमाणपत्र, 
तशेंच शिक्षण प्रशिक्षण परिक्षेत लेगीत विशेश प्राविण्यासयत पदवी 
प्रमाणपत्र! म्हाका ताचे शिक्षण क्षेत्रांत कमयल्ल्या येसाचे कवतूक 
दिसताले. 


हांव फायल बंद करपाक गेल्लों इतल्यांत म्हजी नदर अचकीत 


. एका कागदाचेर गेली. तें कागद म्हणजे त्या उमेदवाराचो बारावी विज्ञान 
` बोई परिक्षेचचो मार्काचो तकटो. तो पळोवन हांव अजापीत जालो. ते 
. चली रसायन शास्त्र ह्या विशयांत नापास जाल्ल्यान दुसरे वर्सा परत 


$ 


| 


परिक्षेक बसून पास जाल्ले. 


हावे म्हळे, "सुलक्षणा टीचर, मात्शी राव, म्हाका ह्या 
उमेदवाराक कांय म्हत्वाचे प्रस्न विचारुंक जाय." 


त्या उमेदवार चलये वटेन पळोवन हांवे म्हळें," बाय गो, 
विचारतां म्हणून रागार जावंक नाका, तूं जो विशय शिकोवपाक 
आमच्या शाळेंत अर्ज केला त्या विशयांत तूं बोर्डाच्या बारावी परिक्षेत 
पयल्या खेपेक नापास जाल्ले है खरें?" 


वावझड .79.- 


पुनरुत्थान 
त्या चलयेच्या तोंडांत उतर फुट ना जाले. घळा घळा दुकां 
व्हावंक लागली. 


"बाय, रडूं नाका. हांव तुज्या कर्तुबांचें मोल उरणे करीना, उरफार्टे 
तुर्जे म्हाका खूब खूब कवतूक दिसता. जो विशय तुज्या शाळेन तुका येना 
अशो दाखलो दिलो तोच विशय घेवन तातूंत विशेश प्राविण्या सयत जैत 
मेळोवप हैं सोपें न्हय! तरी पूण चवकसपणां म्हणून तुका विचारतां, अर्श 
कित्याक जांवचें?" 


"सर कितें सांगूं" त्या उमेदवार चलयेन जाप दिली. " त्या 
बारावेच्या वर्सा आमच्या शाळेंत रसायन शास्त्र ह्या विशयाचे 
शिक्षकाची नेमणूकच जावंक नाशिल्ली. आमच्या शाळेची सगळी 
बारावी विज्ञान शाखेची तुकडी नापास जाल्ली." 


हया चलयेन अपेसान निराश जायनासतना वस्तुस्थितीकडेन 
झगडून परत एकदां येसाची घुडी उबारली. 


वावझड आ 

| 
| फिलेटीना 
| 

| खुपशे लोक आपापली कामां करताना संगीत आयकतात, 
देखीक अभ्यास करतना, गाडी चलयतना, पुस्तक वाचतना. जायते 
जाण तर्कवितर्क पातळायतात की संगीत हे एकाग्रता वाडोवपाक मजत 
करता. आमच्या मेंदवाक संगीत कित्याक आवडता हैं हांव सांगूंक 
नकळो पूण संगीत आवडता हैं निखालुस खरें. 


एका दोतोरान म्हळां, संगीत मनश्याचो दावो मेंदू आनी उजवो 
मेंदू एकाचवेळा उद्यमशील करता आनी ताका लागून मेंदवाची 
आत्मसात करपाची शक्त सुदारता आनी वाढीक लागता. 


| म्हाका ल्हानपणापासून संगीताची आवड. आमच्या शात्रेय 
 जिवीतावेळार शिक्षण घेतना रेडिओ संगीताची जोड केन्ना म्हाका 
` लागली हैं म्हाका याद जायना. सकाळीं सात वरांचेर रेडिओ सिलोन 
- लावप हो नित्यनेम. सात ते सवा-सात सिनेमा गितांचेर आदारीत 
` वादयसंगीत, सवा-सात ते साडे-सात एकाच सिनेमातलीं पदां, साडे- 
' सात ते आठ पोन्न्या सिनेमांतलीं पदां, आठ ते पावणे णव वरां मेरेन 
| आयकुप्यांनी आगो केल्ल्या पदांची कार्यावळ "आपहीके गीत". ह्या 
| 


_ ्ंकक मर म्ग्ग्ग्ग्ज्ज्म्जम्ग्ग्न्न्ं 


वावझड ०7 पी 


फिलेटीना 


कार्यावळींतर्ले एक तरी पद आयकल्या खेरीज हांव शाळेक 
वचनाशिल्लों. 


आमच्या घरांत रेडिओची बसका मदल्या सालांतल्या उंच 
अश्या एका जनेलाचेर आशिल्लीं. ताचे सकयल आशिल्लो सोफा म्हणजे 
म्हजो अभ्यासाचो जागो. केन्ना बसून केन्ना न्हीदून ही साथ संगत 
चालू आशिल्ली. बुधवारा रातीकडेन आठ ते णव "बिनाका गीतमाला" 
एक उत्सवी वातावरण निर्माण करताली. दर बुधवारा ही गीतमाला 
आयकप, पदांची वळेरी बरोवप. खंयचँ पद कितले खेपे वाजले ताचो 
हिशोब दवरप हो म्हजो आवडीचो छंद. डिसेंबरांतली वर्सुकी "बिनाका 
गीतमाला" जणूं परब म्हळ्यार जाता. 


अकरावी एस.एस.सी. उपरांत म्हजी रवानगी धैंपे कॉलेज ऑफ 
आर्टस आनी सायन्स, मिरामार पणजेच्या वसतीघरांत जाली. थंय दोन 
वर्सा संगीताची उपासमार जाली. वसतीघरांतलो म्हजो सांगाती आयव्हो 
फरनान्डीसा कडेन एक ल्हानसो रेडिओ आशिल्लो. केन्ना केन्ना ताचेर 
तान भागयतालों. स्वताचो रेडिओ आसचो अशी खूब उमेद, पूण घरा ही 
मागणी फुडें करपाची हिंमत नाशिल्ली. 


धपे कॉलेजीत एक नेम आशिल्लो. ऑक्टोबर म्हयन्यांत 
जावपी परिक्षेत जे भुरगे आपापले वर्गात पयल्या तीन नंबरांत येतात 
तांची शिकवणी शुल्क माफ जातालें आनी है पयशे त्या त्या भुरग्यांक 
परत मेळटाले. धेंपे कॉलेजींतल्या पयल्या आनी दुस-या वर्सा म्हाका ही 
येवजण फाव जाली. सारके याद जायना, तेन्ना तीनशे तीनशें रुपया 

र ते हांवे दिवचले कॅनरा बॅकेत भरले. हया पयशाचो 
घेवप हो नदरेआडचो बेत. 


गोवा इंजिनिअरींग कॉलेजच्या वसतीघरांत पावतकच रेडिओ 
बेत उफाळाक आयलो. एक दिस हांव पणजे फिलिप्स 

दुकानांत गेलों. " फिलेटीना डिलक्स" हया मोदेलीचो एक 
सुंदर ट्रांजिस्टर रेडिओ म्हाका घोस्ताक गेलो. ताचें मोल लेगीत 
म्हज्या अदमासांतलें. हांवे ४१५ रुपया फारीक करुन "फिलेटीना 
डिलक्स" म्हज्या ताब्यांत घेतलो. त्या काळांत रेडिओ विकतो घेतना 
ताचे लिसेंस काडप गरजेचे म्हणून हांव त्या दुकानाच्या 
व्यवस्थापकाकडेन गेलों. जायतीं कागदां केलीं आनी रेडिओ घेवन 
नीट फर्मागुड्ये वसतीघरांत! दुकानाच्या व्यवस्थापकाक पळोवन 
मात्शे कच्च जाल्ले, तो आमच्या सोय-यांपैकीं. तो घरा सांगना 
जाल्यार पुरो अशें वाटेर श्री मंगेशाकडे मागून दवरिल्ले. 


वसतीघरांतलीं चार वसौ "फिलेटीनाचे" सांगातान मजेत गेलीं 
हांवे म्हज्या शैक्षणीक वसौनी रातीच्या जागरणांचो आदार घेवक ना 
जेन्नाचे काम तेन्ना ही मोख. रातींची धा वरां जाली की विविधभारतीचो 
*छायागीत" ही कार्यावळ म्हज्या खूब आवडीची. साडे-धा मेरेन ही 
कार्यावळ आयकप आनी न्हीदेच्या स्वाधीन जावप हो नित्यनेम 


फिलेटिनाचीं फर्मागुडयेवयलीं चार वर्सा पुराय जाल्या उपरांत 
ताचेर शेखरान आपलो दावो पयलींच लावन दवरलेलो. देखून ताची 
बदली बांबोळे गोवा मेडिकल कॉलेजीच्या वसतीघरात जाली. 


इसरो रा ्यानोष.्९८”सो;स)ओ..)झ....द..थभ.ओा. .ई.खगगग.खजजखग..लखह 

बळगें 


| 


उर्बा वाडोवपी प्रवचनां दिवपी फामाद व्यक्तित्व भौ. संदीप 
माहेश्वरी हैं नांव खुप जाणांक नवें न्हय. तांचें उर्बा वाडोवपी, प्रेरीत करपी 
उलोवप यु-ट्युबाचेर घे म्हणून पळोवंक मेळटा. तातूंतलें "अनस्टोपेबल" 
हैं उलोवप देख घेवपा सारखें. ह्या उलोवपांत तो एक काणी सांगता. ती 
काणी हांव तुमच्या मुखार दवरतां. 


एका गावांतल्या दोन इश्टांची ही खबर. जय आनी वीरु. जय स 
वर्सा पिरायेचो जाल्यार वीरु धा वर्सा पिरायेचो. घडीघडी, पावला 
कणकर्णी दोगुय एकठांय आसताले, एकठांय खेळटाले आनी एकठांय 
भोंवताले. एक दिस भोवतां भोवतां ते दोगुय गावांपासून पयस पावले. 
आनी खेळटा खेळटां, धा वर्सा पिरायेचो वीरा, थंय आशिल्ल्या एके 
बायत पडलो. ताका पेवपाक येनाशिल्ल्या कारणान जीवाच्या आकांतान 
वीरु बांयतसून व्हडल्या व्हडल्यान आइड्यो मारूंक लागलो. " जय! 
म्हाका भायर काड, म्हाका भायर काड." 


स वर्सा पिरायेचो जय हाणे त्यो आइड्यो आयकल्यो. ताणें 
चारय वेटेन पळयलें. मजतीक आफयतलो जाल्यार कोणूच दिसना 
जालो. इतल्यान ताची नदर गेली एका बालदेचेर जाका एक लांब राजू 

र ताणे बेगोबेग ती बालदी उखलली आनी बांयत शेवटून मारली. 
"बालदेक घट्ट धर" अशें आइडून सांगले. 


वीरून बालदेक घट्ट वेंग मारली आनी जय तो राजू पिश्याबशेन 

लागलो. ताणे आपलें आशिल्ले नाशिल्लें बळगै झोकून दिलले. 

ओडीत रावलो, ओडीत रावलो. पांय निसरताले, ताचें संतुलन 

हालताले पूण जो पर्यंत वीरु बांयचे वयर येना तो मेरेन ताणे आपलो 

येत्न सोडलो ना. बांयतसून भायर येतकच वीरुन जयाक वैंग मारली 
आनी दोगूय रडपाक लागले. काणी इतल्यार सौंपुंक ना 


आतां बांयत पडलो ही खबर घरा कळत जाल्या मार पडटलो 
म्हणून दोगुय खूब भियेल्ले. पूण अशें कांय जालें ना. जेन्ना, " वीरु 
बांयत पडता आनी जय ताका भायर काडटा" ही काणी ताणी घरच्याक 
आनी शेजार पाजा-यांक सांगली, तेन्ना कोणच तांचेर विस्वास दवरलो 
ना. ज्या भुरग्याचे आंगांत ती बालदीभर उदक लेगीत उखलपाचें बळे 
'ना तो एदया व्हडल्या धा वसौ पिरायेच्या भुरग्याक बांयतसून वयर कसो 
_काडतलो? असो सगळ्यांचो सुर आशिल्लो. 


है 

| पूण त्या गावांत एक जाण्टो मनीस आशिल्लो ताणे ही खबर 

 आयकतकच जय आनी वीरूचेर विस्वास परगटायलो. रहीमचाचा ताचे 

| नांव. ताचे हुशारकायेक लागून गावांतलो दर एक जाण तांचेकडेन 

| आदरान पळयतालो. रहीमचाचा केन्ना फट उलयना, ताणें जेन्ना जय 

' वीरूचेर विस्वास दवरला म्हणजे कितें तरी सार आसुंकूंच जाय अशें 
सगळ्यांक दिसले. 

बळगें 

सगळ्या गांवचे लोक एकठांय जाले आनी रहीमचाचा 
आयले, सगळे रहिमचाचाचे उतरार्नी अचंबीत जाल्ले. "चाचा, | 
दोगांयचेर कसो विस्वास दवरतात? वीरू केदो, जय केदो! स 
पिरायेचो जय धा वर्सा पिरायेच्या वीरुचो आर कसो उखलूंक शकता?" 


रहीमचाचा हासूंक लागले, " कसो भायर काडलो हैं हांव 
सांगूं, ते सांगतात न्हंय? ते सांगतात हैं निखालुस सत्य आसा." 
रहीमचाचाचे तोंडाक पळयत रावले. थोड्या वेळांत चाचाचे मुखांतसून 
नितळ देखीची उतरां भायर सरलीं. 


"बाबानुं आयकात, कान उक्ते दवरून आयकात. प्रश्न हो न्हय 
की लहानश्या भुरग्यान हैं काम करें केलें? प्रस्न हो की ताका हैं जमले 
कशे? प्रस्न हो की जयाक एदें व्हडलें बलगें खंयसून आयले? ह्या 
सगळ्या प्रस्नांक फकत एक आनी एकुच जाप आसा ती म्हणजे जेन्ना 
जय आपले खर यत्न करतालो, तेन्ना "तुका तें काम जमचें ना." अशे 
सागपी थंय कोणूच नाशिल्लो." 


ही जाली आयकिवांतली काणी. पूण म्हज्या जीवीतांत ह्या 
काणयेक लागसारशी एक घडणूक आज हांव तुमच्या मुखार दवरतां. 


हाव सुमार चवदा वर्साचो आसतलों. त्या दिसा कसल्या तरी 
कारणाक लागून घरची चडशीं मनशां घरा आयर आशिल्लीं. घराकडेन 
हांव आनी म्हजी आवय, आमी दोगांच आशिल्लीं. रातीची पावणे-धा वरां 
जाल्ली. आवय भितर रानचीकूड नितळ करताली आनी हांव आयर 
सोपणांचेर बसून बाकीच्या घरच्या मनशांची वाट पळयतालों. 

आमच्या घरा सामकीर आमचो कपड़े धुवपाचे शाब्बाचो 
आशिल्लो. एके वेटेन आमचें घर दुसरे वेटेन कारखानो मदीं 
रस्तो. बसलां थंयसून म्हाका आमच्या शाब्बाच्या कारखान्यांत 
दिसलो. हांवे आवयक उलो घालून म्हळें, "माई, कारखान्यांत 
र चालु उल्ल्या शी दिसता. चावी घेवन वतां आनी बंद करून 


हांवे चावी घेतली आनी रस्तो हुपून कारखान्या वटेन गेलो. 
लागी पावता म्हळ्यार म्हाका उजवाड थीर ना हाचो आभास जावंक 
लागलो. चावी काडून जर भितर वता जाल्यार म्हाका एक भिरांकुळ 
'घडणूक म्हज्या सामकार म्हाका दिसली. 


शाबू तयार करपाची एक व्हडली कायल आसता. ते कायलीत 

थोडें तेल आनी शाब्बाक लागपी कच्चो म्हाल दुसरे दिसाची पूर्व तयारी 

म्हणून घालून दवरिल्लो. ताका कमकमीत उजो पेटिल्लो आनौ ह्याच 
उज्याचो उजवाड म्हाका घरा कडसून दिश्टी पडिल्लो. 


| ह्या व्हडल्या कायलीच्या म्ह-यांत तेलान भरील्ल्यो बावीस 
' बालद्यो आशिल्ल्यो. है पळोवन हांव धांवत घरा आयलो आनी आवयक 
_ भिरांकुळ घटणेची म्हायती दिली. 


| "माई, बेगीन चल आनी नारायणाक मात्सो आफय." 


आमच्या कारखान्यांत काम करपी एक मानाय, नारायण 
लागींच रावतालो. माईन धांवत फुडें वचून नारायणाक साद घाली. 
"नारायण! बेगीन यो कारखान्याक उजो लागला." 


र 

बळगें 
आपल्याक आफयला हैं नारायणाक ः 
आफयला हैं ताका आयकुंक गेलें ना. केन्ना केन्ना रातचो 
म्हालाचो ट्रक येता. तसो ट्रक आयला जातलो अशें ताका दिसले 
नारायणाक येवपाक कळाव जालो. 


हे वटेन हांव धांवत कारखान्यांत भितर गेलों. त्या 
उज्या कडेन पळोवन, आतां फुड किते? हो प्रस्न म्हज्या मुखार आं 
आशिल्लो. लारगीच आशिल्ल्यो तेलाच्या बावीस बालदयों फुडल्या 
आकांताळ्या चित्राची जाणविकाय दिताल्यो. हांव एकटोच हया अगडबंब 
प्रस्नाक जाप दिवपाक उबो आशिल्लो. 


उजो आनी जर व्हडलो जावंक जाय ना जाल्या हयो तेलाच्या 
बालद्यो हांगाच्यो काडूंक जाय हो विचार मनांत आयलो. हावे एक एक 
करून बालद्यो उज्या म्ह-यांतसून काडून भायर व्हरून दवरपाक 
सुरवात केली. दरएक बालदी उखलताना म्हाका उज्या म्ह-यांत वचचें 
पडतालें. भंय म्हणता तो खंयचकडेन नाच्च जाल्लो. हावें बावीसुय 
तेलान भरील्ल्यो बालद्यो आयर व्हरून दवरल्यो. इतल्यान नारायण 
आयलो, तो मेरेन घरची मनशां पावलीं, आनीकुय लोक धांवन आयले 
आनी सगळ्यांनी मेळून उज्याचेर आळाबंद घालो. 


आतां प्रशन हो न्हय की लहानश्या भुरग्यान हैं काम कशे केलें? 
प्रस्न हो की ताका हैं जमलें कशे? प्रस्न हो की म्हाका एदे व्हडलें बळगें 
खंयसून आयले? ह्या सगळ्या प्रस्नांक फकत एक आनी एकुच जाप 
आसा ती म्हळ्यार, जेन्ना हांव म्हजे खर यत्न करतालों तेन्ना "तुका तें 
काम जमर्चे ना." अशें सांगपी थंय कोणूच नाशिल्ल्लो. 

बळगें 


| म्हज्या बापायक म्हळ्यार बापूक वयाचे शाण्णव वर्साचेर देवाचें 
आपोवणे आयलें. देहांता पयलीं म्हयनोभर सुमार, एका रातीकडेन 
अडीच वरांचेर म्हाका उठयलो. ताका न्हीद बरी पड नाशिल्ली. ताचे 
दुयँसाक लागून हांव म्ह-यांतूच न्हीदतालो. 


"म्हजी फाट वळटा, मात्शी हुन पिशवेन शेक आनी बाम लाय." 


| हांवे फाट शेकली, बाम लायलो. इतल्यान ताणे म्हजो हात घट्ट 
' धरलो आनी म्हळें, "तुका लागून आमचो कारखानो उरलो ना जाल्यार 

गोबर जावंपाचो" जाण्टेपणांक लागून बापूक आतांच्यो यादी 
. उरनाशिल्ल्यो पूण पोन्न्यो यादी ताचे मतींत घट्ट आशिल्ल्यो. 


| म्हाका त्या रातीची याद जाली. हांव कितलीशी वर्सा काळांत 
` फाटीं गेलों. उज्याचो आकांताळो तांडव दोळ्यां मुखार उबो रावलो. 
हातांतल्या घड्याळाचेर नदर गेली. रातीची तीन वरां जाल्लीं. आंगार 
कांटो फुलील्लो! 


भक्त-दर्शन 


भक्त-दर्शन 


कालच्या आयतारा म्हज्या एका इश्टाचे चल्याच्या 
लग्नाक बांदिवडे महालक्ष्मी सभाघरांत गेल्लों. महालक्ष्मी आमची 
पालवी म्हणटकच दर्शन घेवप हें अनिवार्य. लग्न कार्याची 
उपस्थिती यजमानां कडेन रुजू जातकच घरा परतीची वाट धरली. 
लागीच आमचें कुलदैवत श्री मंगेशाचें देवूळ, म्हणटकच पावलां 
तर्शेच दर्शन घेवया अशें थारावन गाडी देवळाचे रस्त्यार भीतर 
घेतली. 


रस्त्या वयल्या दरवट्या कडेन आमची गाडी आडायली. 
सुरक्षा कर्मचा-यान “अंदर जाना मना है” अशें फरमान सांगले. 


“आमी श्री मंगेश देवाचे म्हाजन” अशी म्हजी तोंडी 
वळख हावे दिली. 


“पास दिखावो “ म्हणत ताणे म्हजे कडेन तुच्छ नदरेन 
पळयलें. एन. आर. सी. बशेन "मंगेश म्हाजन रजिस्टर” हांगा 
लागला म्हणून म्हाका खबर नाशिल्लें. 


वावझड चच - 90 - 


भक्त-दर्शन 
निमाणे कडेन हांवे ताका गाडयेंतलें मंगेशाचें छायाचित्र 
| पुरावो म्हणून दाखयतकच म्हजेर काकुळट करून गाडी भीतर 
| देवळा कडेन वचपाक सोडली. 
| देवळाचे दरवट्या सामकीर गाडी थांबोवन, भेटीचो नाल्ल 
' हातांत धरून प्राकारांत प्रवेश केलो. पयलीं काळभैरवाचें दर्शन 
घेतलं आनी मागीर देवळांत भीतर सरलों. पर्यटकांची बरीच गर्दी 


 आशिल्ली. लायनींत उबो रावल्या शिवाय दुसरो पर्याय नाशिल्लो. 


| 
| 


लायनींतल्या चार पाच वांगडयां फुडें एक पर्यटक, जाका 
कोरोना व्हायरसाचो कांच जाल्लो, तोंडाक नीळ्या रंगाचे नाका- 
तोंडार कापडी धांपणें घालून फुडें लायनीत सरतालो. देवा फुडे 
पावतक ताणें दोनुय हात जोडून देवा कडेन थेट भासाभास सुरु 
केली जांवये असो म्हाका ताचे हालचाली वयल्यान अदमास 
आयलो. सुमार मिनिट भर गाराणें घालतकच ताच्या मनांत एक 
दुबाव आयलो जावये. 


“हांवे तर नाका-तोंडार कापडी धांपर्णे घालां. म्हज्या 
गाराण्यांक वरदान पावोवपाचें देवान थारायलें जाल्यार तर देव 
म्हाका वळखतलो कसो?” असो ताका प्रस्न पडला जांवये अशें 
ताचे फुडल्या कृती वयल्यान अदमास आयलो. 


ताणें हळूच कापडी धांपण्याची एका काना वयल्ली मुदी 
काडली आनी आपलें मुख सुमार पंदरा-वीस सेकंद देवाक दाखयले. 
आपली ओळख देवा पटली आसतली हाचे समाधान ताचे तोंडार 


<<< 

भक्त-दर्शन 


दिसतालै. रोखडीच मुदी आसातशी कानार परती घाली 
आनी तो फुडें वचपाक गेलो. 


ताचे भावनांच्या शुद्धताये बद्दल म्हाका इल्लोय दुबाव 
नाशिल्लो पूण म्हज्या मुखार मात एक मुमुरखेँ हास्य फुललें. 

नेव 


भावविश्वी वाचनालय 


पुस्तकांची आवड ल्हानपणांत जावप गरजेचे पूण तै 
खंयच्या वयाचेर हाचेर जाणकारांचे मत घेवपाक जाय. यु.एस 
.ए.ची फामाद गायिका डॉली पॅट्रन हीचे नांव तुमी आयकलां 
आसतलें. तांचे एक मत आसा. पुस्तकांची आवड ही जल्मापासून 
लागूंक जाय. ताणीं १९९५ वर्सा एक येवजण सुरू केली जाचें नांव 
आशिल्ले "डॉली पॅट्नचें भावविशवी वाचनालय" (Dolly Patron's 
imagination Library). ह्या येवजणीच्या संकल्पा विशयी 
उलताना डॉली पॅटन म्हणटात, "जेन्ना हांव लहानाची व्हड जाले 
तेन्ना हांवे खूब सपनां पळयल्लीं. तीं सपनां पुराय जातलीं हाचे 
बदल मनांत हांव खात्री बाळगून आशिल्ले. म्हाका खबर आसा 
संवसारांतलीं जाय तीं भुरगीं सपनां पळयतात, कोणांक दोतोर 
जावपाचें आसता, कोणांक इंजिनीअर जावपाचे आसता, कोणांक 
संशोधक जावपाचे आसता. कोणाच्यान सांगू येता एक ल्हान चली 
भुरग लेखक जांव येता, गायिका जांव येता! ह्या चडशा सपनाचे 
बी बियाणे चडशा वेळां पुस्तकांत मेळटा. तूं जेन्ना समाजांत 


_ "रन एन 

भावविश्वी वाचनालय 
पुस्तकां "पेरता" तेन्ना ताचें फळ त्या समाजाक मेळटाच 
त्याभायर पुराय संवसाराक ताचो लाब जाता. " 


"डॉली पॅट्रनचें भावविशवी वाचनालय". ही येवजण १९९५ 
सालांत सुरु जाली. हया येवजणीत तार्णी जल्माक आयिल्ल्या 
कांय वेचिल्ल्या भुरग्यांक दर म्हयन्याक एक पुस्तक भेट म्हणून 
धाडपाक सुरुवात केली. ही येवजण तें भुरगें पाच वर्साचें जाय 
मेरेन चालू उरताली. लाबार्थी भुरग्यांची वेचणी करताना तार्णी 
तांची आर्थिक परिस्थिती विचारांत घेवंक ना. तांकां दिसतालें की 
धनीक मनशाक पुस्तकांची ओड आसताच अशें ना. भुरग्यांच्या 
हातांत पुस्तक मेळप म्हत्वार्चे. डॉली पॅट्रन हार्णी पयलीं हो वावर 
यु.एस.ए.च्या टॅनेस्सी ह्या राज्यांत सुरु केलो, मागीर पुराय 
यु.एस.ए. देशांत ताचो प्रसार जालो. मागीर यु.केंत, कॅनडात, 
ऑस्ट्रेलियात आनी मागीर आयरलँडांत ताचो विस्तार जालो. 
१९९५ वर्सा १७६० पुस्तकां घेवन सुरु केल्ली ह्या येवजणेंत, 
डिसेंबर २०१९ मेरेन १३ कोटी १० ल्लाखांवयर पुस्तकां विनामो 
भुरग्यांक पोस्टांतसून पावयल्यांत. 


डॉली पॅट्रन हांच्या वावराचें कवतूक संवसारांतल्या खुब 
संस्थानी तशेंच सरकारांनी तांकां पुरस्कार भेटोवन केलां. ह्या 
कामा मोठो आर्थिक पालव जाय. ती स्वता गायिका तशेंस उत्तम 
व्यवसायिका. ताणीं स्थापन केल्ल्या "डॉलीवूड फाऊंडेशन" ह्या 
संस्थेच्या आदारान ही येवजण चलता. हे येवजणेक उबार 


दिवपाक स्थानीय लोककल्याणाचें काम करपी अनेक संस्था तशेंच 
परोपकारी लोकांनी आर्थिक मजत केल्या. 

भावविश्वी वाचनालय 


है बुनयादीचेर आदारीत एक "छोटेखानी" येवजण कोंकणीं 
भाशेंत जांवची अशें खुपदां म्हज्या मतीत येता. खर्चाची व्हडलीशी 
चिंता जायना. पूण असल्यां पुस्तकांत फावसो विशय खंयचे 
आसप हाचेर म्हजी गाडी शिरकता. जाणकार आनी कोंकणी मोगी 
आपवावुरण्यांनी हांतूंत लक्ष घालीत जाल्यार एक प्रगमनशील 
उपयोगी वावर जांव येता. 

भाशाघोळ 


भाशाघोळ 


कॅप्टन नेहाबायच्या लग्नाक दिवचलचो आमचो घराबो 
आनी लागचीं सोयरी मेळून ३०-३५ लोकांचो एक पंगड राजस्थान 
राज्याच्या बीकानेर शारांत गेल्लो. लग्न सुवाळो न्हंवरेकारांचे 
म्हणजे राजस्थानी रीतीनी जालो. श्री मंगेशाचे कृपेन लग्न कार्य 
कसलीच आडमेळ येनास्तना उत्तम रीतीन संपन्न जालें. येती 
वती भोंवडी भारतीय रेल्वेच्या पालवान जाली. न्हय म्हळ्यार 
सुमार एक सप्तकभर आमचो राबितो हिंदी भाशीक वाठारांत 
आशिल्लो. सांगापाची मोख म्हळ्यार सगळ्या "बाराती" च्या 
तोंडांत कोंकणीचो घमघम आशिल्ली हिंदी मेकळ्या वातावरणांत 
वावुरताली. आमच्या नव्या राजस्थानी सोय-यांनीं हिंदी भाशेंत 
उलोवपाचो आमचो यत्न उमेदीन मानून घेतलो. लग्न कार्याक 
लागून सगळे दिस शिवराक जेवणाचो आस्वाद घेत गेल्ले. 


परतीची भोंवडी सुरु जाली आनी गोंयकारपण जागें जालें. 
शीत, कडी, हुमण, पोस्त, दबदबीत, किसमूर आनी हेर 
जिनसांच्यो यादी मनाक थतरवितर करूंक लागल्यो. लग्न 
कार्याच्या पंगडाचो मुखेली भाईकाकाक सगळ्यांची काकुळट 

आनी ताणे एक उमेद येवपी पेरगांव घालें. " मडगावां 
शारदा क्लासिकांत वचून नुस्त्याच्या जेवणाचेर आडवो 
> 


भोंबडेच्या निमाण्या पांवड्यार आमी मड़गावां दनपारचे 
देड वरांचेर पावलीं. सामान सुमान जाग्यार घालुन शारदा 
कलासिकांत पावता म्हळ्यार तीन वरां जालीं, आपापल्या जाग्यार 
बसून सगळी जणां वखवखलेल्या नदरेन "फिश थाळयेची" वाट 
प्रळयतालीं. भुकेक लागून रेखाबायच्यान राव नज जालें. तिणे 
बेगबेगीन वेटराक आपोवन हाडलो, उलोवपान हिंदीचो छाप आजुन 
सुटुंक नाशिल्लो. रेखाबायक सांगपाचे आशिल्ले "बेगीन मात हाड". 
तिणे कोंकणीचो घमघम आशिल्ली हिंदीत असो अनुवाद करीत 
म्हळे, "जल्दी मात लाना". सगळ्यांक आयकूंक आयले "जल्दी 
मत लाना". वेटर आनी आमी सगळी रेखाबायक गोंदळेल्या 
नजरेन पळयत रावली. 

मेंडोलीन 


म्हज्या शालेय जीवनांत म्हाका हिंदी चित्रपट संगीत 
आयकपाची ओड लागिल्ली. त्या काळांत खूब नामनेचे संगीत दिग्दर्शक 
हिंदी चित्रपटांक आपल्या सर्जनशील, रचनात्मक आनी प्रायोगिक अशा 
वावरांनी सोबीत करताले. शंकर-जयकिशन, कल्याणजी आनंदजी, 
सलील चौधरी, नौशाद, बर्मन पितापुत्र, हेमंतकुमार, ओ.पी.नस्यर, मदन 
मोहन, रवी, दत्ताराम, रोशन, खय्याम, जी.एस. कोहली अशीं कितलीर्शी 
नांवां घेवंक येता. 


एक १९६३ ह्या वर्सा आयिल्ल्या संगीतकारांच्या जोडयेन 
म्हाका आकर्शून घेतलो ती जोडी म्हणजे लक्ष्मीकांत प्यारेलाल हांची. 
तांच्या उत्कृश्ट कार्याचो वेगळो नियाळ घेवपाची गरज ना. ह्या | 
जोडयेंतले लक्ष्मीकांत हे मेंडोलीन वाद्य वाजोवपांत फिशाल तर | 
प्यारेलाल हे रेबेक वाजोवपांत कसबी. | 


रेडिओ वयली लक्ष्मीकांत प्यारेलाल हांची पदां अनुसर, तांचे | 
बिनाका गीतमाला ह्या श्रीलंका ब्रॉडकास्टींग कॉरपोरेशना वयल्यान 
जावपी कार्यावळीत जावपी सादरीकरणाचेर टिपणां तयार करप, तांचे 

गीतांच्या पदांच्यो पटयो एकठांय करप अशे म्हजे अनेक 
दीम चलताले. 


| तांच्या मेंडोलीन हया वाद्यान म्हाका आकशून घेतिल्लें. हावें 

टी, बुलबुलतरंग अशीं कांय वादयां वाजोवपाचो फळादीक येत्न केल्लो. 
ही वादयां मनाजोगतीं वाजोवंक मेळील्लीं. पूण स्वताचें मेंडोलीन वादय 
आसचे ही एक आस. 


इंजिनीअरींग कॉलेजांत ही इत्सा पुरी जाली. मेंडोलिन 
खाशेले प्रशिक्षण घेतलें ना. वाजोवन वाजोवन ताचेर जाय 
'तितली निपूणटाय मेळयली. वसतीघराचे आगाशीचेर तिनसांजेच्या 
वेळार म्हजें मेंडोलीन, जनक मेहताची बांसरी आनी जोजफ रेगो हाचे 
शैबेक असो वादकगण खुबदां जमला आनी खोशयेचो उमाळो घडोवन 
हाडला. हैं ल्हान सुटसुटीत वाद्य म्हजेबरोबर बरीच वसी उरलें. अभ्यास 
कर आनी मागीर काम करताना आयिल्लो शीण घालोवपाचें काम 
ह्या वाद्यान जायते खेपो केलां. 

















१९८० सालांत म्हजी भयण शैलजाचें लग्न जालें. ताका म्हजी 
स्तिक अशी केळवण कितें दिवची असो प्रस्न म्हाका तेन्ना खूब वेळ 
वो जायनाशिल्लो. निमाणें खूब चिंतप केल्या उपरांत सुंदर सोबीत 
मेंडोलीन वाद्य ताका म्हजी यादस्तिक म्हणून दिलें. घोवागेर 
जेन्ना जेन्ना ताणें हैं वाद्य हातांत घेतलां तेन्ना तेन्ना ताका हांव 
'फड़यांत आशिल्ल्याचें भावविश्व निर्माण जाला आसतलें हाचेर म्हाका 


ल्लोय दुबाव ना. 


क 

म्हेळो खेळ 


म्हेळो खेळ 


सकाळीं साताचो सुमार आसतलो, विनुबाबाचे घराचे दारार 
कोणेतरी थापट मारून, "विनुबाब, विनुबाब" असो उलो मारलो. सकाळीं 
फुडें कोण आयला आसतलो अशें चितीत विनुबाब दारची खिळी काडली. 


दारांत काचबुल जाल्ल्या सदाशिवाक पळोवन तार्णी विचारलें 
"कितें जालां? असो भियेल्ल्याभाशेन कित्याक जाला तूं?" 


"विनुबाब, सुलू घराकडेन ना." सुलू म्हळ्यार सुलोचना, 
सदाशिवाची भयण. 


"ना, शेजरा पाजरा पळयलें तुमी?" 


"हय, राती हांवें ताका साडे धांक सुमार धाकटे भयणी वांगडा 
न्हीदूंक वतना पळयलां. सकाळीं बेगीन उठलां आसतलें अशें आमकां 
दिसलें. आमी सगळ्याक सोदलें, सुलू खंयच दिसना." 


"तूं कांय भियेवंक नाका, हांव येता तुज्या घराकडेन" 


"विनुबाब बेगीन यो, म्हाका चिन्नां बरीं दिसना." 


“न 

गोंय स्वतंत्र जाल्यार वर्स सुद्धां जावंक नाशिल्ले. नव्या 
घड़ी जायतशी बसूंक नाशिल्ली. थळावे पोलीस आनी 
सैन्य हांचे जोड पालवान कायदो सुवेवस्थेचो ताळमेळ 
, त्या काळांत घरांतलें एक सोळा सतरा वर्साचें चली ना जावप 
गांवखब-यांक एक आपोवणैच. सुलोचनाचो घराबो म्हळ्यार 
आजोळ. ताच्या गांवांतल्या प्रभावाक लागून सदाशिवाक 
नैतिक बळगें आनी विनुबाब कितेंतरी करतलो हो विस्वास. 


विनुबाबान कांय दिसा फाटल्यान आपल्या कारखान्यांतलो 
विक्रेक व्हरपाखातीर नवी गाडी घेतील्ली. ती घेवन तो 
घरा पावलो. एक एक करून लोक जमूंक लागिल्ले. दर 
एक जाण आपली काणी शिंवरावपाक लागिल्लो. विनुबाब येतकच ताणें 
'सगळीं सुत्रां आपले हातांत घेतलीं आनी खोलायेन चवकशी करपाक 
सुलोचना गावांत आशिल्ल्या एका मिशनरी शाळेंत शिकताले. 
` शाळा सुटतकच घरा येवपाची एक संवकळीची वाट आनी त्या वाटेर 
मिशनरी माद्रींचे कार्यस्थळ आशिल्ले. सुलोचनाचो सभाव खेळीमेळीचो, 
लोकांक मेळप, तांचे भितर मिसळप, आपलेपणा वाडीक लावप हांतूंत 
ताका उमेद आनी धादोसकाय. ताच्या ह्या सभावाक लागून ताची 
वाटेवयल्या माद्रीच्या कार्यस्थळावटेनच्यो पावटी सुरु जाल्यो. थय 
| राबितो करपी व्यक्तीकडेन सुलोचनाची इश्टागत वाडीक लागली. 


तांच्या धार्मिक विशयांवयल्या भुल घालपी प्रवचनां आनी 
उलोवपांनीं सुलोचनाचे मनाचेर परिणाम जांवपाक सुरुवात जाली. 

म्हेळो खेळ 

सादूरपणांत बळयां येवजिल्लो एक म्हेळो खेळ प्रारंभ 
सुलोचना, ताणीं विणील्ल्या जाळ्यांत केन्ना घुस्पलें | 
दिश्टावो जावंक पावलो ना. ल्हवू ल्हवू ताणी तुमच्या देवापरस 
देव कसो बरो हाचे वांटप तयार करून सुलोचनाच्या मेंदवांत 
सुरुवात केली. कांय तेंपान तें तांच्या विणलेल्या जाळ्यांत पुराय 
घरच्यांक या घातकी अरिश्टाची इल्लीय कल्पना नाशिल्ली. 


त्या कार्यशाळेंतल्या माद्रीनी आपलें निमाणे अस्त्र 
काडले. ताणीं सुलोचना फुड्यांत धर्मपरिवर्तनाचो आनी "नन" 
प्रस्ताव दवरलो. भुलविदयेन भेरायल्लो मनीस जशें ताच्या धनयार्चे 
आयकता तशे सुलोचनाचें जालें. तार्णे फाटलो फुडलो विचार 
करीनासतना तांच्या प्रस्तावाक हयकार दिलो. 


गोंय पुर्तुगेजाचे राजवरटींतल्यान निकतेंच भायर सरील्ले. 
पयलींचे राजवर्टीत हें काम सामकें सोपें आशिल्ले. सुलोचनार्चे 
धर्मपरिवर्तन गावांत खर प्रतिक्रिया निर्माण करूं शकता हाची पूर्ण 
जाणविकाय माद्रींक आशिल्ली. ताणीं सुलोचना फुड्यांत पळून वचपाची 
सूचना मांडली. 


माद्रीनी निखालस बेत येवजिलो. त्या येवजणी प्रमाण 
सुलोचनान रातींच्या बारा उपरांत माथ्यावयले केंस कापून दादल्यांचें 
कपडे घालून घरा पासून शंबर मीटरांचेर चलत येवपाचो बेत थारलो. 
थंयसून फुडे म्हावळींग्या मेरेन व्हरपाक एक मोटारसायकलकार 
येवपाचो निश्‍चित जाल्ले. फुडे सुलोचनान चलत गोंय सीमा पार करून 
महाराष्ट्रांत भीतर सरपाचें. थंयसून फुडें व्हरपाची येवजण थंयच्या 


वावझड wide: 









E घेलील्ली. म्हेळी येवजण बरीच चालीक लागिल्ली 


विनुबाब आनी सांगताक जनाबाब, ही जोडी बॅडफोर्ड गाडी घेवन 
सोदपाक जायते कडेन गेली पूण बरी खबर येवपाची चिन्नां 


साडे चारांक सुमार पुलिशेचो रकाद आयलो. म्हावळीग्या 
स एका चलयेक पुलिसांनी आडावन दवरलां म्हणून. रोखडेच 
आनी जनाबाब बॅडफोई गाडी घेवन म्हावळींग्यां सीमाचौकेर 
, शिमे वयल्या पुलिसांक मेळले. त्या चौकेर एका बांकार सुलोचना 
नदरेक पडलें. कोयत्यान कापिल्ले केंस, आंगार भावाचे कपडे 

आनी तोंडार भिरांकुळ छाप. असो अवतार पळोवन विनुबाबाक 
क्काकुळट दिसली. ताणी म्ह-यांत वचून "सुलू, सुलू' असो 
` अपुरबायेन उलो मारलो, पूण सुलोचना एकटक पयस पळयत 
ल ताका आपले म्ह-यांत कोणतरी उबो रावला हाची इल्लीय 

नाशिल्ली 


भूतांक खंय चपलांचोच मार आनी ह्या वेळार अपुरबायो 
ना हैं मतीत धरून विनुबाबान आवाज वाडयलो 








"सुलु, उठ" आवाज वाडयल्याबराबर सुलोचना उठून उबें रावले, 
फाटल्यान चल" भेरायल्ली नदर घेवन तें विनुबाबा फाटल्यान 
र लागलें. गाडयेकडेन पावतकच "बस गाडयेन" असो धेंगसो 
'घालो. सुलोचना आज्ञाधारक कशें गाडयेंत बसलें. हाका घेवन खय वचप 
हो विनुबाबा फुड्यान एक प्रस्न आशिल्लो. तो मेरेन सुलोचना मेळळां 


क 

आनी ताची पळून वचपा फाटली काणी गांवभर जाल्ली. ताच 
घराफुड्यान लोक जमपाक लागिल्ले. लोकांमर्दी अस्वस्थायेक् 
धुंवर घुमुंक लागिल्लो. 


विनुबाबान पुर्ण विचार करून निर्णय घेतलो. सुलोचनाक 
घरा व्हरनासतना आपल्या घराकडेन व्हेलें आनी आपले घर 
ताब्यांत दिलें. 











"हैं पळय, सुलुचेर पुराय लक्ष दवर, हाका घराभायर द 
दिवंक नाका. ताका भुरग्यांमदीं दवर. भोंवतर्णी खेळीमेळीचे द 
आसूंदी. हांव ताचे कपडे घेवन येता. तुर्ताक तें आमगेर रावतले" अर्श 
समजावणी घरकान्नीक दिवन विनुबाब सुलोचनाच्या घरा द 
गेले. 

वाइयार वातावरण सामर्के तापिल्लें. देडशें दोनशें लोकांचो 
जमाव एकठांय जाल्लो. सुलोचना बरेभाशेन घरा पाविल्ल्याची खोशी' 
सगळ्यांक जाल्ली, पूण गुन्यांवकारांक ख्यास्त दिंवकूच जाय 
एकमुखी मागणी येवंक लागिल्ली. कांय लोक तर माद्रींच्या कार्यशाळे. 
उजो घालपाची भाशा उलोवंक लागिल्ले. 


प्रकरण हाताभायर वचर्चे न्हंय म्हणून गावांतल्या कांय 
सामाजिक फुडा-यांनीं लोकांक समजावपाचे खुप येत्न केले. निकतेंच 
स्वातंत्र्य मेळळां आनी तांतूंत असलें अविचारी वागून वातावरण 
पेइड्यार करूं नये, कायदो आपलें काम करतलो अशें तांचें मत आशिल्ले. 
अथक प्रयत्ना उपरांत लोकांक थंड करपाक तांकां येस आयले. 


जाया 

 म्हेळोखेळ 


"विनुबाब," जनाबाबान म्हळें "मिशनरींच्या शाळेंत आमची 
सुरक्षीत आसा अशें म्हाका दिसना. कितेंतरी करचें पडटलें." 


"जनाबाब, म्हजो विचार पक्‍को जाला. आमची माध्यमिक 
ळा सुरू जावंकूच जाय." विनुबाबान जाप दिली. 


| सुलोचनाचे कपडे घेवन विनुबाब घरा आयलो. वेळेची कुपां 
' आयली आनी गेलीं. सुलोचना विनुबाबागेर सुमार स म्हयने उरले. 
. सुरुवातेक तें अमिश्ट अवस्थेंत वावूरताले. मोटारसायकलीचो आवाज 
' येत जाल्यार धांवत जनेलाकडेन वचून उबें रावतालें. वेळा सारखें दुसरें 
. वखद ना. सुलु ल्हवू ल्हवू मुळपदार येवपाक लागले आनी एक दिस 
_विनुबाबान ताका ताचे घरा पायलें. 


> वादळ शांत जाल्ले. फुडल्या शैक्षणीक वर्सा पासून गावांत 
गांव देवीच्या नांवान नवी माध्यमिक शाळा सुरु जावंपाची पाटी 
_ ल्लागिल्ली. 

वाचनसाधना 


म्हर्जे प्राथमिक शिक्षण मराठी भाशेंत जालें. हातूंत हांव मराठी 
भाशा कितली शिकलो तें हांव सांगूंक नकळो. पूण महत्वार्चे आनी 
उपेगी अशें कितें आंगवळणी पडलें म्हळ्यार देवनागरी लिपी. देवनागरी 
लिपीक लागून म्हजो चार भाशांत म्हाका हात पांय बडोवंक मेळले. 
कोंकणी, मराठी, हिंदी आनी संस्कृत | 


भाशा शिकली म्हणजे ती बरोवंक, वाचूंक आनी उलोवंक येता : 
हो समज साप्प चूकीचो. हांवूय चार वर्सा फ्रेंच भास शिकलां, आठवी ते | 
अकरावी पूण आज म्हाका ती भास सामकी परकी. फकत पांच स उतरां | 
मतीत उरल्यांत. | 


भास तिगोवपाचो काळाचे कसवटणींत मान्य जाल्ले उपाय 
म्हळ्यार वाचनसाधना आनी श्रवणसाधना. शाळेंत खंयचीय भास 
शिकताना चडशें भाशेंतलें मळावे शिकप जाता. भाशेचो मनशाभितरलो 
प्रचार आनी प्रसार छापिल्लीं वा बरयल्लीं पुस्तकां करतात त्याच बरोबर | 


भास उलोवप किवां प्रवचनाचे रुपांत आयकप हांचोय भाशेच्या 
उदरगतीत तेंको लागता. 


न 

शिकपी भुरग्यांक सदांच उत्तम शिक्षक मेळटलो हाची खात्री 
| पयलींच्या काळांत शिकपी भुरग्यांच्या वांट्याक बरो शिक्षक 
येवपाची शक्यताय चड आशिल्ली पूण आतां ती खूब सकयले पांवडेर 
पावल्या. एक वेळ शिशुवाटिका, प्राथमिक आनी माध्यमिक स्तरामेरेन 
_ भुरग्यांची ना म्हळ्यार थोड्या प्रमाणांत तरी अपुरबाय जाता. उच्च 

माध्यमिक, तशेंच महाविद्यालयीन पांवडेवयल्या शिकपांत भुरग्यांची 
' व्यक्तिगत काळजी घेनात. तशेंच बरे शिक्षक मेळटलेच हाची हमी दिव 
_ नजो. शिक्षक उत्तम मेळलो, नशीब तुजें. पूण एका अमर्याद, अपरंपार, 
_ विजोड, अप्रतिम, उत्तम आनी पूर्ण विचारां अंतीं वेंचून काडिल्ल्या 
_ शिक्षकाची खात्री दिंव येता ती म्हणजे पुस्तक रुपी शिक्षकाची. 


ह्या कठीण वावरांत जैत मेळयतलो जाल्यार विदयार्थ्यान 
` उत्तम वाचक जावप हैं बुदवंतकायेचे. वाचनान भास सुदारता आनी 
' बळिश्ट जाता ह्या विचाराक तेंको दिवपी म्हजे कांय अणभव 
' तुमच्या मुखार दवरतां. 


म्हजे व्यावसायिक शिक्षण गोवा इंजिनिअरींग कॉलेजांत जाले. 
अभ्यासक्रमाची चारुय वसौ वसतीघरांत रावन पुराय केलीं. त्यावेळार 
म्हज्या वगीत २९ गोंयकार विदयार्थी आनी ३५ जाण गोयाभायले 
विदयार्थी आशिल्ले. हातूंत उत्तर भारतांतली गणटी मात्शी चड. हिंदी 
भास चड़ संवकळीची जाल्ली. ह्या उत्तर भारतीय इश्टांकडेन म्हजे 
उलोवप हिंदी भाशेंत जातालें. तांकां म्हजो हिंदी भाशेवयलो शेक 
अजापीत करतालो. 


वावझड - I07 - 


वाचनसाधना 

"अरुणजी, आप जब हिंदी मे बात करते हो तो हमें बडा 
होता है, इतनी शुद्धता और यह लहजा कहां से सिखा यार?" | । 
नियमीत प्रस्नांक हांव हांसून जाप दितालों. " एक दिन आप मेरे 
पधारिए संदेह अपने आप दूर हो जायेंगे." 


म्हज्या आपोवण्याक मान दिंवन एक दिस उत्तर 
इश्टांचो पंगड दिवचले घरा आयलो. तांकां हांवे म्हजो खाजगी 
पुस्तकांचो संचय दाखयलो. जवळजवळ सातशीं हिंदी पुस्तकांचो संग्रह 
पळोवन तांचे दोळे दिपकावले. 

"इतनी सारीं किताबें कहांसे लाए यार?" हो प्रस्न तांकांच 
तेन्ना पडिल्लो न्हय तर तुमकांय आतां पडला आसतलो. 


म्हाका आनी म्हजी भयण शैलजाक ल्हानपणापासून वाचपाची 
खुप आवड. मंगेशी आमच्या हातार चार-पाच रुपयांची जात्रेची खाशेली 
भैटवण पडटाली. आमी दोगांयचे दुइ एकठांय करून फकत पुस्तकां 
घेतालीं. ३० पयशे, ४० पयशे अश्या दराचीं ल्हान ल्हान काणयांचीं 
पुस्तकां घेवप म्हळ्यार आमकां दोगांयकुय जात्रेचो सुवाळो जाल्ल्यांत 
जमा. गोंय स्वतंत्र जाल्ले उपरांत आमच्या घरांत कांय नियतकालिकां 
येवपाक लागलीं. तांतूंत नवनीत,अमृत, किशोर, चांदोबा, इंद्रजाल 
कॉमिक्स, सोवियत देश हीं मराठी भाशेंत तर धर्मयुग हैं पाक्षिक हिंदी 
भाशैत. आमच्या पालकांनी योग्य वेळार घेतील्लो योग्य निर्णय 
आमच्या वाचनसाधनेत मार्ग दाखोवपी थारलो हातूंत इल्लोय दुबाव ना. . 


तेन्ना भौ. धर्मवीर भारती हे ताचे संपादक आशिल्ले. आमी 
निकतीच हिंदी भाशा शिकतालीं. वर्गात दुसरी भास म्हणून शिकतालींच 

| राष्ट्रभाशा प्रचार समिती वर्धा हांचे पालवान हिंदी भाशेच्यो 
परिक्षा दितालीं. एक दिस धर्मयुगांत एक जायरात आयली. 
लायब्रेरी योजना." हया येवजणेंत दर म्हयन्याक धा रुपयांक तीन 
वा चार पुस्तकां पोस्टांतसून व्ही.पी.पी. ह्या वेवस्थेतल्यान घरा येतालीं. 
ंद,गुलशन नंदा, राजहंस, कर्नल रंजीत, गुलजार, काका हाथरसी, 
प्रियंवदा, शिवानी, अशा तरतरेच्या बरोवप्यांची पुस्तकां आमकां 
[क मेळटालीं. म्हयने गेले वर्सा गेलीं, पुस्तकांचो आंकडो वाढत गेलो 
आनी केन्ना सातशेंच्या घरांत पावलो आमकां कळलेंच ना. अशा निरंतर 
वाचनसाधनेतसून म्हजी उलोवपाच्या हिंदी भाशेक शुद्धता आनी 
"लहजा" प्राप्त जाल्लो. 


दिवचलच्या नुतन वाचनालयाचे पालवान म्हजे मराठी वाचन 
भरपूर जालें. रणजीत देसाई, शिवाजी सावंत, पु.ल.देशपांडे, वि.वा.हडप, 

जयवंत दळवी, चि.वि.जोशी, बाबा कदम, बाबुराव अर्नाळकर, व.पु.काळे, 

'ह.मो.मराठे, बा.भ. बोरकर अशीं बरींच लेखकांची नावां सांगू येता. 


कोंकणी भाशेंतली शणै गोंयबाबांची बरपावळ म्हळ्यार 
दीपस्तंभाचें रुप. साहित्याच्या महासागरांत पेंवपी आनी बुचकळपी 
लोकांक मोठो आदार. फकत त्या दीपस्तंभा वटेन पळोवंक मात जाय, 
' तड गांठपाची खात्री दिंव येता. तांची बरपावळीचो म्हाका खूब फायदो 
जालो. सुरेशबाब आमोणकार, उदयबाब भैंब्रे, चंद्रकांत केणी, रविंद्र 
केळेकार, पुंडलीक नायक, मनोहरराय सरदेसाय, बाकीबाब बोरकार, 
रमेश वेळुसकार, जे.बी.मोराईश, एन. शिवदास, कृ.म.सुखठणकार 
अशेच आनीक जायते कोंकणी बरोवप्यांनीं म्हाका कोंकणी सरस्पत 
वाडीक लांवचे कार्याची जापसालदारकी उखलपाची उर्बा दिली. 

वाचनसाधना 


आतांचे संगणक युगाचे काळांत वाचन कागदी पुस्तकांच्या 
रुपांन ना पूण संगणकाचेर दिसपी बरपावळ वाचून निर्णय घेंवचे 
पडटात, म्हळ्यार वाचनसाधना उत्तम आसप बुदवंतकायेचें आनी 
तितकेंच गरजेचें. 


वाइड 33 


-70- 


शालेय अस्त्रा-शस्त्रा 


शाळेंतल्या भुरग्यांक शिस्त लावचे नांवासकयल शारिरीक वा 
मानसीक यातना दिवपी केल्ल्या कृतींचेर आतां बंदी आसा. ताका लागून 
वा मनाक पटलां म्हणून आतांचे शिक्षक असल्या कृतींपासून दोन हात 
पैस रावतात. 


आमच्या भुरगेपणांत "जितली बडी नेटान तितलें शिकप 
झेतान" अश्या अर्थाची एक मराठी ओंपार प्रचलीत आशिल्ली. शिकपाक 
वयल्या पांवड्यार आशिल्ल्यान म्हजेर "शस्त्र" बळग्याचो वापर केन्ना 
जालो ना, पूण म्हज्या बराबरीच्या वांगड्यांक मेळील्लो प्रसाद हावे 
पळयला. 


म्हजी शाळा हांव पाचवेंत आसताना नव्यानुच सुरू जाल्ली. 

पाचवेंत आमी तीनुच भुरगीं, हांव, प्रदीप आनी निलिमा. सुरुवातीक एक 
शिक्षक आमकां इंग्लिश भाशा शिकोवंक येताले. आंगार पुराय फात, 
पायांत गमबूट आनी हातांत बारीक पूण लांब बेताची बडी. आमकां 
व्याकरण शिकयताना "आय हॅव, यु हॅव, आनी ही,शी,इट हॅज" हॅज हो 
शब्द उच्चारताना हातांतली बेताची बडी नेट्टान मेजाचेर आदळटाली. 





वावझड २११8 - 





शालेय अस्त्रां- शस्त्रां 
कच्च करून आंग काडपाखेरीज आमकां कांयच करपाची हिम्मत 
नाशिल्ली. 

इतिहास शिकोवपी टीचरीच्या हातांत जें शस्त्र आशिल्ले ताचो 
सोद त्याच दिसानी जाल्लो आनी सोद लावपी तीच टीचर. १९६३ वर्सा 
दिवचलेंत लायट आयिल्ली. त्या काळांत वायरी आतां आसता तश्यो 
रंगबेरंगी नाशिल्ल्यो. तेन्ना आंगांत मोटी अशी एकेच तरेची धवी वायर. 
ते टीचरीन एक धव्या वायरीचो कुडको घेवन, दोट्टी करून ताका पीळ 
घालून आपलें शस्त्र तयार केल्लें. टीचर हया शस्त्राचो वापर करपाचो 
झेत खुबदां हाडटाली पूण शस्त्र फकत हवेंतूच चलतालें. 


त्या काळांत दिवचले दोन थापटां फामाद आशिल्लीं. पयले 
उल्हास कांसाराचें आनी दुसरे आमच्या एका शिक्षकाचे. तांच्या 
थापटांचे तरेकवार प्रकार आशिल्ले. पयलो प्रकार म्हणजे सरळ सादे 
थापट, दुसरें एकोडी मुदी थापट, तिसरें दोड्टी मुदी थापट आनी चवर्थे 
तिट्टी मुदी थापट. तांच्या उजवे हाताचे तीन बोटांक मुदयो आशिल्ल्यो. | 
थापट मारचे पयलीं तो त्यो मुदयो घुंवडावन तिचो गुळो तळहातावेटेन 
हाडतालो. कितल्यो मुदयो घुंवडावप हैं गुन्यांवाचे दर्जावेल्यान थारतालें. 
तांचो राग मात्सो कडक एकदांतर ताणें पी.टी.च्या तासाक सतीशाचेर 
लेझीम भिरकाटावन मारिल्ली. त्या लेझीमाचो कांच अजून सतीश _ 
विसरूंक ना. 


थोडे शिक्षक आपली शस्त्रां आपुण हाडताले तर थोडे शिक्षक तीं 
भुरग्यांकडसून उसनी घेताले. देखीक लाकडी पट्टी. आमचें रेखा पयल्या 
बाकार बसपी. एक शिक्षक रेखा कडेन हमखास लाकडी पट्टी मागुन 


बांका 

अस्त्रां- शस्त्रां 


, ताणे पट्टी मागली कीं रेखाक तिडक येताली. हया तिडली फाटलें 
वेगळेंच. तो शिक्षक ती पट्टी शस्त्र म्हणून वापरताना मदी मदीं 
खाजोवंक वापरतालो. 


लाकडी पट्टी या शस्त्राचे कांय प्रकार आशिल्ले, हात हवेंत धरून 
मारप, उबी मारप. खर म्हणजे हात बांकार दवरून ताचेर पेट 
, हाताचे तळव्यार पेट पडल्या बाराबर तो हात खांकेंत दामून 
मा दुक कमी जाता असो जायत्या जाणांचो समज आशिल्लो. खरें 
हांव नकळो. 
4 कांय शिक्षकांकडेन बराबर नेम धरून खडवाचो कुडको मारची 
कला आसताली. नीट मोखप हो एक प्रकार जाल्यार पयलें बोट आनी 
- हाचे मेळोवणीन केल्लो आघात हो दुसरो प्रकार. आनीकुय खूब 
आशिल्ले, देखीक चिमटे काडप, कुटावप, कान पिळप आनी हैर. 
सवेच्या भुरग्यांक शिक्षक-शिक्षकेन "हांव तुमचे कडेन उलोवचो- 
र इतलेंच तोंडी शस्त्र पुरो जातालें. हांव सवेत आसताना मीरा 
भुरग्यांचे केल्ल्यो अपुरबायो आजून दोळ्यां फुझ्यांत येतात. 
भांगर म्हणप, कोणाक रुपें तर कोणाक तामें. शिस्त लावपाक 
, धाक, धास्ती, दहशत, भेश्टावप, झोटींगशाय हांची गरज आसता 
म्हाका दिसना. 















है] 


भुरग्यांक शिस्त लावप, देख, उर्बा, आत्मविस्वास, भरवसो 
मोठें कठीण काम. शाळेंत शिकोवप हो एक वेवसाय न्हय तर एक 
. शारिरीक वा मानसीक यातना दिवपी कृतींचेर आतां 
आसली तरी कांय शाळांनी भुरग्यांक वर्गाभायर घालप, ओणवे 







शालेय अस्त्रां-शस्त्रां 


दवरप, दीमी घामून दवरप, वण्टीर तकली आपटप, | 
आपटप, लाकडी कांबीनी वळ येसर मारप आनी कांय अजून 
प्रमाणांत चालू आसात अशे म्हटल्यार चुकीचे जांवर्चे ना. 


सोंशीकपण, सहनशक्ती, सहिष्णुताय हे उत्तम 
अळंकार. तांचे कार्य कठीण. खंयतरी वाचिल्ल्याचे म्हाका याद जाता. 
"कार्य कठीण आसा म्हणून तें करपाक योग्य आसा. सोपी कामा 
करता!" 


वावझड 


शिटकावणी 














| म्हजी एक्टीव्हा स्कूटर आसा. खूब पोन्नी जाल्ल्या कारणान 
हांव ती फक्त दिवचले भोंवपाक वापरतां. गावांतूच आशिल्ल्यान हांव 
हेल्मेट घालीना. 


ही स्कूटर एका जागेर उबी करपाक तिका दोन तरेच्यो धिगयौ 
. एक मदीं आनी दुसरी दावे वेटेन.हे धिगयेर तिका उबी करीत 
जाल्यार ती दाव्या आंगार लवंडून उबी रावता. दावे धिगयेर उबी 

आशिल्ली स्कूटर जेन्ना हांव सुरु करून वचपाक भायर सरतां, केन्ना 
केन्ना जाणटेपणांक लागून आसुंये वा अति घाईक लागून ती धिगी 
वयर काडपाक हांव विसरतां. 


"आरे तुजो सायड स्टॅंड काडपाचो उल्ला." अशे आइडपी खूब 
ओक मेळटात हातूंत वळखीचे लोक आयले तशेंच अनवळखी लोक 
सुद्धां आयले. म्हाका आइडून सांगपा फाटलो तांचो शुद्द हेतु म्हणजे 
पहाका अपघात जांवचो न्हय, तकलेक, हाता-पांयाक मार लागचो न्हय 
ध आसता अशें म्हळ्यार चुक जांवची ना. 

शिटकावणी | 

भायर आशिल्ली धिगी,एखादें कडक वळण येत जाल्यार, | 
तर्शेच स्कूटर गतीरोधकाचेर येत जाल्यार नेटान आपटून स्कूटरीचो 
ताळमेळ इबाडून अपघात जावपाची शक्यताय आसता. भायर 
आशिल्ल्या घिगयेचे परिणाम जाणा जावन, वाटेर मेळपी ल्हान 
भुरग्यां पासून ते जाणट्यां मेरेन आकांतान आइडून म्हजी ही चूक 
लक्षांत हाडपाचो यत्न करतात. चडशा जाणांक असो अणभव आयला 
आसतलोच. 


ह्या समेस्तांचें उपकार मानून तांचे कवतुक करीत तितर्ले 
थोडे, पूण म्हाका एक अप्रूप दिसता तें म्हळ्यार "आरे तुरे हेल्मेट 
घालुंक ना" अशें आइडून कोणूच कित्याक सांगीना? 

| स्वतंत्र जाले उपरांत सुमार दोन वर्सानीं गोंय, दमण आनी दीव 
ह्या संघप्रदेशा खातीर विधानसभेची पयली वेचणूक जाहीर जाली. 
तारीख आशिल्ली ९ डिसेंबर १९६३. हया वेचणूकींतले मुखेल दावेदार 
'पंगड आशिल्ले, भारतिय राष्ट्रीय काँग्रेस, महाराष्ट्रवादी गोमंतक पक्ष, 
युनायटेड गोवन्स पक्ष, प्रजा समाजवादी पक्ष आनी भारतिय कम्युनिस्ट 


क 
पक्ष. 


| दरेक पक्ष आपापले ताकदीनुसार प्रचार करपाचे कामांक 
'लागिल्ले. त्या काळांत आमच्या घरांत भारतिय राष्ट्रीय काँग्रेस पक्षाची 
त हवा चलताली. ह्या पक्षांतले म्हालगडे म्हज्या बापायचीं सद्वास्थानां. 
पंडित जवाहरलाल नेहरू, लालबहादुर शास्त्री, के.कामराज, यशवंतराव 

ण, मोरारजी देसाई, गुलझारीलाल नंदा हीं नावां आमच्या घरांत 
सवकळीची जाल्ली. 


दिवचल वाठारांत भारतिय राष्ट्रीय काँग्रेस पक्षाची प्रचाराची 
नि जांचेर सोपयल्ली तांतूंत म्हजो बापुय जाका आमी 

सरकारी पावणों 


बापू म्हणटाले तो आशिल्लो. एक दिस एक पप 
आयली. भारतिय गणराज्याचे संरक्षण मंत्री भौं. 

चव्हाण भारतिय राष्ट्रीय काँग्रेस पक्षाच्या प्रचाराखतीर 
येता. प्रचार सभा दिवचलच्या फुटबॉल मैदानाचेर 
थारील्ली. 
दिवचलच्या काँग्रेस पक्षाच्या जाळवणदारांचेर आगड 
जापसालदारकी येवन पडिल्ली. तो संरक्षण मंत्री आशिल्ल्यान सुरक्षा 
संबंदी कारणांक लागून अदीकच आउमेळीं येतालीं. मंत्री दिवचले 
दनपारां पावता अशी बातमी आयली. सरकारी सांगणी प्रमाण ताची 
दनपारची जेवपाची आनी मागीर एक वामकुक्षेची जापसालदारकी 
कोणेतरी उखलपाक जाय आशिल्ली. आमच्या बापून ही जोखीम 
आपल्या आंगार घेतली. तेन्ना आमचें घर नवीनुच पूण येद्या राजेशाही 
पावण्याची येजमानकी करप हैं आमच्या हिकमती आयले. 


तयारी करपाक एकुच दिस मदी. पावणो जेवपाक आसतलो. 
म्हणजे हात धुवपाक चकचकीत माळटी जाय. त्या काळांत आमगेर 
हात धुवप म्हळ्यार मागीलदारा एक अर्दी वणत आशिल्ली आनी ताचेर 
एक तामयो.. तामयांतलै उदक घेवन चूळ भरपाची आनी पलतड़ी 
केळीच्या पाळांनीं मारपाची. 





आमच्या घरांत स म्हयन्यापयलीं लायट आयिल्ली पूण 
उदकापुरवणेक बांय खेरीज दुसरो पर्याय नाशिल्लो. नव्या, 
पावण्याखातीर पणजेसावन चीनी मातयेची धवीफुल्ल मायटी हाडली 
आनी आमचे घराचे भायल्या सालांत बसयल्ी. हया मायटेक 


बा छछछऋऋइच अप ररअर पर च >> मलिक लक 

करपाक घराचे वण्टीभायर उंचायेर सुमार पंचवीस लीटराचें 
लात धीगी लावन बसयलें आनी थंय एक निसण लावन उदक 
येवजण केली. 


बाकीच्यो सगळ्यो खटापटी करताम्हळ्यार तिनसांज जाली. 
एका उणावाचेर बोट दवरलें. 


"दिनुबाब, दर्शनी वाठाराच्या रंगाक पुसटसाण आयल्या, एक 
मारल्यार बरो न्हय?" 


हरशी आमच्या घराचे कसलेंय काम आसूं पांडुरंग मेस्ता 

कोणुच बापुक घोस्ताक वच नाशिल्लो. पांड्रंगाचे काम मुदयेर 
कशे. वेळ खुप कमी आशिल्ल्यान कोणातरी अडेच्या रंगा-याचेर ही 
दिल्ली. ताणें रातीच्या दोन वरां मेरेन काम करून घराचो 
दर्शनी भाग आनी भितर सरपाची पायण नीळ्या रंगात रंगयली. 


सकाळी आमच्या लक्षांत आयलें की जो कोण ह्या नव्या 
रंगयल्ल्या वण्टींक तेकता ताका नीळ्या रंगाचो छाप हो दुबावविरयत. 
रंगारी गोम वापरुंक विसरिल्लो. हया नव्या अडचणीचेर उपाय 
काडपाचें आतां आमच्या हातांत उरुंक नाशिल्ले. 


दनपारां भारत गणराज्याचे संरक्षण मंत्री भौ. यशवंतराव 
चव्हाण हांचे आगमन जालें. ताचे वांगडा आयिल्ल्या भारतिय सैन्याच्या 
तुकडेन मंत्र्याच्या सुरक्षेखातीर आमच्या घराक रेवाडो घालो. ताचे 
बरोबर येवपी चडशे धवे बगळे. दर एकान आमचे वण्टीचो इल्लो, इल्लो 


सरकारी पावणो 


रंग व्हेलो. बापून मंत्र्याक रंगाची इल्लीय बादा जांवची न्हंय म्हणून 
येत्न केले आनी ते फळाकुय आयले. 


जेवण, वामकुक्षी आनी इतर कार्यावळी व्यवस्थीत | 
निमाणे घरांतसून भायर सरताना आमच्या साळकार घराब्यांतल्या 
सगळ्यांचो मंत्र्याबरोबर एक यादस्तीक फोटो काडलो. 


नोव्हेंबर म्हयन्यांत मंत्री सोडून सगळ्यांची बळयां रंगपंचमी 
जाल्ली. 

सहकारी न्हेसण 


१९६७ जूनाचे पांच तारखेर म्हजे णववेचें शैक्षणीक वर्स सुरु 
जालें. कांय नवीन शिक्षकांची नेमणून जावंक नाशिल्ल्यान पयल्या 
आठवड्यांत वेळापत्रकाचो तोल बरोच हालील्लो. 


स दिस तशे मजेंतच गेले. दुस-या सोमारा सकाळींफुडें प्रार्थना 
सभा जातकच आमी आमच्या वगीत वचून बसले. शाळेच्या का्यालयाक 
तेंकून आमचो वर्ग आशिल्लो. फक्त मदीं दार. कांय वेळांत तै दार उक्ते 
करून आमच्या शाळेचो मुख्याध्यापक मोहनदास पै सर एका व्यक्तीक 
घेवन भितर आयले. 


"गुड मॉरनींग सर, गुड मॉरनींग टीचर" असो सार्वजनीक 
येवकार वगौत घुमलो. 


"गुड मॉरनींग. बसात सगळे." पै सरान म्हळें," ही मिस 
एल्विनो मेर्सिया डिसौजा, तुमची इंग्लिश भाशा शिकोवपी नवी टीचर, 
त्याच बराबर ही तुमची वर्गशिक्षिका." मागीर तिचे कडेन पळोवन, 

सहकारी न्हेसण 
"मिस डिसोजा , यु कॅन स्टार्ट नाऊ ऑल द बेस्ट." आनी पै सर शाळेच्या 
कार्यालयांत परत गेले. 

डिसोजा टीचरीन पयलेच दिसा णववेच्या सगळ्यां भुरग्यांचेर 
चिरकालीक असो प्रभाव उत्पन्न केलो. टीचरीचें तें उत्साहपूर्ण दिसप, 
पोशेग करपाची शिटूकसाण, वेवस्थीतपणा, सुंदर हस्ताक्षर आनी 
तोंडाचेर मनोवेधक प्रसन्न हांशें, वर्गात उमेदीचें आनी उर्बेचे वातावरण 
निर्माण करताले. 

टिचरीची पोशेग करपची शैली आनी झेत खासा नदरेंत 
भरतालो. सार काडून सांगपार्चे जाल्यार पयल्या दिसाचो टीचरीचो 
पोशेग आमच्या वर्गातल्या भुरग्यांमदीं चर्चेचो विशय जाल्ल्ो. 


शिक्षकाचो दर्शनी रुपाकार, म्हणजे तो भुरग्यां सामकार 
स्वताक कसो भेटयता हैं खुप म्हत्वाचे. एका वर्गात जर पन्नास भुरर्गी 
आसली जाल्यार त्या वर्गातल्या शंबर दोळ्यांक शिक्षकाक पळोवपाचे 
खेरीज दुसरें काम कांयच नासता. म्हाका एके शिक्षक इश्टान सांगिल्ली 
ही खबर. एक दिस त्या इश्टाचे वर्गातलो भुरगो ताचे म्ह-यांत येवन 
म्हणपाक लागलो. 


"सर अभिनंदन." 
"कित्याक रे?" त्या इश्टान विचारलें. 


"सर तुव पंदरा दिसारनी आज पँट बदलल्या." त्या भुरग्यान अशें 
आपल्या शिक्षकाक म्हणप साप बेशिस्तिचे, पूण खबर शंबर टक्के खरी. 
शिक्षकान आपल्या रुपाकाराचेर लक्ष दिलें ना जाल्यार ल्हवू ल्हवू ताचे 

न्हेसण 
नसाय कोंबेता मागीर ताचो परिणाम तो शिकोवपी विशयाचेर 


डिसौजा टीचर आमची वर्ग शिक्षिका आशिल्ल्यान पयलो तास 
| आशिलो. दुसरे दिसा ती वर्गीत भितर सरतकच "गुड मॉरनींग 
टीचर" हो सोपस्कार जातकच टीचरीच्या तोंडावयल्या मनोवेधक प्रसन्न 
हांशांन परत एकदां वर्गात उमेदीचें आनी उर्बेचे वातावरण निर्माण केलें. 
वेगळोचार म्हळ्यार टीचरीचो नव्या रंगांचो आनी नव्या मोदीचो पोशेग. 
फुडले चार दिस आनीक नवे रंग आनी आनीक नव्यो मोदी. आमच्या 
टीचरी कडेन आसा दिसता खूब कपडे अशें वर्ग मित्र-मैत्रिणीचें एकठांय 
मत जाले. 


फुडले कांय दिस वगीतल्या भुरग्यांचे नदरेक धपक्यार धपके 
बसताले. डिसौजा टीचरीन सलग तीस दिस पुनरावृत्ती करिनासताना 
तीस विंगड विंगड पोशेग घालपाची करामत केल्ली. हिचेकडेन पोशाग 
आसा तरी कितले? हो प्रस्न आमकां सगल्यांक चवकसपणा आनी 
उत्सुकतायेचो जाल्लो. 


डिसौजा टीचर एक दिस सी.ए.(सांस्कृतीक कार्यावळी) चो तास 
घेताली. खेळी-मेळीचें वातावरण आशिल्ले. हांवे धिटाय करून म्हळे, 


"टीचर एक विचारु?" 
"विचार, जाय तें विचार." 


"टीचर, रागार जांवची ना मूं?" 


वावझड २१११9 - 


सहकारी न्हेसण 

"नारे म्हज्या शाण्या. विचार." 

"टीचर, आमकां सगळ्या भुरग्यांक एक मोठो प्रस्न पडला. गेले 
तीस दिस आमी पळयतां दर दिसा तूं एक नवीन पोशेग घालता. अशे 
कितले पोशेग आसा तुजेकडेन?" 


"आवोयस! बरी नदर आसा मरे तुमची, पूण हांव तुमकां सांगची 
ना." 

"सांग टीचर, सांग टीचर" अशी एक सामुदायीक मागणी जांवक 
लागली. 


"तुमकां जर म्हजे कडेन कितले पोशेग आसा तें जाणां जावंक 
जाय जाल्यात तुमकां म्हापश्यां म्हज्या घराकडेन येवचें पडटलें. आसा 
कबूल?" 


"हय टीचर आमी येतां एक दिस तुजा घरा. तुज्या घराची वाट 
आमकां सांग." 


डिसौजा टीचरीन म्हापश्यां अलंकार थेटराकडेन आशिल्ल्या 
घराचो नामो आमकां दिलो. एका शेनवारा टीचरीकडेन कबलात करून 
हांव, आना, अरविंद आनी हिरानंद म्हापश्यां टीचरीच्या घरा वचपाक 
भायर सरले. अलंकार थेटराकडेन पावतकच टीचरीन आपल्या घराच्या 
व्हारांदांतल्यान हात दाखयलो. घर पयल्या मजल्यार आशिल्ले. 
मुखेल दाराकडेन वचपाक लांब व्हारांडो. वाटेर एक दर्जी आपल्या 
कामांत गुल्ल! टीचरीच्या घरा आमकां घसघशीत येवकार मेळलो. 
त्या घरांत टीचरी बराबर तिच्यो नात्यांतल्यो भयणी र 

णव जाणां. सगळी एका उंचायेची आनी एकाच ठेवणीचीं. 
जाणां शिकतालीं कांय जाणां शिकयतालीं. 


आमी थंय येवपाचें कारण टीचरीन आपल्या भयणीक पयलीं 
| जांवये. आमकां पळोवन सगळ्यांच्या तोंडार एक मुमुरखें हांशें 
आशिल्ले. टीचरीन घाल्ले विंगड विंगड पोशाग तिच्या भयणींच्या 
आंगार दिसताले. पोशेग भंडाराचें कुवाडें सुटील्ले. 


टीचरीन आमकां खावपाक खूब नग दिले आनी पियोवपाक 
गोल्डस्पोट बाटल्यो. 


"आतां गोमलें मुरे म्हजे कडेन कितले तरेचे पोशेग आसा ते? 
येताना भायर दर्जी पळयला? तोच शिवता आमचे पोशेग." 


टीचरीचो येवकार सोपोवन आमी परतीची वाट धरली. 


डिसौजा टीचर एकुच वर्स आमच्या शाळेंत शिकोवपाक 
आशिल्ली. शैक्षणीक वर्स सोंपताना आमी णवेच्या भुरग्यांनी यादस्तिक 
म्हणून टीचरीक एक "डिनर बॅल" दिल्ली म्हाका घट्ट याद आसा. 

साळांतले गडे 


आमी साळकार मुळ आसगांवचे कंटक, बाटाबाटीच्या 
काळान थोडे आमचे पुर्वज सावंतवाडी गेले आनी थोडे साळ 
गावांत. मागीर ताणी दिवचले नार्व्या घराबो केल्लो. साळांतसून 
आयिल्ले म्हळ्यार साळकार अर्शे चालंत जालें, म्हळ्यार 
साळांतले गडे ही आमच्या गांवची जात्रा. 


२०२० मार्चाचे १०, ११, १२ तारखेर साळांत गड्यांचो 
उत्सव जावपाचो आसा. त्या निमतान पोरु फेसबुकचे "कोंकणी 
स्पिक्स" पानार उजवाडायील्लें हें बरप परतून एकदां कांय नवे 
म्हायती सयत जात्रेच्या निमतान नव्या वाचप्यांखातीर तुमच्या 
मुखार दवरतां. 


साळांतली गडयांची जात्रा फाल्गुन म्हयन्यातल्या 
पूनवेच्या दुसरे दिसापासून सुरु जाता आनी तीन दिस चलता. 
साळांत एक म्हादेवाचें देऊळ आसा, देवळालागी एक होळी 
उरतात, आनी होळयेच्या म्ह-यांत जमीन सारोवन एक जागो 

तयार करतात, जाका "मांड" अशें म्हण्टात. ह्या जाग्यार गडे 
पडटात. 


होळी पुरपाचो सुवाळो पुनवेचे राती १२ च्या सुमाराक 
जाता. होळीची लांबाय खूब व्हडली देखून ती पुरपाक दोन मीटर 
खोल बीळ खणटात. होळी जेन्ना बीळांत उबी जाता त्याच खीणाक 
दोंगराचेर पेटील्ली चुट्टी दिश्टी पडला. आपुण आसां अशी 
देंवचाराची ही इशारत! 


पयले रातीं मांडार गडे जमतात, घाडी देवाक, देंवचाराक 
गाराणँ घालतात. धोलांचो गजर जाता, आनी गड्यांचेर 
अवसर(हाका भार अशेंय म्हण्टात) येता. आंग थरथरायत आनी 
तोंडांन कुका-यो घालीत ते मांडार गोलाकार नाचूंक लागतात. 
आतां मेरेन एका घराब्यांतलो एक अशे चडांत चड ६४ गडे 
पडल्यात. आतांचे काळांत ५० ते ५२ गडे पडटात. एका गडो पडपी 
मनशाचें देहावसान जालें जाल्यार त्याच घराब्यांतलो दुसरो गडो 
पडटा. दुयेंस वा आनी किते कारणाक लागून गडो पड़पी मनशाक 
हया उत्सवांत वांटो घेवपाचो नासत जाल्यार ताणें गांवाच्या शीमे 
भायर वचून रावप. 


हो नाच रंगार आयल्लो आसताना देवळा फाटल्यांत एका 
दोंगरार चुट्टी पेटील्ली दिसता. हैं गड्यांच्या जात्रेतले मुखेल 
आकर्षण. ह्या दोंगरार पेटिल्ली चुट्टी दिसता थंय आसा, अचकित 
ती दुस-या दोंगरार दिसता. दवचार चुट्टी दाखोवन गड्यांक 
आफयता अशें थंय सांगतात. मागीर गडे तौंडान कुका-यो घालीत 
त्या चुड्टेच्या दिकेन धांवत सुटतात. 

हो खेळ रातभर चलता. फांतोड जांवचे पयलीं गडे मांडार परत 
येतात, थंय तांचो अवसर निवळता. सगळे गडे मांडार परत पावना,जे 
गडे परत येंवक ना तांका देंवचारान लिपयले अर्शे थंय सांगतात. 


पयल्या रातीं घडलां तर्शेच दुस-या राती घडता. हातूंत नविदाद 
म्हळ्यार, लिपयल्लो गडो परत दिवपाचो सुवाळो. लिपयल्लो गडो परत | 
दिवपाचो जालो की मांडार नाचपी गडे ढोल वाजवप्यांक बरोबर घेवन 
धांवपाक लागतात. जात्रेक आयिल्ल्या कोणाकुय जर गडो दिता 
म्हळ्यार कितें ते जर पळोवंक जाय जाल्यार ह्या ढोल वाजोवपी 
फाटल्यान धांवपाचे. समजा लिपयल्लो गडो झाडाकडेन दिवपाचो आसा 
जाल्यार बाकिचे गडे त्या झाडा भोवती फेर घेवन नाचुंक लागतात. 
अचकित झाडार चुट्टी पेट्टा. थय गेल्ल्या लोकांक देंवचाराचें दर्शन जाता. 
चुट्टेच्या उजवाडान देंवचाराचें आंग दिसता पूण तकत्री दिसना. गडो 
दिलो, गडो दिलो असो बोवाळ सुरु जाता, झाडा भोवतीं नाचणारे गडे 
आदले दिसा लिपयिल्ल्या गड्याक घेवन येतात. दिल्लो गड़ो तायट्ट मडें 
कशे आसता. ताका दोनुच गड्यांनी धरिल्लो आसता, एकल्यान 
तकलेक आनी एकल्यान पावलांक. आंग तायट्ट आशिल्ल्यान तो 
पोटाकडेन मातसुद्दां बागवना. दिल्लो गडो घेवन बाकीचे गडे देवळांत 
परत येतात, दिल्ल्या गइयाच्या तोंडांत तीर्थ घालतात आनी ताका 
मांडार ओडीत ओडीत नाचयतात. एक-दोन भोंवतड्यो साथी गड़यांच्या 
आदरान काडतकच तो परत धांवक लागता. हे प्रकार परत परत 
जातात. 

आमच्या भुरगापणांत हांव बापाय बरोबर एकदां साळांत 
[च्या जात्रेक गेल्ल्याची म्हाका याद आसा. आमचो एक 
| (वयान तेन्ना साठा वयर आसतलो) गड़ो पडटालो. ताका 
दोळ्यांनी बरें दिसनासलें. तशेंच दुयेंत आशिल्ल्या कारणान ताका 
उबो रावपाक त्रास जाताले. भार येवचे पयलीं ताका ताचे पूत हाताक 
धरून मांडार उबे रावताले. तो भागेली म्हज्या बापायक आवाजार 
ओळखतालो. ताका साद घालतकच, "भाटकारा, येयलो तूं?" अशी 
प्रतिसाद आयकूंक मेळटाली. भार येतकचे ताची उर्बा पळोवन, ताचे 
` धांवप पळोवन आमकां अजाप जातालें. 


तीन दिस हो खेळ चलता. पयले, दुसरे दिसा गडे 
लिपयतात, पूण तिसरे दिसा सगळे गडे परत येतात. मांडार 
निवळतात आनी मागीर जात्रा सोपता. बरींच वसौ फार्टी एक गड़ौ 
त्याच वर्सा न दितां बद्द एका वर्सा उपरांत दिलो. दुसरे वर्सा त्या 
गड्याक देंवचारान दिले उपरांत मांडार हाडील्ले तै, खाड आनी 
 तकलेचे केंस वाडिल्लें गतप्राण, निर्जीव, मडें अशी काणी 
आयकिवांत आसा. 


सुरा - प्रतिश्टा 


न 













म्हज्या एका इश्टान सांगिल्ली ही एक खबर. सुमार ४०-४: 
वर्सा पयलीं तो धावेंत शिकतालो. शाळेची वर्सुकी सहल आशिल्ली. 
म्हणटकुच संवकळीची मौज मजा आयलीच, त्या भायर कितें 
साहशी, धाडशी करपाची येवजण म्हजो मित्र आनी ताचे लागचो पं 
हांचे मनांत घोळटाली. 


निमाणे तांचे मर्यादेक सोबसो बेत ताणीं आंखलो. 
बियरीची बाटली व्हरप. त्या काळांत शाळेच्या सहलीक सो-याची 
व्हरप मोठें जोखमीचे. शाळेच्या हेडमास्तराची आनी इतर ! 
बारीक नदर सगब्या भुरग्यांचेर आसताली. तातूंत तवनास भुरग्यांचेर 
मात्शी चडूच. म्हज्या मित्राच्या पंगडान आपा लिपा करून एका बियर 
बाटलेची तजवीज केली आनी तिका एका भुरग्याचे मुस्तायकेंत 


लिपयली. खंय तरी वाटेर शिक्षकांची नदर चुकोवन फार उडोवपाचो हो 
बेत. 

' किते तरी शिजता हाचो वास शिक्षकांक लागिल्लो, म्हणून 
गी ह्या पंगडाचे मात्शी कडक नदर आशिल्ली. सबंद सकाळ आनी 
योग्य संद सोदपांतच गेली. 


सांजेच्या चार साडे चारांक सहल पणजे मिरामार वेळेर पावली. 
सोय करून येवजिल्लो बेत येसस्वी करपाची उमळशीक सगळ्या 
लागिल्ली. तेन्ना मिरामार एका बाजूक सुरुच्या झाडांचे एक 
पुलले रान आशिल्ले, त्या रानांत हो पंगड घुसलो. हेडमास्तर वा शिक्षक 
न्नांय थंय येवपाची भिरांत मनांत आशिल्ल्यान बेगीच्या बेगीन 
येवजिल्लो बेत तडीक व्हरपाची ताकतीक सगळ्यांक लागिल्ली. 
। तरल्या एकट्या भुरग्यान बाटली भायर काडली, दातांत धरून 

टलेचें बूच काडलें. चार पांच जाण वाट्याक, पूण एकाय कडेन पेलो ना. 
दनपारां जेवपा खातीर दर एकान थाळी हाडिल्ली. निमाणो उपाय म्हणून 
सगळ्या वांगड्यांनी आपापली थाळी फुडें केली. बियरीचे वांटे थाळयैत 
ज्ञाले, फुर फुर करीत सुरेचो आस्वाद घेतलो, फोडप्यान उरील्ली बाटली 
तोंडाक लायली आनी येवजील्लो बेत जैतिवंत केलो. एकट्यान "चियस" 
हणून थाळी वयर केली तेन्ना तातूंतली अर्दी बियर आगार ओतली. 















आपल्या पराक्रमाचे वर्णन जेन्ना हया पंगडान आपल्या 

र वांगझ्यांक सांगलें तेन्ना ताणीं बियर थाळयेंत पियोवन तुमी 

अपमान केला म्हणून बरेच शेडायले, सुरा-प्रतिश्टा 

यल्याचो आरोप ताणीं मान्य केलो आनी ही खत ताच्या 
मनांत कायमची उरली. 


= 3] - 


सुरा-प्रतिश्टा 


तमी म्हणटले हो ही काणी आतां कित्याक 
सागपाचा मुखेल मोख म्हळ्यार चाळीस-बेचाळीस वर्सा पय 
वयर बरयल्या तशी सुरेची अप्रतिश्टा जावंक नाशिल्ली, 
न्हय तर थाळयेतसून बियर पियोवन त्या भुरग्यांनी सुरेचो मान 
सन्मान ब-याच वयल्या पांवडेर व्हेल्याचो बळीश्ट दर्शनी प 
म्हाका मेळलो म्हणून ही खटपट. 


कांय दिसा फाटल्यान हांव, म्हजी घरकान्न आनी म्ह 
भयण, इन्दोराक आमच्या सोय-यांगेर गेल्ली. भोंवडेच्या कार्यावळी? 
आमी उज्जैन नगरींत आशिल्ल्या महाकालेश्वराच्या दर्शनाक गेल्लीं. 
महाकालेश्वर ज्योतिर्लिंग दर्शना उपरांत आमी थंयसून पाच-स 
किलोमिटर पैस भैरवगड हांगां आशिल्ल्या श्री काळभैरव देवाच्य | 
दर्शनाक गेलीं. 


देवळाच्या वाठारांत आमची गाडी थारली. गाडयेंतसून 
जाल्यार सामकीर फुलांचे मांड आशिल्ले. तरतरेच्या रंगबेरंगी 
भरिल्ले पांटले फळयांचे मांडून दवरिल्ले आनी दर एके पाटल्य 
फाटल्यांत एक सो-याची बाटली. सो-याच्यो बाटल्यो पळोवन म्हाक 
अजाप जालें. बरोबर आशिल्ल्या सोय-यां कडसून आमकां अशें 
कीं थंय काळभैरवाक नैवेद्य म्हणून सोरो दाखयतात. आमच्या 
रिवाजा आमकां अशें मनांत येवजून फकत फुलांचो पाटलो घेवन आमी 
दर्शनाचे रांकेंत उबी रावली. पळयत जाल्यार थंय दर एकाचे हातांत 
फुलांचो पाटलो आनी सो-याची एक बाटली. 







प गागा 

| फुडें सरकता तशी आमची उत्सुकताय वाढीक लागिल्ली. 
जेन्ना आमी पावलीं तेन्ना आमकां अप्रूप परिक्रम पळोवंक 
, देवळाचो पुजारी भक्‍तानीं हाडिल्लीं फुलां लिंगाचेर घालतालो 
सो-याच्या बाटलेची गुड्डी फोडून बाटली परत प्रसाद म्हणून त्याच 
क दितालो. 


म्हज्या फुडें आशिल्ल्या भक्‍तान पुजा-याक विनवणी केली कीं 
ताणे हाडिल्लो सो-याचो नैवेद्य काळभैरवाक मुजरत दाखय म्हणून. 
ताचे विनवणेक मान दिवन पुजा-यान बाटलेची गुडुडी फोडली, एक थाळी 
घेतली, बाटलेंतलो सोरो इल्लोसो त्या थाळयेंत रकयलो, तातूंत थोडें 
उदक घालें आनी काळभैरवाचे मुर्तीच्या तोंडाकडेन धरली. थाळी मातशी 
उखलतकच सोरो मुर्तीच्या तोंडांतसून भीतर गेलो. म्हाका हो अणभव 
'विश्‍्मयकारी आनी अजापाचो आशिल्लो. प्रत्यक्ष देवाक थाळयैतसून 
सुरा अर्पण केल्ल्याचै म्हाका पळोवंक मेळले. 


आतां तरी तुमकां पटलें चाळीस-बेचाळीस वर्सा पयलीं सो-याची 
अप्रतिश्टा जावंक नाशिल्ली म्हणून? 


स्मरणीय 


स्मरणीय 


१९६९ चो काळ,हांव श्री शांतादुर्गा हायस्कुलांत अकरावीत 
शिकतालों. आमच्या वर्गात तीन-तीन भुरगीं बसपाचे बांक आशिल्ले. 
सगळ्यांत निमाण्या बांकार बसपी आमी तिगजाण हांव, अरविंद 
कुकळकार आनी प्रदीप लवंदो. निमाण्या बांकार बसपी आसले तरी 
आमच्यांत एक वेगळेंपण आशिल्ले दर परिक्षेत पयले तिन नंबर आमचे 
तिगांभितरुच आसताले आनी आमिझादुय घट्ट आशिल्ली. तांतूंत 
अरविंदाकडेन म्हजी खाशेली इश्टागत, शाळा सटतकच आयली 
पेठेवयल्यान घरा गेलों जाल्यार वाटेंत अरविंदागेचें घर म्हाका ताच्या 
घरा वचपाक खुप आवडतालें ताचें मुखेल कारण म्हणजे अरविंदाचो 
बाबा. 


अरविंदाचो बाबा म्हणजे गोंयचो नामनेचो मर्तीकलाकार श्री 
विष्णू कुंकळकार. ताच्या कलेचे उदाहरण दिवचें जाल्यार मिरामार 
पणजे आशिल्ले एकचाराचें शिल्प तशेंच पोरणें गोंय हांगा आशिल्लो 
महात्मा गांधीजीचो पुतळो. 

बाबाचें काम म्हणजे एकदम उच्च पांवडे वयलें. त्या काळांत दर 
| उत्सवांत पंचमी दिसा देवा फुडें एक देखावो करपाची प्रथा 
आशिल्ली. तरतरेचे देखावे पळोवपाक गांवचे तशेच पयससून 
येताले तांतूंत कुंकळकारागेलो देखावो एक खाशेले आकर्शण. एका 
वर्सा लोक ताच्या घराकडे वचून परत येताले "अनु कुंकळकारागैर कायच 
देखावो करूंक ना, फकत गणपती मुखावयल्या सोपणावळीचेर वामनी 
बसला." खूब वेळान लोकांक कळळें कीं सोपणावळीर बशिल्ली ती वामन 
हाची प्रतिकृती. " वामनो" ही एक दिवचल गांवची फामाद वल्ली, 
कुंकळकारान ताची हुबेहुब केल्ली मूर्त सामकी सभावीक दिसताली. 
मागीर तर लोकांनी तो देखावो पळोवपाक एकदन घुरी घाल्ली. 


एक दिस सांजेवेळार अरविंदाक मेळपाक हांव ताचे घरा गेल्लों. 
बाबान एक सुंदर मातयेची मूर्त तयार केल्ली. मुर्तीची उंचाय सुमार देड 
फुट आसतली. चौकोनी बसका ताचेर एक फुटबॉल खेळगडी उबो आसा 
ताचे भेसावयल्यान तो गोलकीपर दिसतालो. ताणें कमरेवेटेन दाव्या 
हातान एक बोल धरला आनी उजवो हाताचो तळटो उंचायला. 


हांवे बाबाक विचारलें, "कसली मूर्त केल्या ही?" 


"पणजे एक फुटबॉल स्पर्धा जावंपाची आसा आनी जैतिवंत 
पंगडाक यादस्तिक म्हणून दिंवपाखातीर एक कायम स्वरुपी चिन्न 
करपाक घेतलां." बाबान स्पश्टीकरण दिलें. 


"मातयेचें?" हांवे अजापीत जावंन विचारलें. 


स्मरणीय 

"नारे म्हज्या पुता. हो मातयेचो मोदेल. हाचे वयल्यान धातूचो 
करतले. स्पर्धा करपी जाळवणदारांनीं म्हाका एक फोटो हाडून दिल्लो तो 
फुड्यांत दवरून हो पुतळो केला." अशें म्हणून बाबा तो फोटो म्हाका 
दाखयलो. बॉल जेन्ना गोलकीपर आडायता तेना तो बॉल घेवन मात्सो 
फुडें येता. दाव्या हातान कमरेवेटेन बॉल धरता आनी उजवो हात वयर 
करून एक इशारोसो करता आनी नेटान खोंट मारून बॉल आपल्या 
खेळगड्यां वटेन मारता असो प्रसंग तुमी एका सामन्या मदी 
खूबदां पळयला आसतलो. तो फोटो हात वयर करुन एक 
इशारोसो करता तेन्नाचो आशिल्लो. 


"बाबा" हांवे म्हळ॑," ही मुर्त जर जैतिवंत पंगडाक दितले 
जाल्यार वयर केल्लो हाताचो तळटो आसा त्या जाग्यार फांकील्लीं दोन 
बोटां "व्ही" केल्यार कशे? व्ही फॉर व्हिक्टरी. " 


'बरे भाशेन करूं येता." अशें म्हणत बाबान एक सरी घेवन 
रोखडोच मातयेक आकार दिवन फांकील्लीं दोन बोटां तयार केली 


म्हाका तेन्ना फुटबॉलांत व्हडलीशी आवड नाशिल्ल्यान फडें 

मागीर हे ट्रॉफीबद्दल कांयच म्हायती म्हज्या हाताक लागली ना. फडे _ 

मागीर १९७३-७४ वर्सा हांव फुटबॉल मॅची पळोवपाक लागलों आनी तेन्ना 

म्हाका कळलें की कृंकळकार बाबा करतालो ती ट्रॉफी म्हणजे बांदोडकार 

भागराची फुटबॉल ट्रॉफी आनी तीं फांकील्लीं दोन बोटां "व्ही" करु 
पळोवन एक प्रकारची धादोसकाय जाताली. 


सुमार वीस एक वर्सानी म्हाका हे ट्रॉफी संबंदान आनीक 
म्हायती मेळळी. दिवचले उल्हास कासार म्हजो खासा आमीग. ताचो 

ओतीव काम करपाचो उद्देग आशिल्लो. म्हर्जे इंजिनिअरींग शिक्षण 
विशयांत आशिल्ले कारणान केन्ना केन्ना ताका आयिल्ल्या 
अडचणींक लागून तो म्हजे कडेन सुचोवणी वा मार्गदर्शना खातीर 
येतालो. एकदां उलयतां उलयतां ताणें म्हाका बांदोडकार फुटबॉल ट्रॉफीचे 
ओतकाम आपल्या कारखान्यांत केल्ल्याची खबर सांगली. 


"आऊसाहेब बांदोडकार ती ट्रॉफी ओततना स्वता हाजीर 
आशिल्लो. धातू कडोवपाचें मुशी फुझ्यांत उबो रावन ताणें स्वताच्या 
हातान भांगराच्यो बिस्कुट्यो मुशीत घाल्या. ट्रॉफी ओतून जातकच ती 
कशी जाल्या ती पळोवपाखातीर तो कांय वेळ हया कारखान्यांत बसलो." 
उल्हासान म्हाका सांगल्याची याद जाता," निवळ केल्ली मुर्त पळोवन 
तो खोशी जालो. वतना ताणें यादीन ओतकाम करतना उरिल्लो धातू 
` तशेंच ओतकाम करताना जादा आयिल्ले धातूचे भाग आपले बरोबर 


व्हेले. " 


फुटबॉल प्रेमी गोंयांत एक परजळीत इतिहास आशिल्ली 
ही सुंदर सोबीत जयस्मरणिका काळाच्या पडद्या आड खंय नाच्च 
जाल्या कळना. 

आमच्या काकाक नाट्य संगिताची खूब आवड. १९६७-६८ चो 
काळ, घरांत मनरिजवणाचें काम रेडिओ करतालोच त्या भायर हातान 
चावी घुंवडावन चलपी कोर्नो आशिल्लो ग्रामोफोन हैं एक जोड साधन. 
ह्या उपकरणाक लागपी ७८ आर.पी.एम. रिकॉर्डी काका घेवन येतालो. 
सांगपाची गरज ना, चडश्यो रिकॉर्डी नाटयसंगीताच्यो आसताल्यो. 
तेन्ना गावप्यांत रामदास कामत, प्रभाकर कारेकार, आशालता, 
वसंतराव देशपांडे आनी इतरांचो आसपाव आसतालो जाल्यार संगीत 
दिग्दर्शकांत सगळ्यांत फुडें चकचकतालें तें नांव म्हणजे जितेंद्र 
अभिशेकी हांचे. आमच्या घरांत येवपी रिकॉर्डी ह्याच नांवां मर्दी 
घुस्पट्टाल्यो. 

१९६८ चो काळ आसुंये. दिवचल वाठारांत कसली तरी कार्यावळ 
येवजिल्ली आनी त्या कार्यावळीक खासा पावणो म्हणून पंडित जितेंद्र 
अभिशेकी येवपाचे आशिल्ले. आमच्या काकाच्या मनांत तांचे विशर्यी 
मोठो आदर आशिल्लो. दिवचल्ले ते येतात म्हणटकच तांची रावपाची 
व्यवस्था करपाची जापसालदारकी म्हज्या बापायन- बापून आनी 
काकान आपल्या आंगार घेतली. एक नामनेची असामी आमगेर रावंक 

आसतली हाचें आमकां सगळ्या भावणांक मोठें अप्रूप आशिल्ले. 
ती व्यक्ति आमकां लागसून पळोवंक मेळटली हाची आमकां चड खोस 
जाताली. 


तिश्टत सोंपली आनी तो दिस आयलो. दारांत दोन ऐंम्बासेडौर 
गाडयो थारल्यो. गाडयेंतसून पंडित जितेंद्र अभिशेकी, साथीक 
हार्मोनियम वाजोवपी पुरुषोत्तम वालावलकार, तबल्याची साथ करपी 
नाना मुळे आनी आनी अभिशेकीबुवांचो शिश्य अरविंद पिळगांवकार 
दैवले. सामाना बरोबर तानपुरो, हार्मोनियम, तबल्याचो जोड आमी 
घरांत घेवन आयले. 


अभिशेकीबुवाचो राबितो आमगेर तीन दिसांचो. घरांत तांची 
आनी तांच्या मजतगारांची रावपाची तजवीज केल्लीच त्या खेरीज 
अभिशेकीबुवाचे रियाजा खातीर आमच्या सालांत गादी लोडां घालून 
= खाशेली बैठक केल्ली. दिसांतल्यान दोन खेपे ते दोन-अडीज वरांचो 
रियाज करताले. तेन्ना रियाज म्हणजे कितें हाची मातुय कल्पना बापू 
आनी काकाक नाशिल्ली. बुवा आमी तयार केल्ल्या बैठकीचेर तानपुरो 
घेवन बसले आनी ताणी आपलो रियाज सुरू केलो. बापू आनी काकाक 
दिसले की रियाज म्हणजे हो कसली तरी पदां म्हणटलो. दोगुय ताचे 
फुड्यांत बैठक घालून बसले. बरोव वेळ जालो फकत आलाप चल्ल्यात. 
पदां सुरूच जायनात. वर जाले, दोन वरा जालीं... सुमार अडीच वरांनी 
बुवानी रियाजाची समाप्ती केली. दोगुय भाव आपल्या फुड्यात कित्याक 
बसल्यात हाची कल्पना बुवांक आयिल्ली. ताणी अरविंदाक साद घाली. 


स्वरातिथी 


"आरे अरविंद, तुज्या त्या नव्या नाटकांतलें पद हांकां म्हणून 
दाखय पळोवया." 


अरविंद पिळगांवकार, भारती मालवणकर आनी कुमुद 
कामेरकार हांचो आसपाव आशिल्ले नवें संगीत नाटक येवपाचे 
आशिल्ले. "नयन तुझे जादुगार" हैं त्या नाटकाचे नांव. त्या नाटकांतलें 
पद म्हणपाक बुवार्नी अरविंदाक आदेश दिलो. उजवे बाजूक 
हार्मॉनियमाचेर पुरुषोत्तम वालावलकार, मर्दी अरविंद पिळगांवकार 
आनी दावे बाजूक तबल्याचे साथीक नाना मुळे अशी बैठक सजली. "जा 
उडूनी जा पाखरा नयनमनोहर पाहुनी परिसर भुलू नको रे जरा." हैं 
नाट्यगीत आनी हाचे बरोबर आनीकुय नाट्यगीतांची लहानशी बैठक 
आमगेर रंगली. तीन दिस कशे गेले कळूकुंच ना. बुवांचो घराबो मंगेशी 
देवळांत कंटक साळकार घराब्यांचौ अभिशेकी म्हणून बापू-काकाची बुवां 
कडेन सवकळ. पूण आमकां नवो आमिग मेळलो तो अरविंद 
पिळगांवकारचे रुपान! 

जेन्ना जेन्ना दिवचले अरविंद पिळगांवकारचें नाटक आसतालें 
तेन्ना तेन्ना तो नाटक सोपतकच रावपाक आमगेर आसतालो. 'नयन 
तुझे जादुगार', ' घन:श्याम नयनी आला', 'जय जगदीश हरे', “धाडिला 
राम तिने का वनी' तशेंच 'संगीत सौभद्र', 'संगीत मृच्छकटिक','संगीत 
संशयकल्लोळ', “ संगीत शारदा',' संगीत मानापमान',' संगीत 
भावबंधन', 'संगीत स्वयंवर''संगीत पुण्यप्रभाव', 'संगीत एकच प्यात्रा' 
आदी संगीत नाटकां, 'संत कान्होपात्रा', 'संत नामदेव', “भाव तोची देव' 
आणि 'आतून कीर्तन वरून तमाशा', “विठो रखुमाय', * दशावतारी 
राजा' अश्या कितल्याश्या व्यावसायिक नाटकांनी ताणीं काम केल्लें. 

एकदां तर दिवाळे आदले दिसा दिवचले ताचें नाटक आशिल्ले. 
त्या दिवाळेक ताची ओवाळणी सुद्दा आमगेर जाल्ली. 


१९६९ ह्या वर्सा "उडुनी जा पाखरा" हया पदाची ७८ 
आर.पी.एम. रिकॉर्ड आयली. एके वटेन अरविंद पिळगांकार हाणी 
गायिल्ले "उडुनी जा पाखरा" हैं पद, तर दुसरे वटेन कुमुद कामेरकार 
हाणी गायिल्लें "'छळतसे काजळ काळी रात" हैं पद. काका ह्या पदाची 
रिकॉर्ड रोखडोच घेवन आयलो. 


अरविंद आमगेर पयलो आयिल्लो तेन्ना सुमार तीस वसौचौ 
आसुंये, तो येता तेन्ना ताचे कडेन संगीता विशयी खुप उलोवप जातालें. 
चाली कश्यो लायतात, रिकॉर्डिंग कशें करतात अश्या गजालीचेर उलोवप 
जातालें. अश्या भासाभाशीच्या मदीं ताणें सांगिल्ली एक गजाल'-.. 


" 'नयन तुझे जादुगार' हैं संगीत नाटक जेन्ना निर्मात्यानी 
व्यावसायिक रित्या करपाचें थारायलें, तेन्ना ताणी नाटकाच्या संगीत 
दिग्दर्शनाची जापसालदारकी पंडित जितेंद्रबुवा अभिशेकी हांचे कडेन 
सौंपयली. त्या काळांत पंडित जितेंद्र अभिशेकी हे मोठे नामनेचे 
संगीतकार. तांचे नांव वाचून लोक नाटक पळोवंक वताले. तेच मजगतीं 
बुवां कडेन 'कट्यारकाळजांत घुसली' ह्या नाटकाक संगीत दिवपाची 
जापसालदारकी आयली. आनी ही घेवन येवपी प्रतिभावंत वसंतराव 
देशपांडे! ह्या नाटकाची काणी संगीताचेर आशिल्ल्यान संगीत 
दिग्दर्शकाचे काम खुप म्हत्वाचे आशिल्ले. हाका लागून बुवांक दुस-या 
नाटकां कडेन लक्ष दिवपाक फाव ना जालें. 'नयन तुझे जादुगार" ह्या 
नाटकाचे काम फार्टी पडत रावले. 


वावझड न्ती - 


स्वरातिथी 


नाटक तर जावंक जाय, बुवांक तर फावना. ह्या अडचणीचेर 
घुरी करपाचे खातीर हांव आनी नागपूरचो फामाद व्हायोलीन वादक 
माधव डोंगरे आमी दोगांयनी नाटकाचे पदांक चाली लावपारचें काम 
हातांत घेतलें आनी पुराय बी केलें. "उडुनी जा पाखरा" ही चाल माधव 
डोंगरे हांणी बसयल्ली. दोन पदां हांवे तयार केलीं आनी बाकीचीं माधव 
डोंगरे हांणी. 


हांवे आनी माधवान हयो चाली अभिशेकी बवांक आयकयल्यो 
ताणी तोंड भरून कवतूक केलें आनी म्हळें "संगीतकार म्हणून तुमचें 
दोगांयचें नांव घालूंया" आमची मर्यादा आमकां खबर आशिल्ली. आमचे 
कडेन आशिल्ली संगिताची जोड बवां कडसूनुच उसनी घेतिल्ली. हांवें 
नमळायेन बुवांक, संगीतकार म्हणन ताचेंच नांव आसुदी म्हणून आग्रो 
केलो. आनी ताणीं ताका मोठया मनान हयकार दिलो. " उड़नी जा 
पाखरा" ह्या पदान खूब तेप लोकांमदी उरपी म्हाका एक नवी वळख 
दिली. " 


महाराष्ट्र सरकार कडल्यान अण्णासाहेब किर्लोस्कर संगीत 
रगभूमी जीवनगौरव या परस्कारान अलकारीत असो हो आमचो इश्ट 
भौ. अरविंदबाब पिळगांवकार! 

पाच म्हयन्या फार्टी हांवे, म्हजी घरकान्न आनी भयणी 
वांगडा मध्य प्रदेशांत उज्जैन शाराची भोंवडी केल्ली. मुखेल 
संकल्प श्री महाकालेश्वर दर्शन. तें जाल्या उपरांत आमी इतर 
कांय देवळांक भेट दिली तातूंत शक्तिपीठ श्री गढकालिका माता 
मंदिर हैं एक आशिल्ले. हे मंदिराचे लागीं, क्षिप्रा न्हयचे देगेर 
राजा भर्तृहरी हाणी तपश्चर्य खातीर उपेग केल्ल्यो धोली आसात. 
हयो धोली भितर वचून पळोवपाक मेळ्ळ्यो. ह्याच वाठारांत एक 
श्री नवनाथ मंदिर आसा. टेबाचें दर्शन घेतल्या उपरांत थोडो 
विसव घेवपाक आमी देवळांत «सली. 


सकयल बसल्या परिणामी देवळाचे टपाचेर नदर गेली. 
नाथ संप्रदायाचे प्रवर्तक गोरक्षनाथ (गोरखनाथ) हाची वचना खूब 
कडेन बरयल्ली पळोवंक मेळळी. ( लेखाक जोडिल्ले छायाचित्रात 
पळोवचीं). भोजपुरी भाशेंत आशिल्ल्यान सुलभ सार समजून घेवप 
मात्शें कुस्तार वताल. ह्या वचनांचे विपुल भांडारातल्यान दोन 
कवनानी लक्ष ओडून घेतलें. है वैचारिक कोशागारांतले पयले वचन 
म्हळ्यार 

हबकि न बोलिबा, ठबकि न चालिबा, धिरें धरिबा पांव | 
गरब न करिबा, सहजै रहिबा, भणत गोरष राव ॥ 


हबकि न बोलिबा, म्हळ्यार हुतहुतेपणांत उलोवचे न्हय. 
पूर्ण विचारअंती केल्लें उलोवप लाबदायी आसता. ठबकि न 
चालिबा, म्हळ्यार आपटत-धपटत चलचे न्हय, आपले 
चालचलणूकीचेर पूर्ण लक्ष आसप गरजेचे. घिरे धरिबा पांव, 
म्हळ्यार सवकास, मेजून मापून पावल फुडँ घालचें जाका लागून 
घटसाणीची, थिरतायेची हमी दिंव येता. गरब न करिबा, म्हळ्यार 
मनांत अहंकार बाळगूचो न्हय. सहजै रहिबा भणत गोरष राव, 
म्हळ्यार गोरखनाथ सांगता सहज सादेपणांत रावचे, ल्हान भुरग्या 
प्रमाण निर्दोश, निश्कपट रावपाची देख घेवची. त्याच वैचारिक 
कोशागारांतले दुसरे वचन म्हळ्यार 


गोरष कहै सुणहू रे अवधू जग में ऐसे रहणा । 
आखें देखिबा कानै सुनिबा मुख थै कळू न कहणां ॥ 


गोरष कहै सुणहू रे अवधू, म्हळ्यार गुरु गोरखनाथ 
अवधूक उल्लेखून सांगता, अवधू हैं संबोधन संन्यास आश्रम घेवन 
राविल्ले, तशेंच त्या आश्रमधर्माचे पालन करपी व्यक्तिक आसा. 
जग में ऐसे रहणा म्हळ्यार, ह्या संसारांत जियेतना, आखें 
देखिबा कानै सुनिबा, दोळ्यानी दिसता तें पळोवचें, कानानीं 
आयकूंक येता तें आयकचें. म्हळ्यार जागरूक, सतर्क आनी सादूर 
आसचें. मुख थै कछू न कहणां, पूण कितें बराबर आनी कितें 
चूक ह्या वादांत पडपाक तोंड उघडचें नूहय. 


~ 

जरी हैं वचन संन्याशी वा योगी हांका उद्देशून आशिल्ले, 
पूण आज काल जे वादविवाद सोशल, इलेक्ट्रोनिक आनी छापिल 
मिडियाचेर चलतात तें पळोवन, आयकून, गुरु गोरखनाथाचै है 
वचन आपणावर्चे अशें मतीत येता. 

भुरर्गी शाळेंत कित्याक वतात? हाची खरी जाप कोणूच 
दिना. "शिक्षण घेवपाक" अशी थातुर मातुर जाप आयकुंक मेळटा. 
शिक्षण म्हळ्यार ज्युस्त कितें हे कोणूच सारकें सांगिना. शाळेत 
खुपशे विशय शिकयतात, पूण खंयचो विशय भुरग्यांच्या 
घडणुकीक तेंको दिता ते कळपाक मोठें कुस्तार. नामनेचो शास्त्रज्ञ 
आलबर्ट आइनस्टायन हाणीं म्हळां, "शिक्षण म्हळ्यार कसलीय 
माहिती वा जाण आसप न्हय. तर शिक्षण म्हळ्यार मनाक- 
मेंदवाक चिंतपाक प्रशिक्षित करप." 


मेंदवान चिंतील्लें चालीक लावपाक संभाशण कलेची जोड 
लागता. संभाशण कला, जांव ती तोंडांत उतरांनी, जांव ती 
बरपांत, जांव ती वाचपांत, जांव ती वैकल्पीक मार्गात, अव्वल 
दर्जाची आसप गरजेचें. वयल्या दोनूय कलांनी फिशाल आमच्या 
नेहान भारतिय सशस्त्र सेनेंत अधिकारी जावपाक आयिल्ल्या 
अडचणींच्या सेनेकडेन कुशळतायेन झज दिलें. सशस्त्र झुजार 


> 


वचपाक परिस्थितीशी केल्ल्या झुजाची ही काणी. 





लक्ष्यभेद 


वत्स गोत्री साळकार घराब्यांत सुमार १५० वांगडी आसात, 
हरिश आनी गौरीनंदना उपरांत आमचे नेहा तिसरें साळकार जाणे 
देश रक्षणाखातीर हातान शस्त्र घेवपाचो इृड़निश्चय केलो. वर्स 
२०१५ सप्टॅबराच्या १२ तारखेर लेडी कॅडेट नेहा साळकार, 
चेन्नयच्या ऑफिसर ट्रेनिंग अकाडेमीतसून लेफ्टनंट नेहा साळकार 
जावन भायर सरले. 


मनांत थारायल्लो लक्ष्यभेद करतना पावलां कणकणी 
आयिल्ल्यो अडचणी आनी अपेस हाचेर केल्ली मात तशेंच 
निरशेवणी पैस करुन मेळयल्ल्या जैताची ही काणी तुमच्या 
मुखार दवरपाची मोख इतल्याच खातीर येवजिल्या, कारण 
अपेसाच्या काळखान शेणिल्ल्यांक उजवाडाची तिरिप दिसची आनी 
ताणीं नव्या उमेदिन चालीक लागचें. 


२००३ सालांत नेहा णववेंत पावलें. दिवचलच्या शांतादुर्गा 
हायस्कुलांत चलयां खातीर एन.सी.सी. सुरु जाता अशी नोटीस 
लागली. नेहान मोठ्या उमेदीन आपले नांव वळेरीत घालपाक 
दिलें. नेहाचो खाकी गणवेशाकडेन आयिल्लो हो पयलो संबंद.... 


नेहा णववेत आसताना श्री शांतादुर्गा हायस्कुलांत 
एन.सी.सी. आर्मी बटालियन सुरु जाली. येवजणी प्रमाणे 
एन.सी.सी. आठवी आनी णववी अशी दोन वसौ मेळटा. पूण 
नेहाक एन.सी.सी.सारकी एकूच वर्स मेळळी दुसरे वर्स धावेचे 
आशिल्ल्यान मैदानी कार्यावळीनी वाटो घेवप कमी प्रमाणान जाले, 
तरी २००४-०५ वर्सा ताणे "ए" सर्टिफिकेट कोर्स पुराय केलो. ०३- 
०४ ह्या वर्साचे उत्तम कॅडॅट म्हणून ताका इनाम फावो जालें. 


र 

धावी जाल्या उपरान नेहान श्री शांतादुर्गा उच्च माध्यमिक 
स्कुलान वाणिज्य विभागान आपली नांव नोंदणी केल्ली. 
उच्चमाध्यमिक स्कुलांत एन. सी. सी.ची व्यवस्था नाशिल्ल्यान 
नेहा दोन वर्सा ह्या उर्बा वाडोवपी कार्यावळी पासून पैस उरलें. 
जून २००७-०८ ह्या शैक्षणिक वर्सा नेहा म्हापशाच्या सेंट झेवियर 
आर्टस, सायन्स आनी कॉमर्स कॉलेजांत वाणिज्य पदवी खातीर 
प्रवेश घेतलो. ह्या कॉलेजान एन.सी.सी.आर्मी बटालियनची 
व्यवस्था आशिल्ली. नेहाची शैक्षणिक उदरगत आनी एन.सी.सी.ची 
उदरगत वाटचालीक लागली. 


ऑगष्ट २००८ म्हयन्यांत ताची २००९ प्रजासत्ताक दिन 
संचालना खातीर निवड जाली, ह्या स म्हयन्यांत नेहान बेळगांव, 
बंगलुरु आनी दिल्ली मेळून धा प्रशिक्षण कँपानी वाटो घेतलो. 
निमाणे संचालना खातीर संपूर्ण भारतांतसून आयिल्ल्या एन. सी. 
सी. आर्मी बटालियन कॅडेट चलयांतसून १४४ जणांची वेंचणी 
जावपाची आशिल्ली. नेहा २६ डिसेंबर पसून दिल्लीच्या एन. सी. 
सी. आर्मी बटालियन कँपान प्रशिक्षण घेतालें. दर दिसा सकाळी 3 
वरांचेर उठप आनी कामाक लागप असो नित्यनेम. 


धा प्रशिक्षण कँप आनी दिल्लींतलें एक म्हयनोभर केल्लें 
परिश्रम निमाणे फळाक आयले. नेहाची २६ जानेवारी २००९ ह्या 
दिसा राजपथार जावपी संचलनाखातीर वेंचणी जाली. चड 
अभिमानाची खबर म्हळ्यार ताका दावे वटेन चलपी पयले 
लायनीत चलपाक, ज्या कॅडेटांचेर सगळ्या चोम्याची नीट ओळीन 
चलपाची जापसालदारकी आसता, थंय चलपाची वेचणी जाली 

नेहाचें हैं राजपथार जाल्ले संचलन आमी दूरदर्शनाचेर दोळे 
भरून पळयले.. 


भारतिय सशस्त्र सैन्याचे राजपथावयले प्रदर्शन प्रत्येक 
नागरिकाचो आपल्या देशाच्या सुरक्षते विशयी आत्मविश्वास 
बळिश्ट करताले. हांगाच केन्नातरी नेहाच्या मनांत आपल्या 
देशाची सुरक्षते विशयी जापसालदारकी उखलपाची मोख रुजली. 
राजपथावयरसून गेल्लीं विमानां ताका जणु आफयताली. दिल्ली 
कॅपा उपरांत आनी पंदरा दिस बंगलुरु कॅपान काडचे पडले. थय 
ताची गोंयचें सर्वोत्तम कॅडेट म्हणून वेचणी जाली आनी नेहाच्या 
पंगड़ान राष्ट्रीय एकात्मता जागरुतायेचेर केल्ल्या मनरिजवण 
कार्यावळीचे खुप कवतूक जालें. 


सैनिकी गणभेसाचे आकर्शण आनी सैनिकां कडेन जाल्ली 
इश्टागत नेहाक आपल्या फुडल्या कारकिर्दीची सपनां जागयताली. 
बंगलुरुकसून येतना नेहान भारतिय वायुसेनेन फायटर पायलट 
जावपाची मोख घट्ट मनान बांदली. भारतिय वायुसेने विशयी 
इंटरनेटावयरसुन म्हायती मेळवपाचो ताणे छद आपणायलो. आता 
| नेहाक ताची शैक्षणिक जापसालदारकी आफयताली. ताणे मन 
लावन अभ्यास करुन वाणिज्य शाखेची तीन वसौ पुराय केलीं. 
एप्रिल २०१० म्हयन्यान जाल्ल्या निमण्या परिक्षेन बरै यश 
मेळयले आनी बी.कॉम. ही पदवी मेळयली. 


परिक्षेच्या निकाला उपरांत, भारतिय वायुसेनैत भरती 
जावपाचो फॉर्म ताणे इंटरनेटावयरसुन घेतलो आनी भरपाक 
सुरवात केली. भारतिय वायुसेनैत फायटर पायलट जावपाक 

कमीत कमी शैक्षणिक पात्रता बारावी पास. पूण म्हत्वाचे म्हळ्यार 
सायन्स शाखेची बारावी पास आसुंक जाय. आमचे नेहा वाणिज्य 
शाखेची बारावी आनी जोड़ीक बी. कॉम. ही पदवी. 


भारतिय वायुसैनेंत फायटर पायलट जावपाक उण्यांत उणी 
योग्यताय म्हळ्यार सायन्स शाखेची बारावी पास. ह्या अटीक 
कितेंय सूट मेळटा जाल्या पळोवपाक नेहान भारतिय वायसेनेच्या 
मुखेल कार्यालयांत फोन करुन चवकशी केली. फायटर पायलटच्या 
वैचणीक ताणी सूट न्हयकारली. पुण ग्राउंड स्टाफाच्या जाग्याक 
वाणिज्य शाखेची बारावी पास वा बी. कॉम. पदवी मान्य 
आशिल्ली. आनी एक म्हत्वाची अट म्हणजे पिरायेच्या २२ वर्सा 
पर्यंत फायटर पायलटच्या जाग्या खातीर नेहा अर्ज करु शकताले. 
जून २०१२ म्हयन्यान जावपी वेंचणी नेहा खातीर निमाणी खेप 
एप्रिल २०१० म्हयन्यांत २० वर्सा पराय जाल्ल्या नेहा फड़यांत 
एक दुबावित अशें वातावरण निर्माण जाल्ले 


"आऊताता, म्हाका पायलट जांवक मेळचेना?” नेहान 
म्हाका विचारले. 


"पुण तुका ग्राऊंड स्टाफ जागो मेळटा, तो कित्याक घेना 
तू? 

"ना, म्हाका फायटर पायलटूच जांवक जाय. आऊताता 
हाव अकरावी वाणिज्य पास जालां, म्हाका बारावी सायन्साक 
एडमिशन मेळटलें?" 

"तूं पदवीधर चली परत हायरसेकंडरींत शिकपाक वतलें?" 

"हांव किते करुं?” 

"आगो अकरावी वाणिज्य करुन तुका सायन्सीक 
एडमिशन मेळचें ना. वाणिज्य विशय वेगळे आनी सायन्स विशय 
वेगळे, त्याभायर प्रॅकटिकल्स आसतात." 

"म्हजी मोख पुराय करुंक जाय जाल्यार म्हाका सायन्स 
शिकची पड्टलीच!" 

"पाच वर्सानी तूं परत श्री शांतादुर्गा हायरसेकंडरीत 
वतलें?" 

"आनी उपाय आसा?" 

"सोनला बरोबर वगीत बसतलैं?" सोनल नेहाची धाकटी 

अयण. 

"यैदी व्हडली घोडी अकरावेंत? भुरगीं हासचीं ना म्हाका?” 

"तातूंत कितें? तूं पदवीधर आसा हैं तांकां कळटलेंच. 
आनी तूं परत शाळेत शिकपाकूच वता." नेहाक हांबें समजावपाचो 
यत्न केलो. 

"परत श्री शांतादुर्गा हायरसेकंडरीत वचपाक म्हाका लज 
दिसता. म्हज्या नशिबांत भारतिय सैन्यांत बचपाचै ना दिसता." 

निरशेवणीच्या कुपांनी काळोख केलो. काळजासावन 
जतनाय केल्ल्या मोखीची अखेर जाता काय कितै? 


श्री शांतादुर्गा हायरसेकंडरींत वचपाची अडचण आनी 
आपली येवजील्ली मोख जोड़पाचो हावेस नेहाक कसोच ओगी 
बसूंक दिनासलो. पणजे वचून येतां म्हणून गेल्लैं नेहा दनपारची 
तीन वरां जालीं पुण घरा पांवक नाशिल्ले. 


लक्ष्यभेद 

इतल्यान घराच्या कंपाऊंडची खिळी काडून येता तें नेहा 
दिसलें, तोंडार हांसो फुल्लेलो. "आऊताता, म्हर्जे काम जालें.. महजें 
काम जालें. 


"म्हणजे? कसलें काम जालें? " हांवें विचारलें. 

"म्हर्जे हायरसेकंडरीत एडमिशन जालें ...!" 

"कितें? श्री शांतादुर्गा हायरसेकंडरींत एडमिशन जालें आनी 
म्हाका खबर ना?" 

"ना! ना! दिवचले हायरसेकंडरींत न्हय, हांवें दोना 
पावलच्या अवर लेडी ऑफ रोजरी हायरसेकंडरीत अकरावी 
सायन्सीक एडमिशन घेतलें. फाल्याच्यान हांव लागतां कामाक. 
आऊताता, निखिलाची पुस्तकां आसा न्हय तुज्याकडेन?" 

"वालोर गो तुका.. परत युनीफॉर्म चडयतलें आंगार तर!" 
"सैन्याचो युनीफॉर्म घालुंक मेळटा जाल्यार असले कितलेय 
युनीफॉर्म चडवपाची तयारी आसा. दोन वर्साभीतर बारावी 
सायन्सचे सर्टिफिकेट हातांत घेतांच!" 

"आगो तूं परत हायरसेकंडरींत वचपाक लज दिसता 
म्हणटलें! " 

"दोना-पावला म्हाका कोण वळखता? दोन वर्सा अशीच 
वतलीं." 


वाणिज्य शाखेंत पदवीधर जाल्ले चली आपल्या 
येवजिल्ल्या मोखी खातीर सायन्स शिकपाक परत शाळेंत वचपाक 
तयार जाल्ले. वाणिज्य खंय आनी सायन्स खय..पैसुल्लीं दोन 
टोकां. भार उखलपाक नेहान हात घालो खरो पूण कसवटणेची 

दोन वर्सा तोंड आऽ करुन फुड्यांत उबी आशिल्लीं. अथक परिश्रम 
आनी दोळ्यामुखावयलें उद्दिश्ट हांचो मेळ घालप हातूंत नेहाचे 
दिस वताले. शिक्षणा बरोबर भारतीय वायु सेनेची आनी भारतिय 
सशस्त्र दळाची म्हायती मेळोवप हो ताचो नित्यनेम. 


काळ वेळ कोणाक रावना. दोन वर्सा अशीच गेलीं. मार्च 
२०१२ म्हयन्यांत बारावेची परिक्षा सोंपली. आतां नेहाक निकालाचे 
वेध लागिल्ले. ऑगस्ट २०१२ म्हयन्यांत भारतिय वायुसेना 
भरतीच्यो मुलाखती जावपाच्यो आशिल्ल्यो. सैन्यांत वेचणी जावप 
म्हणजे बरीच कठीण गजाल. इतलेय प्रयत्न करुन येस मेळटल्लेच 
अशें ना. येस मेळलेंना जाल्यार किते? हो एक मोठी प्रश्न 
नेहाच्या मुखार आशिल्लो. 


हजारांनी उमेदवार भारतिय सैन्यांत प्रवेश मेळोवपाक 
यत्न करीत आसतात. ह्या सर्तीच्या आनी चडाओड़ीच्या 
वातावरणांत येस केन्नाय हुल दिवंक शकला हाची जाणविकाय 
नेहाक बरेबशेन आशिल्ली. बारावी सायन्स शिकताना ताणे 
आपल्या बी.कॉम.पदवीच्या आदारान जायत्या कंपन्यानी नोकरे 
खातीर अर्ज केल्ले. ऑगश्ट म्हयन्यांत सैन्य भरतीच्यो मुलाखती 
बंगलुरुच्या वाठारान जातल्यो हाची म्हायती आशिल्ल्यान ताणे 
नोकरेचो शोध त्याच वाठारांत केंद्रीत केलो. २४ मार्च २०१२ ह्या 
दिसा बारावी सायन्सची परिक्षा संपली आनी नेहान त्याच दिसा 
बंगलुरुची वाट धरली. थंयच्या 'ऑटम एडव्हेंचर्स. हया कंपनीत 
सोशल मिडिया एनलायझर म्हणून ताका नोकरी मेळील्ली. २६ 
आर्च २०१२ ह्या दिसा आपल्या वेवसायीक जीणेचो शुभारंभ केलो. 

आता वेध लागिल्ले ते बारावीच्या निकालाचे आनी 


ऑगस्ट २०१२ म्हयन्यांत जावपी मुलाखतीचे. नेहाच्या पिरायेच्या 
हिसपान भारतिय वायुसेनेत फायटर पायलट जावपाक ही निमाणी 
संद. हो प्रयास जर उणो पडलो जाल्यार दुसरी संद फकद 
वायुसेनेंत ग्राऊड स्टाफ नाजाल्यार भारतिय पायदळान अधिकारी 
जावप. मे म्हयन्यान गोवा बोर्डाचो बारावेचो निकाल लागलो. 
नेहान बारावी सायन्स परिक्षत ७०% गुण घेवन घवघवीत येस 
मेळयलें. एक मोठी अडचण पयस जाल्ली. 


दोन म्हयने हाताकडेन आशिल्ले. नेहान नोकरी आनी 
मुलाखतीची पूर्वतयारी हया दोनुय आघाइ्यांचेर आपली सगली 
शक्त ओंपली. काळ आनी वेळ कोणाकच रावना. दिस फर करून 
उडुन गेले. बंगलुरुच्यान नेहा मैसूर शारांत थारिल्ल्या 
मुलाखतीच्या सुवातीर गेलें. आपली खेप येतकच सगळे दाखले 
घेवन मुलाखत दिवपाक त्या मानेस्त ऑफिसरा सामकार वचन 
बसलें. मुलाखतीक सरुवात जाली 


मुलाखती पाच दिस चलपाच्यो. पयले दिसा फायटर 
पायलट खातीर उमेदवारांची चाळण लावन तपासणी चलताली. 
नेहाची मुलाखत पुराय जाली. सांजेच्या स वरां मेरेन निकाल 
अपेक्षित आशिल्लो. जस जशी निकालाची वेळ लागीं येवंक 
लागली, तस तशी नेहाच्या काळजाची धडधड वाडत आशिल्ली. स 
वरांचेर एक वायुसेनेचो अधिकारी भायर आयलो आनी ताणे 
निकाल जाहीर केलो. त्या वेंचणुक मंडळान आमच्या नेहाक 
फायटर पायलटच्या जाग्याखतीर न्हयकारलें. गेलीं चार वर्सा 


~= था 

केल्ले अथक यत्न मातये भरवण जाले. पिरायेक लागुन नेहाची 
ही निमाणी संद आशिल्ली. फायटर पायलट जावपाचे सपन 
भंगलें! पूण आजुन चार दिस ग्राऊंड स्टाफाखातीर मुलाखती 
जावपाच्यो आशिल्ल्यो. पॅनल डिस्कशन, ग्रुप डिस्कशन, फिल्ड 
एकशन अशे तर तरेचे प्रकार जाले. पाच दिस कशे सोंपले 
कळळेंच ना! निमाण्या दिसा सगळ्यांक निकालाचे वेध लागिल्ले. 
वायुसेनेच्या वैंचणुक मंडळाचो अधिकारी भायर आयलो आनी 
ताणे जैतीवंत उमेदवारांची नावां वाचली. परत नकारघंटा वाजली. 
आपल्या नशिबान सैन्याचो युनिफॉर्म ना काय किते ह्या विचारान 
नेहाचे दोळे भरुन आयले. आता फुडें किते? दौंगर चडटा चडटा 
अचकित दोरी तुटून खोल दरयेन पडिल्ल्याचो नेहाक भास जालो. 
ताणे आपल्या मनाक समजावपाचो यत्न केलो. 

"ना ! हांव पडुंक ना ! तुमकां म्हाका भारतिय सैन्यात 
घेवंचेंच पड़टलें. हांव परत येतलें ! हांव परत येतलें ! " अशें 
आइडून सांगचें अशें नेहाक दिसताले. 


पूण आयकून समजून धेवपी माये मोगाचो म्ह्या 
कोणूच नाशिल्लो. फुडाराचो मार्ग कठीण, निबर, जबर, कश्टाचो, 
खडतर आसा हाची पुराय जाणविकाय नेहाक आशिल्ली. आता 
फाटल्यांत पळोवपाचें ना! आता माघार घेवपाची ना! आता माघार 
घेवपाची ना! होच जप मनोमन चलतालो. 


भारतिय वायुसेनेची दारा आतां बंद जाल्लीं. सॅट झेवियर 
आर्टस, सायन्स आनी कॉमर्स कॉलेजांत आसताना नेहान 
एन्‌.सी.सी.ची "सी" सर्टिफिकेट परिक्षा दिल्ली आनी तातूंत ताणें 

उत्तम येस मेळयल्लें. एकोणीस ते पंचवीस वयोगटांतले 
कॅडेटस जाणी हें "सी" सर्टिफिकेट मेळयलां तांचे खातीर भारतिय 
सेनेत ३२ जागे आरक्षित आसतात. ह्या जाग्यांखातीर संपूर्ण 
देशातल्यांत केंडेटस आपापली कसवटणी पणाक लावन जैतिवंत 
जावपाक आंवडेतात. पुण हयो सगळ्यो खबरी घडपाक आनी एक 
वरस वाट पळोवपा शिवाय दुसरो उपाय नाशिल्लो. जीर्णेत 
अपमान, अपयश, हार गरजेची कारण हयोच घटना मनशातल्रो 
स्वाभिमान पेटोवन घालता, जागो जाता तो निश्चय, टृडनिश्चय, 
निर्धार आनी निमाणे तातूंतल्यांन खंबीर मनीस उबो जाता. 


बंगलुरु शारांत नेहा परत आयलें आनी आपल्या ऑटम 
एडव्हेंचर्स ह्या कंपनींत कामाक लागलें. जून २०१३ म्हयन्यांत 
जावपी मुलाखतीखातीर तयारी करपाक नेहा कडेन भरपूर वेळ 
आशिल्लो. दिस गेले, म्हयने गेले. ल्हवू ल्हवू मुलखतीची तारिख 
लागी येवपाक लागली. नेहान बरीच तयारी केल्ली. जून 
म्हयन्यांत मुलाखती सुरु जाल्यो. एन्‌.सी.सी. खातीर आरक्षित 
आशिल्ल्या ३२ सुवातीपैकीं ४ सुवाती चलयांखातीर आसात अशें 
थंय आशिल्ल्या अधिकाऱ्यांनी जाहीर केलें, पुण ४ सुवातीच्यो ८ 
सुवाती जावपाची शक्‍्यताय ताणी उक्तायली. ह्यो ४ सुवाती 
मेळोवपाक संपूर्ण भारतांतल्यान सुमार ५०० चलयो मुलाखती 
खातीर आयिल्ल्यो. 


पाच दिस कस लावपी कार्यावळी चत्रताल्यो. पॅनल 
डिस्कशन, ग्रुप डिस्कशन, फिल्ड एक्शन अशे तर तरेचे प्रकार 
जाले. निमाणे त्या अधिकाऱ्यांनी ४० कॅडेटांची पयली वळेरी जाहीर 

केली आनी तातूंत नेहाचे नांव आशिल्ले. ह्या वळेरीतसुन फुडे 
जैतीवंत नांवां जाहीर जावपाची आशिल्लीं. 


निमाणे गुणवत्तेनुसार २३ नावांची शिफारस जाली, तातूत 
नेहाचो आठवो नंबर आशिल्लो. एन्‌.सी.सी.खातीर आरक्षित चार 
सुवाती आशिल्ल्यो, आनीक चार सुवाती जावपाची शक्यताय त्या 
अधिकाऱ्यांनी उकलायल्ल्यान नेहाक चेन्नयच्या ऑफिसर ट्रेनिंग 
एकाडेमींत प्रवेश मेळटलो अशी आशा परजळीत जाल्ली. 


भारतिय सैन्यांत प्रवेश मेळोवपाखातीर केल्ल्या 
चिकाटीच्या यत्नांक येस एकसारखे हुलकावण्यो दिताले. आता 
पिरायेचोय प्रस्न उबो रावतलो हाची जाणविकाय नेहाचे नदरेक 
दिसुंक लागिल्ली. निकालाची वाट पळोवपाखेरिज आनी कायच 
उपाय नाशिल्लो. सोशिकपणाची परिसीमा म्हळ्यार जाता. आठवौ 
नंबर, चारुच सुवाती, फुडल्या आनीक चार सुवातींची खात्री ना 
हाका लागुन चड भिरांत दिसताली. वेचणी जाल्ल्या केंडेटान 
सुवात न्हयकारली जाल्यार ताचे फुडल्या नंबराक ती सुवात 
मेळटाली पूण ही शक्यताय खूप पैसुल्ली. जाची भिरांत दिसताली 
तेंच जाले. पयल्यो चारुच सुवाती भरल्यो आनी फुडल्या 
सगळ्याचेर न्हयकारची कुराड कोसळली. परत एकदा निराशा. 
परत परत म्हणुन कितलेदां दारार मारप? केन्नातरी येवजिल्ल्या 
मोखीचे दार उघडतले? मे २०१४ म्हयन्यांत जावपी मुलाखती 
पिरायेच्या हिसपांत नेहाखातीर निमणो यत्न. तै परत आपल्या 
'ऑटम एडव्हेंचर्स' हया कंपनीन कामार रुजु जालें. 

कंपनींत ताका आता बढती मेळील्ली. आठवड्यातले कांय 
दिस ताका कामाखातीर चेन्नय वचर्चे पडटालें. एक दिस 
चेन्नयच्या ऑफिसर ट्रेनिंग एकाडेमीकुय ताणें भेट दिली आनी 
मनोमन थंय येवपाचो सोपुत घेतलो. मे २०१४ म्हयन्यांत 
उत्तरप्रदेशातल्या वाराणशी शारांत मुलाखती जावपाच्यो 
आशिल्ल्यो. नेहा खातीर ही निमाणी संद. ताणे आपली पुराय 
शक्त लायली. मुलाखत दिवपाक ते वाराणशी शारांत हाजीर जाले. 
पाच दिस कस लावपी कार्यावळी चलताल्यो, पॅनल डिस्कशन, ग्रुप 
डिस्कशन, फिल्ड एक्शन अशे तर तरेचे प्रकार जाले. पोरुंच्या 
बशेन परत चारुच सुवाती भरपाच्यो आशिल्ल्यो. 


ह्या सुवातीखातीर सुमार ५०० कॅडेटसानीं सर्तीत वाटो 
घेतिल्लो. वेचणी उपरांत ५०० उमेदवारांतसून २१ कॅडेटस भरतीक 
पात्र आसात अशे थंयच्या अधिकाऱ्यांनी जाहिर केलें. तांची 
पात्रतेनुसार वळेरी भारतिय सैन्याच्या संकेत स्थळार पळोवंक 
मेळटली अशे सांगले. आजुन आशा आशिल्ली! 


३० ऑगष्ट २०१४, भाद्रपद पंचम, घरान गणपती 
सजयल्ल्या मखरान बसला.सणा सुदीचे वातावरण! सकाळच्या 
णव वरांचेर सुमार नेहाच्या मोबायलाचेर ताच्या इश्टीणीचो संदेश 
आयलो, पात्रतेनुसार वळेरी भारतिय सैन्याच्या संकेत स्थळार 
जाहीर जाल्या आनी नेहाचो चवथो नंबर आसा. चार सुवाती आनी 
नेहाचो चवथो नंबर म्हळ्यार लक्ष्यभेद जाल्ल्याची सूचनाच ती! 

"आऊताता" नेहा धांवत म्हजेकडेन आयले "हांव सिलेक्ट 
जालें ! हांव सिलेक्ट जालें!" 


अशें सांगता सांगता तें रडपाक लागलें. मोख मेळोवपाक 
केल्ले खर यत्न आनी अस्थीर, अनिश्चीततायेचे मनाक पिळून 
काइपी वातावरणाच्या दुखेस्त फे-यांतसुन ताची निमाणे सुटका 
जाल्ली. सोशीकपणा आनी चिकाटी जैतिवंत जाल्ली! 


भारतिय सैन्याच्या मुखेल कार्यालयांतसुन अधिकृत 
कळवणी थोड्या दिसानी पोस्टान घरच्या नाम्यार आयली आनी 
आमच्या नेहाक एका भव्य आनी दिव्य अशा मनोमन जपिल्ल्या 
कारकिर्दीची दारां सताड उक्ती जाली. 


४ ऑक्टोबर २०१४ ह्या दिसा चेन्नयच्या ऑफिसर ट्रेनीग 
अकाडेमींत लेडी कॅडेट नेहा साळकारक हाजीर रावपाचो आदेश त्या 
पत्रांत आशिल्लो. 

मनांत थारायल्लो लक्ष्यभेद करताना पावलां कणकणी 
आयिल्ल्यो अडचणी आनी अपेस हाचेर केल्ली मात, निरशेवणी 
पैस करुन मेळयल्ल्या जैताची ही काणी तुमच्या मुखार दवरपाची 
मोख इतल्याच खातीर येवजिल्ली कारण अपैसाच्या काळखान 
शेणिल्ल्यांक उजवाडाची तिरिप दिसची आनी नव्या उमेदिन 
चालीक लागचे. 

भारताचे आदले राष्ट्रपती सर्गस्त ए.पि.जे.अब्दुल कलाम 
हाणी म्हळां, "फकत जैताच्यो काणयो वाचशात तर तुमकां कितैय 
संदेश मेळत, मुजरत अपेसाच्यो काणयो वाचात, तुमकां येस 

मेळोवपाच्यो कितल्योशो कल्पना आनी मार्ग तुमच्या नदरे 
सामकार येतले." 


तयारी करपाक हाताकडेन एक म्हयनो आशिल्लो. 
चेन्नयच्या ऑफिसर ट्रेनींग अकाडेमींत लेडी कॅडेट नेहा साळकारक 
४ ऑक्टोबराक भितर सरलें. ताका चेन्नय पावोवपाक ताचो पप्पा 
सुधीर साळकार ताचे सांगाताक गेल्लो. 


इकरा म्हयने ताणे सैनिकी तंत्रज्ञानचे खर प्रशिक्षण पराय 
केलें. आनी ऑफिसर ट्रेनींग अकाडेमीची परिक्षेत ताणें येस 
मेळयलें. चेन्नयच्या अकाडेमीत १०, ११ आनी १२ सप्टेंबराक 
खाशेली कार्यावळ जाली आनी, निमाणे दिसा म्हणजे १२ 
सप्टॅबराक सकाळीं पासींग आउट परेड जाली लेडी कॅडेट नेहा 
साळकार लेफ्टनंट नेहा साळकार म्हणुन अकाडेमीतसून भायर 
सरले. 

ऑफिसर ट्रेनींग अकाडेमीत एक "अंतिम पग" म्हणन 
ओळ आसा, ती हुपली की तो सैनिक देशाचो जाता आनी देशाच्या 
राखणेक आपल्या जीवीताचें उतर दिता. लेफ्टनंट नेहा 
साळकारान, शेनवारा २०१५ सप्टेंबराच्या १२ तारखेर अंतिम पग" 
हुपलो. ते पळोवपाचे भाग्य थंय हाजीर आशिल्ल्या समार २००० 
लोकां सांगातान,. नेहाचो बापय सधीर आवय रुपा, चलतो अरुण 
भयण तन्वी, भावोजी चिराग आनी भाव निखिल हांकां मेळ्ळें 








